

ئۇيغۇرلار

The Uyghurs



ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى
The Magazine of the Uyghur Culture and Survival



ئۇيغۇرلارغا قارشى
ئۇرۇش

1



بىر تەۋەرىك
كېسەك

30



پەرزەنتىڭىزنىڭ
ئىقتىدارى

42



ئۇيغۇرلار

ئايلىق ئۈنۈمىيەت رۇنالى

ئۇيغۇرلارنىڭ ۋەتىنى قەدىمىدە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسىي ئېقىم مەدەنىيەتنى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيەتلىرىدۇر.

باش مۇھەررىر: ئۇيغۇر كۆكتارت
مۇھەررىرلەر: ھېكمەتیار ئىبراھىم
ئۆتكۈر ئالماس

چىقارغۇچى ئورۇن:

ئۇيغۇر پروجېكت فوندى (UPF)

www.uyghursfoundation.org

زۇرنالنىڭ نەشر ھوقۇقى:

ئۇيغۇر پروجېكت فوندىغا تەۋە.

مەنبەسى ھەققىدە ئىزاھات بېرىلگەن قىسمەن ئەسەرلەردىن باشقا بارلىق ئەسەرلەرنىڭ نەشر ھوقۇقى بۇ زۇرنالغا مەنسۇپ.



6 009800 461091 >



Biden Signs Uyghur Forced Labor Prevention Act, Delivers Another Blow to China

مۇندەرىجە

ئەلقتارا ۋەزىيەت

72

ختاينىڭ «بىر بەلباغ بىر يول قۇرۇلۇشى» ۋە قەرز سىياسىتى

ساغلاملىق

52

ئەرلەر ساغلاملىقى توغرىسىدا بىلىشىڭىز كېرەك بولغان نۇقتىلار

مەدەنىيەتتىمىز ۋە ئىسلام

25

ئىسلامدا ئاتا-ئانىنى ھۆرمەتلەش ھەققىدىكى كۆرسەتمىلەر

كۆپ كۈندىكى ئۇيغۇرلار

36

بىر پارچە تەۋەرىۋك كېسەك

ئۇيغۇر تەتقىقاتى

71

سۈيىن ھېدىنىڭ ئۇيغۇر تارىخى ۋە مەدەنىيەتكە قوشقان تۆھپىسى ئۈستىدە ئىزدىنىش

106

ئەخمەتجان قاسىمى ۋە رەھىمجان سابىرنىڭ سوۋېت باش كونسۇلىغا يازغان خېتى



مىسلىز ئويغىنىش

70

كىشىلىك تەرەققىياتتىكى مۇھىم پىرىنسىپلار

34

بىر دۆلەت قانداق قۇرۇلىدۇ؟

ئىتاي تەتقىقاتى

ئۇيغۇرلارغا قارشى ئۇرۇش

ھۆلىستان

59

ياخشى ئاڭلىغۇچى بولۇشنىڭ ئون يولى

57

ۋەھىمە

بېجىمەتلەر

97

ئاتا-بوۋىلىرىمىزنىڭ پاراستىنى نامايان قىلىدىغان ماقال-تەمسىللەردىن تەرمىلەر

97

تەپەككۈر تامچىلىرى

تارىخ ۋە بىز

78

قەشقەردىكى يېڭىچە مەكتەپلەرنىڭ ئومۇمىي ئەھۋالى ھەققىدە



ئۇيغۇرلارغا قارشى ئۇرۇش

THE WAR

ON THE

شان رويپرتس

UIGHURS



Internal Campaign
a Muslim Minority

ئۈچىنچى باب: ئۇيغۇرلارغا باغلانغان ئاتالمىش «تېررورلۇق تەھدىتى» ھەققىدىكى سۆز - چۆچەكلەر ۋە رېئاللىقلار

بېشى ئالدىنقى ساندا

2019 - يىلى، فېۋرال ئېيىنىڭ قارلىق كۈنلىرىدىن بىرىدە مەن نورۋېگىيەنىڭ ئوسلو شەھىرىدىكى بىر سوت مەھكىمىسىدە ئۇيغۇرلار قۇرغان دەپ قارالغان ئاتالمىش «تېررورلۇق ئورگىنى» ۋە بۇ ئاتالمىش تېررورلۇق ئورگىنىنىڭ قىسقارتىلما يېزىلىشى ھەققىدە تالاش - تارتىش قىلدىم. بۇ سوت مەھكىمىسىدە مەن سۈرىيەگە بېرىپ «تۈركىستان ئىسلام پارتىيىسى» (Turkistan Islamic Party - TIP) نامىدىكى ئەسكىرىي گۇرۇپپىغا قېتىلىپ «ۋەتەننىڭ ئازادلىقى ئۈچۈن تەربىيلىنىۋاتىمەن» دېگەن ئويىدا ئۇرۇش قىلغان بىر ئۇيغۇر سىياسى پاناھلىق تىلگۈچى ئۈچۈن مۇتەخەسسس گۇۋاھچى بولغان ئىدىم. ئۇ ئۇيغۇر نورۋېگىيەدىكى مەزكۇر سوت مەھكىمىسىدە «تېررورلۇق» جىنايىتى بىلەن ئەيىبلنىۋاتاتتى. نورۋېگىيەدىكى تېررورىزم قانۇنىنىڭ ئىجرا قىلىنىش شەكلىنى نەزەردە تۇتقاندا، بۇ كىشىنىڭ سۈرىيەدە نېمە ئىشلارنى قىلغانلىقى، ئۇ يەردە كىمگە قارشى ئۇرۇشقانلىقى، ياكى بىگۇناھ خەلقنى ئۆلتۈرۈپ ئۆلتۈرمىگەنلىكى مۇھىم ئەمەس ئىدى. مۇھىم بولغىنى، ئۇنىڭ «تېررورلۇق تەشكىلاتى تىزىملىكى» دەپ مەۋجۇت بولغان بىرەر تەشكىلات بىلەن مۇناسىۋەت ئورناتقان ئورناتمىغانلىقى ئىدى. ياۋروپا ئىتتىپاقىنىڭ تېررورلۇق تەشكىلاتى تىزىملىكىدە ئۇيغۇرلارغا ئالاقىدار تەشكىلاتلار يوق. بىرلەشكەن دۆلەتلەر تەشكىلاتىنىڭ «مۇقۇملاشقان تېررورلۇق تىزىملىكى» دەپ شەرقىي تۈركىستان ئىسلام پارتىيىسى، شەرقىي تۈركىستان ئىسلام ئاللاھ پارتىيىسى، تۈركىستان ئىسلام پارتىيىسى ۋە تۈركىستان جامائىتى قاتارلىق گۇرۇپپا - تەشكىلاتلار مەۋجۇت. (1) ئامېرىكانىڭ چەتئەل تېررورلۇق تەشكىلاتلىرى تىزىملىكىدە ھېچبىر ئۇيغۇر تەشكىلاتى بولمىسىمۇ، ئامېرىكا تېررورلۇقىنى چەكلەش تىزىملىكىدە شەرقىي تۈركىستان ئىسلامىي ھەرىكىتى (ETIM) ۋە يالغان نامىدىكى شەرقىي تۈركىستان ئىسلام پارتىيىسى (ETIP) مەۋجۇت. بىراق، بۇ تىزىملىكلەردىن ھېچبىرىدە تۈركىستان ئىسلام پارتىيىسى (TIP) مەۋجۇت ئەمەس. بۇ سەۋەبلىك، نۇرغۇن جەھەتلەردىن قارىلانغۇچىنىڭ تەقدىرى

تۈركىستان ئىسلام پارتىيىسىنىڭ (TIP) يۇقىرىدا نامى كەچكەن ھەر قايسى تېررورلۇق تىزىملىكلىرىدە مەۋجۇت بولغان تەشكىلاتلاردىن بىرەرسى شۇ ياكى ئەمەسلىكى بىلەن مۇناسىۋەتلىك ئىدى.

سوت مەھكىمىسى ۋە ئۇنىڭ مۇتەخەسسسىس گۇۋاھچىلىرى شەرقىي تۈركىستان ئىسلام ھەرىكىتى (ETIM) بىلەن تۈركىستان ئىسلام پارتىيىسىنى (TIP) بىر تەشكىلات دەپ قارايتتى. تۈركىستان ئىسلام پارتىيىسى 2002-يىلىدىن باشلاپ كۈچىيىشكە باشلىغان، ئۇيغۇرلارغا مۇناسىۋەتلىك بولغان، ئاتالمىش «تېررورلۇق تەھدىتى» ھەققىدىكى ئۆلچەملەشكەن بايانلارنىڭ ئوبيېكتلىرىدىن بىرىگە ئايلىنىپ قالغان ئىدى. بولۇپمۇ شەرقىي تۈركىستان ۋەزىيىتى ھەققىدە يېتەرلىك تونۇشقا ئىگە بولمىغان تېررورىزم «ئانالىزچىلىرى» ئارىسىدا شۇنداق ئىدى. مەزكۇر سوت مەھكىمىسىنىڭ ئۇيغۇرلار ھەققىدە كۆپ چۈشەنچىگە ئىگە بولمىغان، ئۇيغۇر تىلىنى بىلمەيدىغان مۇتەخەسسسىس گۇۋاھچىلىرى شەرقىي تۈركىستان ئىسلام ھەرىكىتىنىڭ (ETIM) تارىخى، ھەرىكەتلىرى ۋە تەرەققىياتى توغرىسىدا كەسپىي «تېررورىزم ئانالىزچىلىرى» نىڭ بايانلىرى سۈپىتىدە بىر دوكلات تەييارلىغان. ئاقلغۇچى مۇتەخەسسسىس گۇۋاھچى بولۇش سۈپىتىم بىلەن، بەزىلەر شەرقىي تۈركىستان ئىسلام ھەرىكىتىنىڭ تۈركىستان ئىسلام پارتىيىسىنى قۇرغانلىقىنى ئىلگىرى سۈرگەن بولسىمۇ، مەن شەرقىي تۈركىستان ئىسلام ھەرىكىتى بىلەن تۈركىستان ئىسلام پارتىيىسى بىر تەشكىلات ئەمەس، دېگەن پىكىردە چىڭ تۇردۇم. گەرچە سوتتىكى مەركىزى تۇتۇم ئىككى تەشكىلاتنىڭ بىر تەشكىلات ئىكەنلىكى بولسىمۇ، بۇ توغرىسىدىكى تالاش تارتىش مېنىڭ شەرقىي تۈركىستان ئىسلام ھەرىكىتى ۋە تۈركىستان ئىسلام پارتىيىسىگە مۇناسىۋەتلىك بايانلارغا بولغان تەنقىدىي كۆز قارىشىمنىڭ بىر قىسمى ئىدى. مەن سوتتا ئوتتۇرىغا قويۇلغان — بۇ تەشكىلاتلارنىڭ تەرەققىياتى، مۇئەييەن ھۇجۇملارغا ئىشتراك قىلىشى، بۇ تەشكىلاتلارنىڭ ئەلقائىدە ۋە تالىبان بىلەن بولغان مۇناسىۋىتىنىڭ ماھىيىتى دېگەنلەر توغرىسىدىكى قېلىپلاشقان بايانلارنىڭ كۆپۈنچىسىگە ئۆزۈمنىڭ ئېتىرازىمنى بىلدۈردۈم.

بۇ سوت زالىدىكى مۇنازىرىنىڭ ئاساسى تېمىسى قايسى خىلدىكى بىلىملەرنىڭ بىر گۇرۇپپا ياكى شەخسنىڭ «تېررورچى» دەپ ئايرىلىشى ھەققىدە ھۆكۈم چىقىرىشنى ئەڭ ياخشى رەۋىشتە ئوتتۇرىغا چىقىرايلىغانلىقى بولدى. سوتنىڭ مۇتەخەسسسىس گۇۋاھچىسى بۇ خىلدىكى قارارلارنىڭ ئەڭ ياخشىسىنىڭ خەلقئارالىق جىھادچى تەشكىلاتلارنىڭ قانداق ھەرىكەت قىلىدىغانلىقىغا ئائىت چوڭقۇر بىلىمگە ئىگە بولغان، سېلىشتۇرما خەۋپسىزلىك تەتقىقاتلىرىغا چوڭقۇر چۆككەن بىرىنىڭ نۇقتىئىيەنەزىرى ئاساسىدا چىقىرىلىدىغانلىقىنى ئوتتۇرىغا قويدى. مەن بولسام بۇ خىلدىكى قارارلارنىڭ كىشىلەرنىڭ شىكايەتلىرى، پەرقلىق ئىدىئولوگىيەلەر ھەققىدە ئۇلارنىڭ قانداق ئويلايدىغانلىقى، مەلۇم بىر تەشكىلاتقا «تەۋە بولۇش» نىڭ ئۇلار ئۈچۈن نېمىدىن دېرەك بېرىدىغانلىقى توغرىسىدىكى يەرلىك بىلىملەرگە ئاساسلانغاندا ئەڭ

توغرا بولىدىغانلىقىنى ئېيتتىم. ئەپسۇسكى، ھېچبىرىمىز بىر «تېرورچى» نىڭ ئالاھىدىلىكلىرىگە ئائىت قانۇنىي ئېنىقلىمىنىڭ ئەۋزەللىكلىرى ھەققىدە مۇنازىرىلىشىشكە قانداق ئەمەس ئىدۇق، چۈنكى، تېرورسىتنىڭ ئالاھىدىلىكلىرى ھەققىدە ھېچقانداق قانۇنىي ئېنىقلىما مەۋجۇت ئەمەس ئىدى.

ئاقىۋەتتە، مەن ئۆزۈمنىڭ نۇقتىئىيەزىرىنىڭ غالىب كەلگەنلىكىگە ئىشەندىم. ئەيىبلەنگۈچى تەرەپنىڭ مۇتەخەسسسى ئۆز دوكلاتىدىكى مېنىڭ تەنقىدىمگە ئۇچرىغان كۆپلىگەن جەھەتلەردە ماڭا يول قويۇپ، بۇ تەشكىلاتلار ھەققىدىكى ھۆكۈملەرنىڭ ئېنىقسىز ئىكەنلىكىنى، ئىچكىرىلەپ تەتقىق قىلغاندىن كېيىن ئاندىن ئۇلارنىڭ مەنبەسى ۋە خاراكتېرى ھەققىدە خۇلاسىە چىقارغىلى بولىدىغانلىقىنى تەن ئالدى. گەرچە پەرەز قىلىنغان گۇناھسىزلىق لوگىكىسى مېنىڭ ئوتتۇرىغا قويغان سەۋەبلىرىمنىڭ ۋە قارىلىغۇچى مۇتەخەسسسىنىڭ مېنىڭ پىكىرىمگە ماقۇللۇق بىلدۈرۈشى قارىلانغۇچىنىڭ «تېرورچى» لىق سالاھىيىتىگە ئىگە ئىكەنلىكىدىن شۈبھىلىنىشكە يېتەرلىك ئىكەنلىكىنى بىلدۈرسىمۇ، سوت ئۇنى جىنايەتكار ھېسابلاپ، ئۇنىڭغا يەتتە يىللىق قاماق جازاسى ھۆكۈم قىلدى. بۇنداق بولۇشىدىكى سەۋەب، تېرورسىمغا قارشى خەلقئارالىق ئۇرۇش لوگىكىسىغا بىنائەن، ئاتالمىش مۇسۇلمان «تېرورسىت» تاكى ئۇنىڭ گۇناھسىزلىقى ئىسپاتلانغانغا قەدەر جىنايەتچى دەپ قارىلاتتى.

بۇ باپتا ئاتالمىش تېرورسىمغا قارشى خەلقئارا ئۇرۇشنىڭ دەسلەپكى ئون يىلىدىكى ئۇيغۇرلارغا باغلىنىشلىق ئاتالمىش «تېرورسىم تەھدىتى» بىرىنچى قول مەنبەلەر ۋە بىرلەمچى دەلىللەرنى ئاساس قىلغان، شۇنداقلا «تېرورسىم تەتقىقاتى» ساھەسىدىكى ئىككىلەمچى مۇلاھىزىلەرگە مۇراجىئەت قىلغان ئاساستا تەنقىدىي شەكىلدە مۇلاھىزە قىلىندۇ. مېنىڭ سوتتىكى گۇۋاھلىقىمغا ئوخشاشلا، بۇ ھەقتىكى بايقاشلىرىمۇ شەرقىي تۈركىستانغا مۇناسىۋەتلىك شتۇرۇلگەن، يۇقىرىدا نامى كەچكەن تەشكىلاتلار ھەققىدىكى ئادەتلەنگەن بايانلارغا، شۇنداقلا ئامېرىكا ۋە بىرلەشكەن دۆلەتلەر تەشكىلاتىنىڭ شەرقىي تۈركىستان ئىسلام ھەرىكىتىنى «تېرورلۇق تەشكىلاتى» تىزىملىكىگە كىرگۈزۈشتىكى تۈپ سەۋەبكە جەڭ ئېلان قىلىدۇ. مەن شەرقىي تۈركىستان ئىسلام ھەرىكىتى (ETIM) دەپ ئاتالغان ۋە ئۇيغۇرلار قۇرغان دەپ قارالغان «تېرورلۇق تەشكىلات» لىرىنى ئەمەلىيەتتە ھەرىكەتلىرى تاشقى ئېلىمېنتلار تەرىپىدىن چەكلىمىلىككە ئۇچرىغان، تېرورلۇققا قارشى ئۇرۇشنىڭ دەسلەپكى ئون يىلىدا خىتايغا ياكى دۇنياغا ھەقىقىي رەۋىشتە قورقۇنۇچ ئېلىپ كېلەلمىگەن، دىنىي قىزغىنلىققا تولغان ئۇيغۇر قوراللىق ھەرىكىتى دەپ قارايمەن. بۇنىڭدىن سىرت، مەن مەيلى شەرقىي تۈركىستان ئىسلام ھەرىكىتىنىڭ بولسۇن، مەيلى تۈركىستان ئىسلام پارتىيىسىنىڭ بولسۇن قەستەنلىك بىلەن خەلقنى نىشانلىغان سىياسىي زوراۋانلىق پائالىيىتىنى ئىسپاتلايدىغان ھېچقانداق پاكىت تاپالمىدىم. بۇ كىتاب يۇقىرىقىدەك ئىشنى قىلىشقا (خەلقنى سىياسىي زوراۋانلىق نىشانغا ئېلىشقا) «تېرورلۇق» دەپ ئېنىقلىما بېرىدۇ. ئاقىۋەتتە، گەرچە بۇ ھەرىكەتنىڭ ئاساسى ھەرىكەتلەندۈرگۈچ كۈچى ئىزچىل ھالدا ئۇيغۇرلارنىڭ

ۋەتەندىكى دەھشەتلىك ئەھۋال بولۇپ، بۇ ھەرىكەتلەرنىڭ ئاداققى نىشانى شەرقىي تۈركىستاندا مۇستەقىل ئۇيغۇر دۆلىتى قۇرۇش بولسىمۇ، ئەمما بۇلارنىڭ ئۇيغۇرلارنىڭ ئانا يۇرتى ئۈچۈن بولغان تەسىرى بەك ئاز بولدى. بۇ مۇھىم نۇقتا جۇڭگونىڭ شەرقىي تۈركىستان ئىسلام ھەرىكىتىدىكى ئۇيغۇرلار تەرىپىدىن «تېررورىزم تەھدىتى» گە دۇچ كەلگەنلىكى توغرىسىدىكى باياناتلىرىغا سوئال تۇغدۇرىدۇ. بۇ خىتاينىڭ يىگىرمە يىلغا يېقىن ۋاقىت مابەينىدە ئۇيغۇرلارغا قاراتقان باستۇرۇش سىياسىتىنى يوللۇقلاشتۇرۇپ كەلگەن داۋادۇر.

مېنىڭ بۇ ھەرىكەتنىڭ تەرەققىياتى، نىشانى، تارماقلىرى ۋە ساداقىتى جەھەتتىكى مۇلاھىزىلىرىم ئۇلار ھەققىدە يېزىلغان ماتېرىياللاردىن كەلگەن، شۇنداقلا ئاشۇ ماتېرىياللارنىڭ يېزىلىشىدا پايدىلىنىلغان مەنبەلەردىن كەلگەن. مۇلاھىزىلىرىم يەنە مۇشۇ يىگىرمە يىل مابەينىدە ئۇشبۇ تەشكىلاتقا قاتناشقان كىشىلەر بىلەن سۆھبەت ئۆتكۈزۈش، تۈركىستان ئىسلام پارتىيىسىنىڭ ئۇيغۇرچە تارقىتىلغان ھۆججەتلىرىنى ۋە ۋىدىئولىرىنى چوڭقۇرلاپ ئانالىز قىلىش، شۇنداقلا ئۇيغۇر تارىخى، مەدەنىيىتى ۋە تىلى ھەققىدىكى بىلىم - چۈشەنچىلىرىم قاتارلىقلاردىنمۇ كەلگەن. گەرچە شەرقىي تۈركىستان ئىسلام ھەرىكىتى ۋە تۈركىستان ئىسلام پارتىيىسىنىڭ 2012 - يىلىغىچە بولغان تارىخى توغرىسىدىكى بۇ باياناتلار ئىشەنچلىك مەلۇماتلارنىڭ كەمچىللىكى سەۋەبلىك قىيىنچىلىققا ئۇچرىغان ۋە پەرەزلەرگە تايانغان بولسىمۇ، مەن شۇنىڭغا ئىشىنىمەنكى، بۇ ھەقتىكى باياناتلىرىم يەرلىك تارىخ ۋە مەدەنىيەتنى چىقىش نۇقتىسى قىلغان، شۇنداقلا ئۇيغۇر تىلىدىكى مەنبەلەردىن پايدىلانغانلىقى ئۈچۈن، نۆۋەتتە بۇ ھەقتە مەۋجۇت بولۇپ تۇرىۋاتقان ۋە نوپۇز قازانغان باياناتلاردىن بەكراق ئىشەنچلىكتۇر.

«شەرقىي تۈركىستان ئىسلام ھەرىكىتى»: تەسەۋۋۇردىكى «تېررورلۇق» تەشكىلاتى

مەن ئىگەللىگەن مەلۇماتلارغا كۆرە، ئۆزىنى شەرقىي تۈركىستان ئىسلام ھەرىكىتى ياكى ETIM دەپ ئاتىغان ھېچ قانداق بىر تەشكىلات مەۋجۇت ئەمەس. ھالبۇكى، 1998 - يىلىدىن 2001 - يىلىغىچە بولغان ئارىلىقتا، «شەرقىي تۈركىستان ئىسلام ھەرىكىتى» قالپىقى كىيگۈزۈلگەن بىر بۆلۈك ئۇيغۇرلار دەرۋەقە مەۋجۇت بولغان، شۇنداقلا شەرقىي تۈركىستاندا قوزغىلاڭ كۆتۈرۈش نىيىتىدە ئافغانىستاندا بىر جامائەت قۇرغان، ھالبۇكى، (شەرقىي تۈركىستاندا قوزغىلاڭ كۆتۈرۈشتىن ئىبارەت) بۇ نىشان ئەزەلدىن ئىشقا

ئاشمىغان. ئېيتىشلارغا قارىغاندا، تەشكىلى جەھەتتىن چېچىلاڭغۇ بولغان بۇ تەشكىلاتنىڭ رەھبەرلىرى مەزكۇر ئۇيغۇر جامائىتىنى «شەرقىي تۈركىستان ئىسلام ھەرىكىتى» دەپ ئاتىماستىن، 1990 - يىلى بارىندا خىتاي بىخەتەرلىك قىسىملىرىغا قارشى كۈرەش قىلغانلارنىڭ شەرىپىگە ئاتاپ، شۇلارنىڭ تەشكىلاتىنىڭكىگە ئوخشاش قىلىپ، «شەرقىي تۈركىستان ئىسلام پارتىيىسى» (ETIP) دەپ ئاتىغان. بارىندا زەيدىن يۈسۈپنىڭ، ئافغانىستاندا ھەسەن مەخسۇمنىڭ ئوخشاشلا بۇ ئىسمىنى ئىشلىتىشى نۇرغۇن «تېررورلۇق» تەھلىلچىلىرىنىڭ «ھەسەن مەخسۇمنىڭ تەشكىلاتى بارىندا خىتاي بىخەتەرلىك قىسىملىرى بىلەن توقۇنۇشقان تەشكىلات شۇ» دەپ قارىشىغا سەۋەب بولغان. بۇنىڭدىن سىرت، زەيدىن يۈسۈپ بىلەن ھەسەن مەخسۇم ئىككىلىسى قاغىلىقتىكى ئابدۇلھەكىم مەخسۇم ھاجىنىڭ ئوقۇغۇچىلىرى بولغاچقا، نۇرغۇن مەنبەلەردە بۇ كىشىنىڭ «شەرقىي تۈركىستان ئىسلام پارتىيەسى» («شەرقىي تۈركىستان ئىسلام ھەرىكىتى» مۇ دېيىلىدۇ) نىڭ ھەقىقىي قۇرغۇچىسى ئىكەنلىكى ۋە بۇ تەشكىلاتنىڭ 1940 - يىلى ياكى 1950 - يىللاردا قۇرۇلۇپ بولغانلىقى ئوتتۇرىغا قويۇلغان.

ھەسەن مەخسۇم ئافغانىستاندىكى بۇ بولغۇسى قوراللىق تەشكىلاتنى ئۇزۇن تارىخقا ئىگە ئۇيغۇر دىنىي مىللەتچىلىكىگە باغلاش ئارقىلىق، بۇ خىل خاتا چۈشەنچىنىڭ شەكىللىنىشىگە مۇئەييەن دەرىجىدە سەۋەبچى بولغان. مەزكۇر مىللەتچىلىك ئېقىمى ئۆزىنىڭ 1930 - يىللاردىكى بىرىنچى قېتىملىق شەرقىي تۈركىستان ئىسلام جۇمھۇرىيىتىنى مەنبە قىلغانلىقىنى، ھەتتا گاھىدا ئۇيغۇر تارىخىدىكى تېخىمۇ ئىلگىرىكى مەزگىللەرگە تۇتىشىدىغانلىقىنى دەۋا قىلاتتى. 2002 - يىلى ھەسەن مەخسۇم «ئەركىن ئاسىيا رادىيوسى» نىڭ زىيارىتىنى قوبۇل قىلىپ، ئۆز تەشكىلاتىنىڭ مەنبەسى توغرىسىدىكى سوئالغا جاۋاب بەرگەندە، «شەرقىي تۈركىستان ئىسلام پارتىيەسى ئۇزۇن تارىخقا ئىگە. ئىسلام شەرقىي تۈركىستانغا كىرگەندىن تارتىپ بۈگۈنگىچە، شەرقىي تۈركىستاندىكى ئىسلامىي ھەرىكەت ھېچقاچان توختاپ باقمىدى؛ ئۇلار گاھىدا ئىسلام بويىچە ياشاش ھەققى ئۈچۈن كۈرەش قىلغان بولسا، گاھىدا ھۆرلۈك ۋە مۇستەقىل ئۈچۈن كۈرەش قىلدى؛ ئۇلار گاھىدا بىرلىكتە كۈرەش قىلغان بولسا، گاھىدا گۇرۇپپىلارغا بۆلۈنۈپ ھەرىكەت قىلدى» دېگەندى (3). شۇنىڭغا دىققەت قىلىش زۆرۈركى، ھەسەن مەخسۇم ئاشۇ قېتىملىق زىيارەتنىڭ داۋامىدا مۇشۇ نۇقتىنى ئىزاھلاپ، ئۇنىڭ تەشكىلاتىنىڭ روھى 1990 - يىلى بارىندا ۋۇجۇدقا كەلگەن بولسىمۇ، تەشكىلاتنىڭ 1998 - يىلى ئافغانىستاندا قۇرۇلغانلىقىنى ئوتتۇرىغا قويدى.

ھەسەن مەخسۇم بۇ باياناتى ئارقىلىق ئۆز - ئۆزىگە زىت گەپ قىلغىنى يوق، باشقىلارنى قايىمۇقتۇرغىنىمۇ يوق. ئەكسىچە، ئۇ ئاشۇ سۆزىدە نۇرغۇن ئۇيغۇر مىللەتچىلىرىگە - مەيلى دىندار، ياكى دەھرىي بولسۇن - ئورتاق بولغان بىر ھېسسىياتنى، يەنى ئۆزلىرىنىڭ (ئۇيغۇرلارنىڭ) ھازىرقى زامان خىتاي دۆلىتى بىلەن بولغان تىرىكشىشنىڭ ئەبەدىي ۋە توختاۋسىز ئىكەنلىكىگە بولغان چۈشەنچىسىنى ئوتتۇرىغا

قويغانىدى. ئۇيغۇر مىللەتچىلىك تارىخشۇناسلىقىدا ھازىرقى زامان خىتاي دۆلىتىنىڭ شەرقىي تۈركىستاننى مۇستەملىكە قىلىش تارىخىدىكى نۇرغۇن ئۆز تەقدىرىنى ئۆزى بەلگىلەش ھەرىكەتلىرى ئۆزئارا ئارىلاشتۇرۇۋېتىلىدىغان بولۇپ، كۆپىنچە ھاللاردا ئوخشىمىغان دەۋرلەردىكى بۇ ھەرىكەتلەردە مەۋجۇت بولغان ئوخشىمىغان ئىدىئولوگىيەلەر بىر - بىرىدىن پەرقلىنىدۇرۇلمەيدۇ. بۇ مەنىدىن ئېيتقاندا، ھەسەن مەخسۇم «شەرقىي تۈركىستان ئىسلام پارتىيەسى» نىڭ ئۇزۇن تارىخىنى تىلغا ئالغاندا، ئەمەلىيەتتە ئۇيغۇرلارنىڭ ئىسلامدىن ئوزۇق ئالغان ئۆز تەقدىرىنى ئۆزى بەلگىلەش ھەرىكەتلىرىنىڭ ئۇزۇن تارىخىنى نەزەردە تۇتقان بولۇپ، شۇ ئارقىلىق ئۇيغۇر دىيارىنى ئازاد قىلىش كۈرەشلىرىنىڭ توختاۋسىز داۋاملىشىپ كەلگەنلىكىنى ئىلگىرى سۈرگەن.

ئەمەلىيەتتە، ھەسەن مەخسۇم 1998 - يىلىنىڭ بېشىغا كەلگەندە ئاندىن ئافغانىستاندا ئۆز تەشكىلاتىنى قۇرغان، شۇنداقلا ئۇنى ھېچقاچان ئۇيۇشۇشچان بىر تەشكىلاتقا ئايلاندۇرمىغان. ئەكسىچە، مەزكۇر تەشكىلات ئۆز تارىخى مابەينىدە، بىرەسىمىي جامائەتلىك ھالىتىنى ساقلاپ، ھامان بىر كۈنى ئۇيغۇر دىيارىدا خىتاي دۆلىتىگە قارشى جەڭ قىلالايدىغان ئارمىيەنى يېتىشتۈرۈپ چىقماقچى بولغان، ئەمما بۇ نىشانىمۇ ئۆز كونتروللۇقىدىن ھالقىغان كۈچلەرنىڭ توسقۇنلۇقىغا ئۇچرىغان. گەرچە، ھەسەن مەخسۇم ئاشكارا باياناتلىرىدا بۇ تەشكىلاتنى دائىم «شەرقىي تۈركىستان ئىسلام پارتىيەسى» دەپ ئاتايدىغان بولسىمۇ، ئەمما ئۇ ئۆزىنىڭ ساقلىنىپ قالغان ۋىدىئولىرىدا، تېخىمۇ كۆپ ھاللاردا بۇ تەشكىلاتنى «جامائەت» دەپلا ئاتىغان. ماھىيەتتە، بۇ جامائەت ھەسەن مەخسۇم تەشەببۇس قىلغان ۋە روياپقا چىقارغان بىر پروجېكت ئىدى. نەتىجىدە، مەزكۇر تەشكىلاتنىڭ تۈپ ئىدىئولوگىيەسىنى ۋە نىشانىنى چۈشىنىشنىڭ ئەڭ ياخشى ئۇسۇلى، ئىشنى ھەسەن مەخسۇمنىڭ بۇ جامائەتنى، ھېچبولمىغاندا ئۇنىڭ رەھبەرلىرىنى رىغبەتلەندۈرۈش رولىنى ئوينىغان ئۇيغۇرچە سىياسى ئىسلام نۇقتىئىيەزىرىدىن باشلاشتۇر.

ھەسەن مەخسۇمنىڭ ئۇيغۇر ئىسلامىي مىللەتچىلىكى ۋە ئۇنىڭ ئافغانىستاندىكى جامائىتىنىڭ كېلىپ چىقىشى

ھەسەن مەخسۇمنىڭ سىياسىي ئىسلام ھەققىدىكى كۆز قاراشلىرى 1980 - يىللاردا ۋە 1990 - يىللارنىڭ بېشىدا شەكىللەنگەن. «شەرقىي تۈركىستان ئىسلام ھەرىكىتى» ھەققىدىكى خەلقئارالىق ئەسەرلەرنىڭ كۆپىنچىسىدە ھەسەن مەخسۇم ۋە ئۇنىڭ تەشكىلاتىنىڭ سەئۇدى ئەرەبىستان، پاكىستان ۋە ئافغانىستاندىن ئىمپورت قىلىنغان «ئاشقۇن» ئىسلام ئىدىئولوگىيەسىنىڭ تەسىرىگە ئۇچرىغانلىقى ئىلگىرى سۈرۈلدى. ئەمما ھەسەن مەخسۇمنىڭ تەرجىمىھالى نۇقتىسىدىن ئېيتقاندا، بۇ قاراش ئانچە پۈت تىرەپ تۇرالمايدۇ. 1980 - ۋە 1990 - يىللاردا پاكىستاندىكى مەدرىسەلەردە ئوقۇغان ئۇيغۇرلار ناھايىتى كۆپ بولسىمۇ، ئەمما بۇلارنىڭ قاتارىدا ھەسەن مەخسۇم يوق ئىدى. يەنە شۇنىڭدەك، گەرچە پاكىستانلىق سودىگەرلەر بۇ مەزگىلدە ئۇيغۇر دىيارىغا دائىم كېلىپ تۇرغان بولسىمۇ، بۇ تىجارەتچىلەر ھەسەن مەخسۇمنىڭ دىنىي ئىدىيەسىگە ئالاھىدە تەسىر كۆرسىتەلمىگەندەك قىلمايتتى. ئاخىرىدا، «شەرقىي تۈركىستان ئىسلام ھەرىكىتى» توغرىسىدىكى بىر قىسىم داڭلىق خەلقئارالىق مەنبەلەردە، مەزكۇر تەشكىلاتنىڭ ئىدىئولوگىيەسىنىڭ 1980 - يىللاردا مۇجاھىدلار بىلەن بىللە سوۋېت ئىتتىپاقىغا قارشى ئۇرۇش قىلىش ئۈچۈن خىتاي خەلق جۇمھۇرىيىتى تەرىپىدىن تەربىيەلەنگەن ئۇيغۇرلارنىڭ تەسىرىگە ئۇچرىغانلىقى ئىلگىرى سۈرۈلگەن بولسىمۇ، ئەمما خىتاي خەلق جۇمھۇرىيىتىنىڭ بۇ مەقسەتتە ئۇيغۇرلارنى تەربىيەلەپ باققانلىقى توغرىسىدا ھېچقانداق پاكىت يوق (4). 1980 - يىللىرىدا خىتاي خەلق جۇمھۇرىيىتى تەرىپىدىن ئافغانىستاندا ئۇرۇش قىلىش ئۈچۈن تەربىيەلەنگەن ئىنتايىن ئاز ساندا ئۇيغۇر بار دېگەن تەقدىردىمۇ، مەن ئەزەلدىن بۇ ھەرىكەتنى بىلىدىغان ئۇيغۇرنى ئۇچرىتىپ باقمىدىم، ھەمدە بۇ خىل كەچمىشكە ئىگە ھەرقانداق كىشىنىڭ ھەسەن مەخسۇم بىلەن مۇناسىۋىتى بارلىقىمۇ ئىسپاتلانمىغان.

ھەسەن مەخسۇمنىڭ ئافغانىستاندىكى جامائىتىگە بولغان تەسەۋۋۇرى سىرتتىن شەرقىي تۈركىستانغا كىرگەن ئىسلام تەلىماتلىرىنىڭ تەسىرىگە ئۇچرىغان بولماستىن، سىياسىي ئىسلام ھەققىدىكى يەرلىك

ئىدىيەلەرنىڭ مەھسۇلىدەك قىلاتتى. قەشقەرنىڭ يېڭىسار ناھىيەسىدە تۇغۇلغان ھەسەن مەخسۇم 13 يېشىدا ئائىلىسىدىكىلەر تەرىپىدىن ئابدۇلقادر ئىسىملىك شەيخنىڭ ھامىيلىقىدا ئىسلام دىنىنى ئۆگىنىشكە ئەۋەتىلگەن، ھەسەن مەخسۇم بۇ كىشى بىلەن يەتتە يىل بىللە تۇرغان ۋە ئۇنىڭدىن بىرەسىمى تەلىم ئالغان. 1984 - يىلى، (ئۇستازى) ئابدۇلقادر ھەسەن مەخسۇمنى قاغىلىققا شەيخ ئابدۇلھەكىم مەخسۇم ھاجىنىڭ قولىدا ئوقۇتۇشقا ئەكەلگەن. ئابدۇلھەكىم مەخسۇم ھاجى ئۆز نۆۋىتىدە يەنە، 1990 - يىلى بارىندا خىتاي بىخەتەرلىك قىسىملىرى بىلەن بولغان توقۇنۇشتىكى ئۇيغۇر رەھبىرى زەيدىن يۈسۈپنىڭمۇ ئۇستازىدۇر (5). گەرچە ئابدۇلھەكىم مەخسۇم ھاجى 1984 - يىلى سەئۇدى ئەرەبىستانغا ھەجگە بارغان بولسىمۇ، ئەمما ئۇنىڭ مائارىپ ئىشلىرى ئۇيغۇر دىيارىدا 1930 - ۋە 1940 - يىللاردا باشلانغان بولۇپ، ئەينى ۋاقىتتا ئۇنىڭ سىياسىي ئىسلامغا بولغان كۆز قارىشى سەئۇدى ئەرەبىستاندىكى سەلەفىيلىك ئەنئەنىسىنىڭ ئەمەس، بەلكى تۇنجى شەرقىي تۈركىستان ئىسلام جۇمھۇرىيىتىدىكى ئۇيغۇر دىنىي مىللەتچىلىكىنىڭ تەسىرىگە ئۇچرىغان بولۇشى مۇمكىن ئىدى.

ئەپسۇسلىنارلىقى، ئابدۇلھەكىم مەخسۇم ھاجىنىڭ 1980 - يىللىرىدىن بۇيانقى بارلىق تەلىماتلىرى پەقەت ئۇنىڭ ئوقۇغۇچىلىرىنىڭ خاتىرىسىدىلا ساقلىنىپ قالغان. ئەمما، مەن زىيارەت قىلغان بىر ئوقۇغۇچىسى ئۇنىڭ سىياسەت بىلەن دىننىڭ مۇناسىۋىتى توغرىسىدىكى كۆز قارىشىنىڭ ھازىرقى خىتاي دۆلىتىنىڭ ئۇيغۇر دىيارىنى مۇستەملىكىۋى كونترول قىلىشىغا بولغان قارشىلىق بىلەن مۇناسىۋەتلىك يەرلىك مەسلىھەتچىلەرگە چوڭقۇر باغلىنىشلىق ئىكەنلىكىنى تەكرار تەكىتلىدى. زىيارىتىمنى قوبۇل قىلغان بۇ كىشى ئابدۇلھەكىم مەخسۇم ھاجىنىڭ 1970 - يىللارنىڭ ئاخىرىدا تۈرمىدە ئويۇشتۇرغان بىرەسىمى ئۆگىنىش مەجلىسىنىڭ ئىشتىراكچىسى بولۇپ، تۈرمىدىن چىققاندىن كېيىنمۇ، 1980 - يىللاردا باشتىن - ئاخىر قاغىلىقتا ئابدۇلھەكىم مەخسۇم ھاجىنىڭ قولىدا ئوقۇشنى داۋاملاشتۇرغان. بۇ كىشىنىڭ ئېيتىشىچە، شەيخ (ئابدۇلھەكىم مەخسۇم ھاجى، تۈرمىدىن چىققاندىن كېيىن) ئوقۇغۇچىلىرى ئۈچۈن قۇرئان ۋە باشقا دىنىي ئەسەرلەرنى، شۇنداقلا يەرلىك كلاسسىك ئەدەبىيات ئەسەرلىرىنى ھەمدە شەرقىي تۈركىستاننىڭ ۋە دۇنيانىڭ تارىخىنى ئۆز ئىچىگە ئالغان تېخىمۇ كەڭ كۆلەملىك مائارىپ پروگراممىسىنى ئوتتۇرىغا قويغان. ئېيتىشلارغا قارىغاندا، ئۇ بۇ كەڭ كۆلەملىك مائارىپ پروگراممىسى ئارقىلىق، ئىسلامدىن ئىلھام ئېلىپ، ئۇيغۇرلارنىڭ خىتايىدىن مۇستەقىل بولۇشى ئۈچۈن كۈرەش قىلىشنى تەشەببۇس قىلغان. بۇ مەنىدىن ئېيتقاندا، ئابدۇلھەكىم مەخسۇم ھاجى سەئۇدى ئەرەبىستاننىڭ سەلەفىي ئەنئەنىسىگە قارىغاندا، 20 - ئەسىرنىڭ باشلىرىدىكى ئۇيغۇر دىيارىدىكى مۇستەملىكىچىلىككە قارشى جەددىچىلىك ئەنئەنىسىنىڭ تەسىرىگە تېخىمۇ بەكرەك ئۇچرىغان بولۇشى مۇمكىن (6). ئېنىقكى، ئۇ ئوقۇل ھالدا ئەرەبچە دىنىي ئەسەرلەرگىلا تايانماستىن، يەرلىك ئۇسلۇبتىكى ئۇيغۇرچە ئەسەرلەرگە، شۇنداقلا تارىخ ۋە ئەدەبىيات جەھەتتىكى «زامانىۋى» مائارىپ

ئەنئەنىسىگىمۇ ئىنتايىن ئەھمىيەت بەرگەن. ئۇ بۇ ئارقىلىق جەددىچىلەرگە ئوخشاش، ئۇيغۇرلار ئارىسىدا مۇستەملىكىچىلىككە قارشى مىللىي ئويغىنىش ئىدىيەسىنى تەشۋىق قىلغان بولۇپ، بۇمۇ ئۇلارنىڭ «زامانىۋىلىشىۋاتقان» مۇسۇلمانلىق كىملىكىدە يىلتىز تارتقان (7).

ئابدۇلھەكىم مەخسۇم ھاجىنىڭ قاغىلىقتىكى يەر ئاستى مەكتىپى ئۇيغۇر دىيارىنىڭ جەنۇبىدا كەڭ تونۇلغان. شۇنداقلا، مەلۇم بىر بىر خەۋەردار كىشىنىڭ ئېيتىشىچە، ئۇ 1979 - يىلى تۈرمىدىن چىققاندىن تارتىپ 1990 - يىلى مەدرىسى تاقالغانغا قەدەر، جەمئىي يەتتە مىڭ ئۇيغۇر ياشقا دەرس بەرگەن (8). ئۇنىڭ نۇرغۇن ئىخلاسىمەن ئوقۇغۇچىلىرى قاغىلىقتا ئۇزۇن يىل تۇرۇپ، ئۇنىڭ يېتەكچىلىكىدە ياش ئوقۇغۇچىلارغا دەرس بەرگەن. ھەسەن مەخسۇمۇ 1984 - يىلىدىن 1990 - يىلىغىچە قاغىلىقتا ئوقۇغان. 1990 - يىلى دائىرىلەر بارىن ۋەقەسى سەۋەبىدىن ئابدۇلھەكىم مەخسۇم ھاجىنىڭ مەدرىسىنى تاقىتىۋەتكەن (9). ھەسەن مەخسۇم ئۆمرىنىڭ ئاخىرىغىچە ئابدۇلھەكىم مەخسۇم ھاجى ۋە ئۇنىڭ تەلىماتلىرىنى ئۆزىنىڭ ئافغانىستاندىكى جامائىتىنىڭ ئۆلىنى تەشكىل قىلىدىغان ئۇيغۇر مۇسۇلمان مىللەتچىلىكىنىڭ ئىلھام مەنبەسى دەپ قارىغان.

گەرچە ھەسەن مەخسۇم «بارىن ۋەقەسى»گە قاتناشمىغان بولسىمۇ، ئەمما ئۇ ئەينى ۋاقىتتا قاغىلىقتا بولغاچقا، ئۇ ئۆز ساۋاقداشلىرى قاتناشقان بۇ ۋەقەلەردىن رىغبەتلەنگەن ۋە ئۇنىڭ تەسىرىگە ئۇچرىغان. ھەسەن مەخسۇم 1990 - يىلىدىكى بارىندىكى زەيدىن يۈسۈپ باشچىلىقىدىكى تەشكىلاتنىڭ روھىنىڭ داۋامى سۈپىتىدە، 1998 - يىلى ئافغانىستاندا ئۆزىنىڭ يېڭى تەشكىلاتىنى قۇرۇپ چىققان ۋە شۇ ۋەجىدىن زەيدىن يۈسۈپ ئۆز تەشكىلاتىغا قويغان ئىسمىنى قوللانغان (10). بۇنىڭدىن باشقا، 1990 - يىلى خىتاي دائىرىلىرىنىڭ بارىن ۋەقەسىنى باستۇرۇشى جەريانىدا، ھەسەن مەخسۇم مەزكۇر ۋەقەگە چېتىشلىق دېگەن گۇمان بىلەن قولغا ئېلىنىپ، ئالتە ئاي تۈرمىدە ياتقان. ئۇ تۈرمىدىن چىققاندىن كېيىنمۇ، ئۆز يۇرتىدىن چىقىشى چەكلىنىپ، يەرلىك دائىرىلەر تەرىپىدىن نازارەت ئاستىغا ئېلىنغان (11). بۇ مەزگىلدە، ھەسەن مەخسۇم يەنە بىرەسىمىي دىنىي ئوقۇتقۇچىلىق قىلغان بولۇپ، ئۇستازى ئابدۇلھەكىم مەخسۇم ھاجىدىن ئۆگەنگەنلىرىنى تەشۋىق قىلغان. نەتىجىدە، ئۇ 1993 - يىلى مەزكۇر پائالىيەتلىرى سەۋەبلىك يەنە قولغا ئېلىنىپ، ئۈچ يىللىق ئەمگەك ئارقىلىق قايتا تەربىيەلەش جازاسىغا ئۇچرىغان (12).

گەرچە، ھەسەن مەخسۇمنىڭ 1996 - يىلىدىكى قويۇپ بېرىلىش شەرتلىرىدە ئۇنىڭ قەشقەر رايونىدا تۇرۇشى تەلەپ قىلىنغان بولسىمۇ، ئەمما ئۇ 1997 - يىلىنىڭ بېشىدا چېگرادىن چىقىپ كېتىشنى قارار قىلغان ۋە ئۈرۈمچىدىن بېيجىڭغا، ئۇ يەردىن مالايىسىياغا، ئاندىن سەئۇدى ئەرەبىستانغا بارغان (13). ھەمدە شۇنىڭدىن كېيىن ئۇيغۇر دىيارىغا قايتىپ باقمىغان. شۇنىڭدىن كېيىنكى، ھەسەن مەخسۇم 1997 -

يىلىنىڭ كۆپ قىسمىنى سەئۇدى ئەرەبىستان ۋە تۈركىيەدە ئۆتكۈزگەن ۋە بۇ يەرلەردە سۈرگۈندىكى ئۇيغۇرلارنى — ئوقۇتقۇچىسى ئابدۇلھەكىم مەخسۇم ھاجىدىن قوبۇل قىلغان ئىدىيەگە ئاساسەن — خىتايغا قارشى پارتىزانلىق ئۇرۇشى قىلىشقا كۆندۈرۈشكە ئۇرۇنغان. ھەسەن مەخسۇمنىڭ 2004 - يىلى «تۈركىستان ئىسلام پارتىيەسى» نىڭ تور بېتىدە ئېلان قىلىنغان تەرجىمىھالىغا قارىغاندا، ئۇنىڭ بۇ جەھەتتىكى تىرىشچانلىقلىرى ھېچقانچە ئۈنۈم بەرمىگەن ھەمدە ئۇ سۈرگۈندىكى ئۇيغۇر جامائەتچىلىكى ئارىسىدا ئىنتايىن ئاز، يوقنىڭ ئورنىدا قوللىغۇچىغا ئېرىشكەن (14) يەنە شۇ ئۇچۇر مەنبەسىگە كۆرە، ھەسەن مەخسۇم 1998 - يىلىنىڭ بېشىدا «ئوتتۇرا ئاسىيادىكى جىھاد تۇپرىقىغا قەدەم قويغان» ۋە ئۆمرىنىڭ ئاخىرىغىچە شۇ يەردە تۇرغان. ھەسەن مەخسۇم بۇ «جىھاد تۇپرىقى» دا، خىتاي ھۆكۈمىتىگە قارشى جىھاد قوزغاپ، ئۇيغۇر دىيارىنى ئازاد قىلىدىغان بىر قوشۇن يېتىشتۈرۈش مەقسىتىدە مەشئەلەندۈرۈش مۇئەسسەسەلىرىنى قۇرغان. بۇ ھەرىكەت خىتايدىكى مەۋجۇتلۇقى تەسەۋۋۇر قىلىنغان، بارىن ۋەقەسىگە ياكى — نۇرغۇن مەنبەلەر تەرىپىدىن ئىلگىرى سۈرۈلگىنىدەك — 1990 - يىللىرىدىن ئىلگىرىكى ھەر قانداق قوراللىق ھەرىكەتكە مەسئۇل بولغان، ئۇيۇشۇشچان قوراللىق تەشكىلات تەرىپىدىن پىلانلانمىغانىدى. ئەكسىچە، بۇ پەقەت ھەسەن مەخسۇمنىڭ تەشەببۇسى ئىدى، خالاس. ئەمما، شۇنداق بولۇشىغا قارىماستىن، ھەسەن مەخسۇم ئۆز پائالىيىتىنى ئۇيغۇرلارنىڭ (خىتايغا قارشى) ئەبەدىي كۈرىشىنىڭ بىر قىسمى سۈپىتىدە كۆرگەن بولۇشى؛ بولۇپمۇ بۇ كۈرەش تارىختا ئىسلامنى ئاساس قىلغانلىقى، جۈملىدىن بارىن ۋەقەسى ۋە تۇنجى «شەرقىي تۈركىستان ئىسلام جۇمھۇرىيىتى» دىن ئىبارەت مىراسىنى قالدۇرغانلىقى ئۈچۈن، تېخىمۇ شۇنداق بولغان بولۇشى مۇمكىن.

ھەسەن مەخسۇمنىڭ ئافغانىستاندىكى جامائىتىنىڭ 2001 - يىلىغىچە بولغان ئەھۋالى

ھەسەن مەخسۇمنىڭ مەزكۇر جامائەتتىكى مۇئاۋىنى دېيىلگەن ئابدۇللاھ قارىھاجىنىڭ سۆزىگە كۆرە، ھەسەن مەخسۇم ۋە ئۇنىڭ بىر تۈركۈم ئەگەشكۈچىلىرى 1997 - يىلىنىڭ ئاخىرىدا ئالدى بىلەن تۈركىيەدىن پاكىستانغا بېرىپ، ئاندىن شۇ يەردىن ئافغانىستانغا كىرىشنى پىلانلىغان بولسىمۇ، ئەمما ئۇلار دەسلەپتە چېگرادىن ئۆتكۈزۈلمىگەن (15). ئاندىن، پاكىستاننىڭ بىخەتەرلىك تارماقلىرى بىلەن قويۇق مۇناسىۋىتى بار تالىبان قوماندانى جالالىددىن ھەققانىيىنىڭ رۇخسىتى ۋە ياردىمى بىلەنلا، ھەسەن مەخسۇم ۋە ئۇنىڭ ئەترىتى 1998 - يىلىنىڭ بېشىدىكى مەلۇم ۋاقىتتا ئافغانىستانغا كىرگەن ۋە جالالىئابادتا بارگاھ قۇرغان

(16). ھەسەن مەخسۇمنىڭ تەشكىلاتى جالالبادتا بىر مەزگىل تۇرغاندىن كېيىن، خوستتا (خوست — ئافغانىستاندىكى بىر ئۆلكە ۋە ئۇنىڭ مەركىزىي شەھىرىنىڭ ئىسمى، ت) پائالىيەت قىلغۇدەك ماكانغا ئېرىشكەن (17). گەرچە ئۇلار ھەققانىيلىق تەستىقى بىلەن ئافغانىستانغا كىرگەن بولسىمۇ، ئەمما ھەسەن مەخسۇم ئۆزلىرىنىڭ تالىبان بىلەن ھېچقانداق «تەشكىلى مۇناسىۋىتى» بولۇپ باققانلىقىنى ئىنكار قىلغانىدى، شۇنداقلا ئۇنىڭ بۇ سۆزىگە ئىشەنمەسلىككە ئاساس يوق (18). بىۋاسىتە شاھىتلارنىڭ كۆپىنچىسىگە كۆرە، ئافغانىستاندىكى ھەسەن مەخسۇم باشچىلىقىدىكى ئۇيغۇر جامائىتى بۇ دۆلەتتىكى باشقا قوراللىق تەشكىلاتلاردىن ئاساسەن ئايرىلغان ھالەتتە ئىدى. ئابدۇللاھ قارىھاجى بۇ تەشكىلاتنىڭ 2001 - يىلىغىچە ئۈچ بارگاھ قۇرغانلىقىنى، بۇ يەردە خىتاي (ئىشغالىيەتچى شەرقىي تۈركىستان)دىن قېچىپ چىقالغان 500 گە يېقىن ئۇيغۇر ئائىلىسىنى پاناھلاندىرغانلىقىنى ۋە بۇ ئائىلىلەردىكى ئەرلەرنى قورال ئىشلىتىش جەھەتتە مەشئەلەندۈرگەنلىكىنى ئوتتۇرىغا قويدى (19). گەرچە بۇ گەپ راست بولۇشى مۇمكىن بولسىمۇ، ئەمما بۇ بارگاھلارنىڭ بىر - بىرىگە قوشنا ياكى ئەمەسلىكى، ئارقا - ئارقىدىن شەكىللەنگەن ياكى ئەمەسلىكى، بۇ يەردە قانداق قوراللارنى ئىشلىتىشنىڭ مەشىق قىلىنغانلىقى، مەشئەلەنگۈچىلەرنىڭ ئاخىرىدا ھەسەن مەخسۇمنىڭ بۇيرۇقىغا بويسۇنغان - بويسۇنمىغانلىقى، ھەتتا ئۆزىنى («شەرقىي تۈركىستان ئىسلام پارتىيەسى» دېگەندەك) مۇئەييەن بىر تەشكىلاتنىڭ ئەزاسى دەپ قارايدىغان - قارىمايدىغانلىقىمۇ ئېنىق ئەمەس ئىدى. ئابدۇللاھ قارىھاجىنىڭ ئېيتىشىچە، ئۇ مەزكۇر بارگاھلاردا مەشئەلەندۈرۈلگەن كىشىلەرنىڭ خىتايدا ھۆكۈمەت ياكى پۇقرالارغا قارىتا ھەرقانداق ھۇجۇم قىلىپ باققانلىقىنى بىلمەيدىكەن (20). ئەمەلىيەتتە، مەشئەلەندۈرۈش مۇددىئاسىمۇ بۇ ئەمەستەك قىلاتتى. ھەسەن مەخسۇمنىڭ ساقلىنىپ قالغان ۋىدىئولىرىدا تەكرار ئېيتقىنىدەك، مەشئەلەندۈرۈش مەقسىتى ئۇيغۇرلارنى كەلگۈسىدە خىتاي ھۆكۈمىتىگە قارشى قوزغالغۇسى كەڭ كۆلەملىك جىھادقا ھازىرلاندىرۇش بولۇپ، بۇ پىلاننىڭ كونكرېت ۋاقىت جەدۋىلى يوقلۇقى ئېنىق ئىدى (21).

شۇنىسى ئېنىقكى، بۇ مەزگىلدە، ھەسەن مەخسۇمنىڭ جامائىتىنىڭ تورغا چىقىپ ئۇچۇر يوللاش ۋە ۋىدىئولارنى ئېلان قىلىش ئىمكانىيىتى يوق ئىدى، ئەمما بۇ جامائەتنىڭ ئەزالىرى دائىم ئۆز ئالدىغا قىسقا ۋىدىئولارنى تارتىپ قويغان بولۇپ، بۇ ۋىدىئو پارچىلىرى «تۈركىستان ئىسلام پارتىيەسى» نىڭ 2008 - يىلىدىن كېيىنكى نۇرغۇن ۋىدىئولىرىدىن ئورۇن ئالدى. «تۈركىستان ئىسلام پارتىيەسى» نىڭ ۋىدىئولىرىدىكى كۆرۈنۈشلەرنىڭ كۆپىنچىسى بۇ بولغۇسى جەڭچىلەرنىڭ ئىقتىدارى ۋە ئۆزىنى بېغىشلاش روھىنى گەۋدىلەندۈرۈش ئۈچۈن ئىشلىتىلىدىغان بولغاچقا، ئۇلار كۆپىنچە ئۇيغۇرلارنىڭ مەشىق قىلىۋاتقان ۋە قورال ئېتىۋاتقان كۆرۈنۈشلىرىنى ئاساس قىلغان، ئەمما بۇ ۋىدىئولاردا يەنە بۇ تەشكىلاتنىڭ پائالىيەتسىزلىكى ۋە بايلىق كەمچىللىكى يوشۇرۇلغان. دىققەت قىلىشقا ئەرزىيدىغىنى شۇكى، بۇ دەۋردىكى

ۋىدىيولارنىڭ ھېچقايسىسىدا ئۇيغۇرلارنىڭ ئەمەلىي جەڭ ئىچىدىكى كۆرۈنۈشلىرى يوق، (ۋىدىيولاردا كۆرسىتىلگەن) مەشىق گۇرۇپپىسىدىمۇ ئەزەلدىن ئون نەچچىدىن ئارتۇق ئادەم بولۇپ باقمىغان بولۇپ، بۇلارمۇ كۆپىنچە ھاللاردا پەقەتلا 47 - AK تىپلىق مىللىتى بىلەنلا قوراللانغانىدى (22). بۇ ۋىدىيولاردا پەقەت مەزكۇر تەشكىلاتنىڭ پائالىيەتلىرى داۋامىدىكى چوڭ ۋەقەلەرلا فىلىمگە ئېلىنغان بولۇشى مۇمكىن بولغاچقا، بۇ ۋىدىيولارنى مەزكۇر تەشكىلاتنىڭ ئەمەلىي مەشىق ئىقتىدارىغا، قورال - ياراغ سەۋىيەسىگە ۋە ئۇنىڭ كاندىدات ئەزالار بازىسىنىڭ ئەڭ يۇقىرى سەۋىيەسىگە ۋەكىللىك قىلىدۇ، دەپ پەرەز قىلىشقا بولىدۇ. جامائەت ئەزالىرىنىڭ ھەر كۈنى قوراللىق مەشىق قىلىش پۇرسىتى بۇ ۋىدىيولاردا كۆرسىتىلگەندىكىدىن ئاز بولۇشى مۇمكىن.

گەرچە «تېررورلۇق» مۇتەخەسسسلرى ئومۇميۈزلۈك ھالدا «2001 - يىلىنىڭ ئاخىرىدا ئامېرىكا ئافغانىستانغا تاجاۋۇز قىلىشقا باشلىغاندا، ھەسەن مەخسۇمنىڭ تەشكىلاتى <ئەلقائىدە> نىڭ ھامىيلىقىدا ئىدى، شۇنداقلا <ئۆزبېكىستان ئىسلام ھەرىكىتى> (IMU) بىلەن قويۇق مۇناسىۋىتى بار ئىدى» دەپ قارىسىمۇ، ئەمما مەۋجۇت پاكىتلار بۇ پەرەزنى قوللىمايدۇ. ئەمەلىيەتتە، مېنىڭچە ھەسەن مەخسۇمنىڭ تەشكىلاتىغا مۇناسىۋەتلىك ئۇچۇرلار ئۇنىڭ ھەقىقىي مەنىدىكى بىر تەشكىلات ئەمەسلىكىنى، پەقەت مەغلۇپ بولغان قوراللىق ھەرىكەت ئۇرۇنۇشى ئىكەنلىكىنىلا كۆرسىتىپ بېرىدۇ. مېنىڭ تەتقىقاتىمدا ئافغانىستاندا بۇ جامائەتنى قۇرۇشقا بەل باغلىغان، تەخمىنەن بەشلا ئادەمدىن تەركىب تاپقان بىر گۇرۇپپا ئېنىقلاپ چىقىلدى. بۇ گۇرۇپپىدا ھەسەن مەخسۇم، ئۇنىڭ مۇئاۋىنى ئابدۇللاھ قارىھاجى، شۇنداقلا شەيخ بىلال (يۈسۈپ قادىرخانمۇ دېيىلىدۇ) ئىسىملىك شەيخ ۋە بەلكىم يېڭى كەلگەنلەرنى تەربىيەلەشكە مەسئۇل بولغان ئابدۇلھەق قاتارلىقلار بار ئىدى. بۇنىڭدىن باشقا، گۇەنتانامو قولتۇقىدىكى، 2001 - يىلى ئابدۇلھەقنىڭ باشقۇرۇشىدىكى بارگاھتا تۇرغانلىقى ئىلگىرى سۈرۈلگەن مەھبۇسلار پاكىستاندىكى بىر كىشىنى تىلغا ئالغان بولۇپ، بۇ كىشى يېڭى كەلگەنلەرنى قوبۇل قىلىشقا ۋە ئۇلارنى (پاكىستاندىن) ئافغانىستانغا ئۆتكۈزۈشكە مەسئۇل بولغاندەك قىلاتتى. قارىھاجى بۇ تەشكىلاتنىڭ سەككىز كىشىلىك رەھبەرلىك ھەيئىتى بارلىقىنى ئوتتۇرىغا قويدى، بۇ 2004 - يىلى «تۈركىستان ئىسلام پارتىيەسى» نىڭ ئۆتكۈنچى تور بېتىدە ئېلان قىلىنغان تەشكىلىي قۇرۇلمىغا ماس كېلىدۇ، ئەمما بۇ يەنىلا بىر قەدەر كىچىك يادرولۇق تەشكىللىگۈچىلەر گۇرۇپپىسىدىن دېرەك بېرىدۇ (23). بۇ جامائەت بىلەن مۇناسىۋەتلىك باشقا نۇرغۇن كىشىلەر ئۆزىنى ھەسەن مەخسۇمنىڭ ئەگەشكۈچىلىرى ياكى «شەرقىي تۈركىستان ئىسلام پارتىيەسى» نىڭ ئەزالىرى دەپ قارىماسلىقى مۇمكىن. گەرچە ھەسەن مەخسۇم خىتاينىڭ شەرقىي تۈركىستانغا بولغان ھۆكۈمرانلىقىغا خىرىس قىلالغۇدەك قوراللىق تەشكىلات قۇرۇشنى ئارزۇ قىلىسىمۇ، ئەمما ئۇ پەقەت قىسمەن ئۇيغۇرلارغا كىچىك تىپتىكى قوراللارنى ئىشلىتىشنى ئۆگىتىدىغان تەربىيەلەش مۇتەخەسسسلرىنى ۋۇجۇدقا چىقىرىۋالغانىدى. ئالاھىدە

دققەت قىلىشقا ئەرزىيدىغىنى شۇكى ، بۇ تەشكىلاتنىڭ مەزكۇر مەشقلەنگۈچىلەرنى خىتاي (ئىشغالىيەتچى شەرقىي تۈركىستان) نىڭ ئىچى - سىرتىدا ھەر قانداق ئالاھىدە ھەربىي ھەرىكەت ياكى زوراۋانلىق قىلمىشلىرىنى سادىر قىلىشقا بۇيرۇغانلىقىغا ئائىت ھېچقانداق پاكىت يوق .

ھەسەن مەخسۇمنىڭ ئافغانىستاندىن خىتايغا قارشى قوراللىق قوزغىلاڭ كۆتۈرۈش ئۇرۇشىنىڭ مەغلۇب بولۇشىدىكى ئاساسلىق سەۋەبلەرنىڭ بىرى تاشقى قوللاشنىڭ كەمچىل بولغانلىقى ، ھەتتا تاشقى چەكلىمىلەرنىڭ مەۋجۇت بولغانلىقى بولۇشى مۇمكىن . ھەسەن مەخسۇمنىڭ مۇئاۋىنى قارىھاجىنىڭ سۆزىگە قارىغاندا ، بۇ تەشكىلاتنىڭ تالىبان ۋە «ئەرەبلەر» بىلەن بولغان مۇناسىۋىتى بىر قەدەر جىددىي بولغان . «ئەرەبلەر» — «ئەلقائىدە» نى ۋە ئەينى ۋاقىتتا ئافغانىستاندا مەۋجۇت بولغان باشقا چەتئەللىك جەڭچىلەرنى كۆرسىتىدۇ . قارىھاجى 2004 - يىلى «ۋال كوچىسى گېزىتى» نىڭ زىيارىتىنى قوبۇل قىلغاندا ، ئۆزىنىڭ ھەسەن مەخسۇمغا ھەمراھ بولۇپ 1999 - يىلى قەندىھاردا ئۆتكۈزۈلگەن قوراللىق مۇسۇلمان تەشكىلاتلارنىڭ چوڭ كۆلەملىك يىغىنىغا قاتناشقانلىقىنى ئوتتۇرىغا قويغان . شۇ قېتىملىق يىغىنغا ئۇسامە بىن لادېنمۇ قاتناشقانىكەن (24) . بىن لادېن يىغىندا ئەرەب مۇسۇلمانلىرىنىڭ تارىخىي زېمىنىدا ، بولۇپمۇ پەلەستىندە جىھاد قىلىشنىڭ مۇھىملىقى توغرىسىدا توختىلىپ ، بۇنىڭ يەر شارى جىھادنىڭ باش كۈنتەرتىپى ئىكەنلىكىنى بىلدۈرگەن . ئېيتىلىشىچە ، ھەسەن مەخسۇم ۋە قارىھاجى بىلەن بىللە يىغىنغا قاتناشقان ئۇيغۇرلاردىن بىرى يەر شارى جىھادنىڭ دۇنيادىكى ئەڭ ئېزىلگەن مۇسۇلمانلارغا ، دىنىي پائالىيەتلەر ھۇجۇمغا ئۇچراۋاتقان جايلارغا ، بولۇپمۇ شەرقىي تۈركىستانغا مەركەزلىشىشى كېرەكلىكىنى ئوتتۇرىغا قويغان ، ئەمما بۇ تەشەببۇس پەقەتلا ياكى ھېچقانچە قوللاشقا ئېرىشەلمىگەن (25) . ئابدۇللاھ قارىھاجىنىڭ («ۋال كوچىسى گېزىتى» بىلەن بولغان) زىيارىتىگە تەرجىمانلىق قىلغان ئۆمەر قاناتنىڭ ئېيتىشىچە ، قارىھاجى يەنە ئەينى ۋاقىتتىكى ئافغانىستاندىكى ئەرەب تەشكىلاتلارنىڭ ئۇيغۇرلارنى تۆۋەن كۆرىدىغانلىقىنى ، چۈنكى ئۇلارنىڭ ئۇيغۇرلارنى «سەئۇدى ئەرەبىستان يېتەكچىلىكىدىكى سەلەفىيلىك مېتودىغا ئەگەشمەيدۇ ، ھەقىقىي ئەنئەنىۋى مۇسۇلمانلار ئەمەس» دەپ قارايدىغانلىقىنى ئوتتۇرىغا قويغان . بۇ ئەھۋالدا ، خىتاي ھۆكۈمىتىنىڭ «شەرقىي تۈركىستان ئىسلام ھەرىكىتى» توغرىسىدىكى ئەسلى ھۆججىتىدە كۆرسىتىلگەندەك ، ھەسەن مەخسۇمنىڭ ئۇسامە بىن لادېندىن مەزكۇر تەشكىلاتنىڭ پائالىيەتلىرى ئۈچۈن 300 مىڭ دوللار تاپشۇرۇۋالغان بولۇش ئېھتىماللىقى يوقنىڭ ئورنىدا . شۇنداقلا ، گەرچە ھەسەن مەخسۇم بىن لادېن بىلەن كۆرۈشكەن بولسىمۇ ، ئەمما ئۇنىڭ بىن لادېن ۋە «ئەلقائىدە» بىلەن ئەمەلىي مۇناسىۋىتى بولماسلىق ئېھتىماللىقى يۇقىرى (26) . ئۇندىن باشقا ، گەرچە ئۆزبېكلەر بىلەن ئۇيغۇرلار ئوتتۇرىسىدىكى تىل ۋە كۈلتۈر جەھەتتىكى ئوخشاشلىقىنى نەزەردە تۇتقاندا ، ھەسەن مەخسۇمنىڭ تەشكىلاتىنىڭ «ئەلقائىدە» قوللىغان «ئۆزبېكىستان ئىسلام ھەرىكىتى» بىلەن ئەمەلىي مۇناسىۋىتى بولۇشى

رېئاللىقتە كۆرۈنۈشمۇ، ئەمما مەن تەتقىقاتلىرىم داۋامىدا، شۇ ۋاقىتتىكى ئافغانىستاندا بۇنداق مۇناسىۋەتنىڭ مەۋجۇتلۇقىغا دائىر ھېچقانداق ئىسپات تاپالمىدىم.

ھەسەن مەخسۇم بىلەن تالىباننىڭ مۇناسىۋىتىگە كەلسەك، بۇ تېخىمۇ مۇرەككەپتەك قىلىدۇ. تالىباننىڭ ئەينى ۋاقىتتىكى ئافغانىستان ھۆكۈمىتى ئىكەنلىكىنى نەزەردە تۇتقاندا، بۇنداق بولۇشنى پەرەز قىلىش قىيىن ئەمەس. بىر تەرەپتىن، ئېيتىلىشىچە، ھەسەن مەخسۇم ئافغانىستانغا تۇنجى كىرگەندە ھەققانىيلىق تەستىقىگە ئېرىشكەن، شۇنداقلا ئۇ ئافغانىستاندىكى ئوخشىمىغان يەرلەرنى مەشقلەندۈرۈش ئۈچۈن ئىشلىتىشتىمۇ يەرلىك تالىبان ئەمەلدارلىرىنىڭ رۇخسىتىگە ئېرىشكەن بولۇشى مۇمكىن. يەنە بىر تەرەپتىن، تالىباننىڭ، بەلكىم پاكىستاننىڭ ئارمىيەلەر ئارا ئىستىخبارات ئىدارىسىنىڭمۇ (ISI) ھەسەن مەخسۇم ۋە ئۇنىڭ تەشكىلاتىنى خىتاي بىلەن بولغان دىپلوماتىك سۆھبەتلەردە پېشكا سۈپىتىدە ئىشلىتىشكە ئۇرۇنغانلىقىغا ئائىت ئىشەنچلىك پاكىتلار مەۋجۇت. ئەينى دەۋردە، قازاقىستانمۇ خىتاي بىلەن بولغان سۆھبەتلەردە يەرلىك ئۇيغۇر مىللەتچىلىرىدىن ئاشۇ خىل مەقسەتتە پايدىلانغانىدى. قازاقىستاندا، 1990 - يىللارنىڭ ئوتتۇرىلىرىدا، بىخەتەرلىك قىسىملىرى ئۇيغۇر مىللەتچى گۇرۇھلىرىنى قەستەن ئازراق سىياسىي بوشلۇق بىلەن تەمىنلىگەن، ھەتتا ئۇلارنى نامدا بولسىمۇ قوللىغاندەك قىلاتتى. شۇنداق قىلغاندا، قازاقىستان 1990 - يىللارنىڭ قالغان قىسمىدا، خىتاي بىلەن چېگرا تالاش - تارتىشىدىن تارتىپ سودا مەسىلىسىگىچە بولغان تۈرلۈك مەسىلىلەر توغرىسىدىكى سۆھبەتلەرنىڭ بىر قىسمى سۈپىتىدە بۇ تەشكىلاتلارغا زەربە بېرەلەيتتى (27).

گەرچە دۇنيادىكى نۇرغۇن دۆلەتلەر 1990 - يىللارنىڭ ئاخىرىدا ئافغانىستاندىكى تالىبان ھۆكۈمىتىدىن ئۆزىنى قاچۇرۇشقا ئۇرۇنغان بولسىمۇ، ئەمما خىتاينىڭ ئافغانىستان دۆلىتى بىلەن مۇناسىۋەت ئورنىتىشقا ئۇرۇنغانلىقى ھەممىگە ئايان. 1999 - يىلى، پاكىستاننىڭ رىغبەتلەندۈرۈشى بىلەن، خىتاي ئافغانىستانغا ۋەكىللەر ئۆمىكى ئەۋەتىپ، ھەمكارلىق ۋە ئىقتىسادىي مۇناسىۋەتلەرنى مۇزاكىرە قىلدى. ئېيتىلىشىچە، بۇ جەرياندا، خىتاي ۋەكىللىرى «ئافغانىستان ئەمىرلىكى» بىلەن بىر قاتار كېلىشىملەرنى ھاسىل قىلىپ، سودا مۇناسىۋىتى ئورناتقان، ھەتتا كابۇل بىلەن ئۈرۈمچى ئارىسىدا ئاۋىياتسىيە لىنىيەسى ئاچقان (28). مەلۇم بولۇشىچە، خىتاي يەنە زۆرۈر ئۇل مۇئەسسەسە قۇرۇلۇشلىرى مەبلەغى جەھەتتە تالىبانغا ياردەم بېرىشكە قوشۇلغان. ھىندىستان دائىرىلىرى ھەتتا خۇاۋېي شىركىتىنىڭ ئەينى چاغدا خەلقئارادا ئېمبارگوغا ئۇچراۋاتقان ئافغانىستان ھۆكۈمىتى ۋە ئارمىيەسىنى ھالقىلىق تېلېگراف مۇلازىمىتى بىلەن تەمىنلىگەنلىكىنى ئوتتۇرىغا قويدى (29). 2000 - يىلى، خىتاينىڭ پاكىستاندا تۇرۇشلۇق باش ئەلچىسى تالىبان رەھبىرى موللا ئۆمەر بىلەن كۆرۈشكەن تۇنجى مۇسۇلمان بولمىغان دۆلەت ئەمەلدارى

بولۇپ قالغان، ئېيتىلىشىچە ئۇلار بۇ يىغىن جەريانىدا بىر قاتار كېلىشىملەرنى تېخىمۇ مۇستەھكەملىگەن (30).

گەرچە بۇ كېلىشىملەرنىڭ تەپسىلاتلىرى ھېلىمە نامەلۇم بولسىمۇ، ئەمما ئۇلار ئافغانىستاننى بازار قىلىشى مۇمكىن بولغان ھەر قانداق ئۇيغۇر مىللەتچى تەشكىلاتلىرىنى چەكلەشكە ئالاقىدار ماددىلارنى ئۆز ئىچىگە ئالغان بولۇشى مۇمكىن (31). تالىباننىڭ شۇنىڭدىن كېيىن خىتاي ۋەكىلىگە بەرگەن «گەرچە تالىبان ئۇيغۇرلارنى ئافغانىستاندىن خىتايغا سۈرگۈن قىلمىسىمۇ، ئەمما بىخەتەرلىك قىسىملىرىمىز ئافغانىستاندىكى ھەر قانداق ئۇيغۇر تەشكىلاتىنىڭ خىتايغا تەھدىت ئېلىپ كەلمەسلىكىگە كاپالەتلىك قىلىدۇ» دېگەن ۋەدىسى بۇنىڭدىن دېرەك بېرىدۇ (32). شۇڭلاشقا، قازاقىستاندىكىگە ئوخشاشلا، تالىبانمۇ ئۆز زېمىنىدىكى ئۇيغۇر مىللەتچىلىرى ۋە قوراللىق كۈچلىرىنىڭ مەۋجۇتلۇقىنى بېيجىڭ بىلەن بولغان مۇناسىۋەتتىكى كوزېر سۈپىتىدە قوللانغاندەك — پاكىستاننىڭ يېتەكچىلىكىدە بولۇشى مۇمكىن — قىلاتتى. گەرچە تالىبان ھەسەن مەخسۇمنىڭ تەشكىلاتىنىڭ ئافغانىستاندا تۇرۇشىغا يول قويغان بولسىمۇ، ئەمما ئۇنىڭ ھەرىكىتىگە يېقىندىن دىققەت قىلىپ، ئۇنىڭ خىتايغا تەھدىت ئېلىپ كەلمەسلىكىگە كاپالەتلىك قىلغان.

خەۋەر قىلىنىشىچە، 2001 - يىلى ئامېرىكادىكى «ئەركىن ئاسىيا رادىيوسى» نىڭ چەتئەللىك مۇخبىرى سۈپىتىدە ئامېرىكانىڭ ئافغانىستاندىكى ئۇرۇشى توغرىسىدا خەۋەر بەرگەن ئۆمەر قاناتنىڭ ئېيتىشىچە، تالىبان ھەسەن مەخسۇمنىڭ جامائىتىنىڭ ئەزالىرىنى تىزگىنلەشكە قولايلىق بولغان كابۇلغا ئاپىرېۋېلىش ئارقىلىق خىتايغا بەرگەن ۋەدىسىنى ئەمەلگە ئاشۇرغان. مەلۇم بولۇشىچە، ئۆمەر قاناتنىڭ تالىباننىڭ ئەينى ۋاقىتتىكى مۇئاۋىن ئىچكى ئىشلار مىنىستىرى موللا ئابدۇلسەمەد خاكسار بىلەن ئۆتكۈزگەن زىيارىتىدە مۇئەييەنلەشتۈرۈلگىنىدەك، ھەسەن مەخسۇم ۋە ئۇنىڭ قوللىغۇچىلىرىنىڭ كابۇلغا يۆتكىلىشى 1999 - يىلى باشلانغان بولۇپ، 2001 - يىلى ئامېرىكا تاجاۋۇز قىلغانغا قەدەر داۋاملاشقان (33). كابۇلدا، ھەسەن مەخسۇم ۋە ئۇنىڭ قوللىغۇچىلىرى يېقىندىن نازارەت قىلىنغان ۋە خىتايغا ھېچقانداق ھۇجۇم قوزغىماسلىق توغرىسىدا ئاگاھلاندۇرۇلغان. مەلۇم بولۇشىچە، ھەسەن مەخسۇمنى ئۆز ئىچىگە ئالغان رەھبەرلەرگە شەھەردىكى كۆزىتىشكە قولايلىق جايلاردىن ئۆي بېرىلگەن، جامائەتنىڭ باشقا ئەزالىرى شەھەر سىرتىدىكى ئىككى ھەربىي بازىغا ئورۇنلاشتۇرۇلغان بولۇپ، بۇ كىشىلەر تالىبان ئارمىيەسىگە قوشۇۋېتىلگەن بولۇشى مۇمكىن (34). ئەمەلىيەتتە، ھەسەن مەخسۇم 1998 - يىلىدىن 1999 - يىلىغىچە بولغان ئارىلىقتا توپىلغان ۋە مەشىق قىلدۇرغان بارلىق جەڭ كۈچلىرى تامامەن پالەچلەندۈرۈلگەن بولسىمۇ، ئەمما ھەسەن مەخسۇم ۋە ئۇنىڭ جامائىتى كەلگۈسىدە خىتاي بىلەن بولغان سۆھبەتلەردە كوزېر سۈپىتىدە ئىشلىتىلىش ئۈچۈن، يەنىلا ئافغانىستاندا تالىباننىڭ نازارىتى ئاستىدا تۇرغان.

ئەگەر بۇ ۋەقەلەر توغرىسىدىكى بايانلار توغرا بولسا، بۇ ھەسەن مەخسۇمنىڭ تالىبان ۋە «ئەلقائىدە» نىڭ قوللىشىغا ھېچقانچە ياكى پەقەتلا ئېرىشەلمەيلا قالماستىن، تالىباننىڭ ھەتتا ئۇنىڭ پائالىيىتىنى چەكلەش ئۈچۈن ئاكتىپ تەدبىر قوللانغانلىقىدىن دېرەك بېرىدۇ. ئومۇمەن قىلىپ ئېيتقاندا، بۇ مەزگىلدە خىتاي چەتئەللەردىكى ئۇيغۇر مىللەتچىلىكىنى چەكلەشكە ئۇرۇنۇۋاتقان ئارقا كۆرۈنۈشتە، بۇ سۆزلەر ئەقىلگە مۇۋاپىق، شۇنداقلا ئۇ يەنە ئاز ساندىكى شاھىتلارنىڭ ھەسەن مەخسۇم جامائىتى توغرىسىدىكى بايانلىرى بىلەنمۇ بىردەك بولۇپ، بۇلارنىڭ ھەممىسى مەزكۇر تەشكىلاتنىڭ 2000 ~ 2001 - يىللىرىدا كەلگۈسى ئۈچۈن ئېنىق پىلان تۈزگەن ئۇيۇشۇشچان تەشكىلات ئەمەسلىكىنى كۆرسىتىپ بېرىدۇ. ھازىر، ھەسەن مەخسۇمنىڭ جامائىتىدىكى ئەسلى گۇۋاھچىلارنىڭ سۆزلىرىگە ئەڭ يېقىنى ئافغانىستان ۋە پاكىستاندا تۇتۇلغاندىن كېيىن گۇەنتانامو قولتۇقى تۇتۇپ تۇرۇش مەركىزىگە ئېلىپ كېلىنگەن 22 ئۇيغۇرنىڭ سۆزلىرىدۇر. گەرچە بۇ كىشىلەرنىڭ ھەممىسى ھەسەن مەخسۇمنىڭ «جامائىتى» گە قاتناشقان بولسىمۇ، ئەمما ئۇلار بۇ خىل قاتنىشىشنى مەلۇم بىر تەشكىلاتقا ئەزا بولغانلىق دەپ چۈشەنمەيتتى. بۇنىڭدىن سىرت، ئۇلارنىڭ ھەسەن مەخسۇمنىڭ جامائىتى توغرىسىدىكى بايانلىرى كىشىلەرنىڭ بۇ تەشكىلاتنىڭ دۇنياغا ئەمەس، خىتايغا بولسىمۇ تەھدىت ئېلىپ كېلەلگۈدەك ئىقتىدارغا ئىگە قوراللىق تەشكىلات ئىكەنلىكىگە بولغان ئىشەنچنى قوزغىيالمىتتى.

گۇەنتانامودىكى ئۇيغۇر مەھبۇسلارنىڭ ئون سەككىزى ئافغانىستاندا تۇرغان مەزگىلدە جالالباباد ئەتراپىدىكى ۋاقىتلىق مەشىق بارگاھىدا تۇرغان. قالغان ئىككىسى ھەسەن مەخسۇمنىڭ جامائىتىدە تاماق يەتكۈزگۈچى ۋە ماشىنىست (خەت باسقۇچى) لىق قىلغان. يەنە بىرەيلەن ئىنسىنى ئىزدەۋاتقاندا ھەسەن مەخسۇمنىڭ جامائىتىگە قاتناشقان، يەنە بىرى 1990 - يىللاردا قەشقەردىكى چاغلاردىن تارتىپلا ھەسەن مەخسۇمنىڭ دوستى بولۇشى مۇمكىن بولسىمۇ، ئەمما ئۇمۇ شۇ چاغدا (يەنى ئامېرىكا تەرىپىدىن تۇتۇلۇشنىڭ ئالدىدا) ئافغانىستانغا يېڭى كەلگەن. ئۇلارنىڭ گۇەنتانامودىكى گۇۋاھلىقىنى تەكشۈرۈش جەريانىدىكى ھەيران قالدۇرغۇچى ئىش شۇكى، ئۇلارنىڭ ھېچقايسىسى ھەسەن مەخسۇمنىڭ جامائىتىنى بىر تەشكىلات سۈپىتىدە تىلغا ئالمىغان. ئەكسىچە، ئۇلار ھەمىشە ئۇنى ۋەزىيەت ۋە خىتاينىڭ ئۆز ۋەتىنى (شەرقىي تۈركىستان) نى بېسىۋېلىشىغا بولغان ئۆچمەنلىكى سەۋەبىدىن بىر يەرگە توپلانغان بىر توپ ئۇيغۇرلار دەپ تەسۋىرلەشكەن. ئاسانلا قورالغا ئېرىشكىلى بولىدىغان جايغا كېلىپ قالغان بۇ ئۇيغۇرلار خىتاي ھۆكۈمىتىگە قارشى تۇرغۇدەك پۇرسەت تېپىلغاندا كارغا كېلىشىنى ئويلاپ، قوراللارنى قانداق ئىشلىتىشىنى ئۆگىنىش پۇرسىتىدىن پايدىلانغان. ئەمما، ئۇلارنىڭ يېقىن كەلگۈسىدە خىتايغا قارشى ھېچقانداق پىلانلىق ھەرىكەت قوزغاش غەربى بار دەك قىلمىتتى، شۇنداقلا ئۇلارنىڭ كۆپىنچىسى

ئافغانىستاندا تۇرۇشنى خىتاينىڭ سىرتىدا بىخەتەر جاي تېپىش جەريانىدىكى ئۆتكۈنچى باسقۇچ دەپ قارايتتى .

ماشىنىست (خەت باسقۇچى) ۋە يېمەكلىك يەتكۈزگۈچى ئۆزلىرىنىڭ مەزكۇر جامائەت بىلەن بولغان مۇناسىۋىتىنىڭ ئەزالىق ئەمەس ، بەلكى خىزمەتچىلىك ئىكەنلىكىنى ، شۇنداقلا بۇ تەشكىلاتقا سىرتتىن كېلىدىغان ھەرقانداق ياردەمدىن خەۋىرى يوقلۇقىنى بىلدۈردى (35). بارگاھتىكى كىشىلەرنىڭ كۆپىنچىسى خىتاينىڭ سىرتىدا بىخەتەر جاي ئىزدەپ يۈرۈپ ، قىرغىزىستان ۋە پاكىستاندىن — ئۇلار بۇ يەردە خىتايدا ئۆتكۈزۈپ بېرىلىشتىن ئەنسىرىشەتتى — ئايرىلىشقا مەجبۇر بولغاندىن كېيىن ، ئاخىرى شۇ يەردە تۇرۇپ قالغان . گەرچە بىر قىسىم كىشىلەر خىتاي ھۆكۈمىتىگە قارشى ئىسيانغا قاتنىشىش ئۈمىدىدە بۇ بارگاھقا كەلگەن بولسىمۇ ، ئۇلارنىڭ ھېچقايسىسى يەر شارۋى جەھادقا قاتنىشىشقا ئۇرۇنمىغان . ئەمەلىيەتتە ، قولغا ئېلىنغانلارنىڭ ھېچقايسىسى گۇئانتاناموغا ئەكىتىلىشتىن ئىلگىرى «ئەلقائىدە» نى ئاڭلاپمۇ باقمىغان . بۇ تۇتقۇنلار ئۆزلىرىنىڭ تالىبان ۋە ئەلقائىدەنىڭ ئامېرىكانىڭ تاجاۋۇزىغا قارشى تۇرۇشىغا ياردەم بەرگەن - بەرمىگەنلىكى توغرىسىدا سورالغاندا ، ئۇلارنىڭ ھەممىسى ئۆزلىرىنىڭ ئامېرىكىلىقلار بىلەن ئۇرۇشۇش ئىستىكى يوقلۇقىنى ئېيتقان . بىر مەھبۇسنىڭ كۆرسىتىپ ئۆتكىنىدەك ، «ماڭا بىر مىليارد خىتاي دۈشمەن يېتىپ ئاشىدىغان تۇرسا ، نېمە دەپ تېخىمۇ كۆپ دۈشمەن تاپقۇدەكمەن؟» (36) .

بۇ مەزگىلدە «ھەسەن مەخسۇم جامائىتى كابۇل ۋە ئۇنىڭ ئەتراپىدىكى ھەربىي بازىلاردا ئىدى» دېگەن گەپنى نەزەردە تۇتقاندا ، جالالباد ئەتراپىدىكى بارگاھنىڭ مەۋجۇتلۇقى بىر ئاز سىزلىق . سابىق گۇەنتانامو مەھبۇسلىرىنىڭ گۇۋاھلىقىدىن قارىغاندا ، بۇ بارگاھ شۇ ۋاقىتتا ھەسەن مەخسۇمنىڭ جامائىتى تەرىپىدىن يېڭىلا قۇرۇلغان . بۇ بارگاھنىڭ ھەسەن مەخسۇمنىڭ تالىباندىن ئىبارەت پاناھگاھنىڭ تەستىقى بىلەن ، تالىبان ئارمىيەسىدىكى ئەسكەرلەرنىڭ سانىنى كۆپەيتىش ئۈچۈن قۇرۇلغان - قۇرۇلمىغانلىقى ، ياكى بۇنىڭ مەزكۇر جامائەت ئافغانىستان ھۆكۈمىتىدىن خۇپىيانە قىلغان ئىش ياكى ئەمەسلىكى ھېلىمۇ ئېنىق ئەمەس . قانداق بولۇشىدىن قەتئىينەزەر ، سابىق بارگاھ ئەزالىرى تەسۋىرلىگەن ناچار شارائىت ئۇنىڭ سىرتقى قوللاشقا ھېچقانچە ياكى پەقەتلا ئېرىشەلمىگەنلىكىنى كۆرسىتىپ بېرىدۇ . سابىق مەھبۇسلارنىڭ ھەممىسى ئۆز بارگاھىدا ئاشپەزلىك قىلىدىغان بىر ئافغاندىن باشقا ئۇيغۇر ئەمەس كىشىلەرنى كۆرۈپ باقمىغانلىقىنى ئېيتتى . بارگاھتا نىسبەتەن ئۇزۇنراق تۇرغانلار ھەسەن مەخسۇمنىڭ تەربىيەلەنگۈچىلەر بىلەن سۆزلىشىش ئۈچۈن بارگاھقا ئىككى قېتىم كەلگەنلىكىنى تىلغا ئالغان . شۇنداقلا ، ئۇلارنىڭ ھەممىسى دېگۈدەك بارگاھنىڭ ئاساسلىق تەشكىللىگۈچىسىنىڭ ئابدۇلھەق ئىسىملىك بىر ئۇيغۇر ئىكەنلىكىنى بىلدۈرگەن (37) . ئامېرىكا ئافغانىستانغا تاجاۋۇز قىلىشتىن بىر يىل بۇرۇن ، بارلىق تەربىيەلەنگۈچىلەر ئافغانىستانغا ، جۈملىدىن ئاشۇ بارگاھقا كېلىپ بولغان بولۇپ ، ئۇلارنىڭ ھەممىسى دېگۈدەك بۇ مەشىق مەركىزىدە ئەڭ

كۆپ بولغاندا ئوتتۇز ئەتراپىدا ئۇيغۇر تۇرۇپ باققانلىقىنى بىلدۈرۈشتى. بەلكىم ئەڭ مۇھىمى، (گۈەنتانامودىكى) مەھبۇسلارنىڭ ئۆز ۋاقتىنى ئۆتكۈزگەن «مەشىق بارگاھلىرى» توغرىسىدىكى گۇۋاھلىقى ئەلئىقىدە بىلەن قويۇق مۇناسىۋىتى بار، كەسپى، تەشكىللىك ۋە بايلىق مەنبەسى مول تەشكىلاتنىڭ ئوبرازىغا ماس كەلمەيدۇ. ئۇلار تەلتۆكۈس رېمونت قىلىشقا موھتاج بولغان كىچىك، كونسراپ ئەبجىقى چىقىپ كەتكەن ئىمارەتلەرنى تەسۋىرلىگەن، شۇنداقلا ئۇلارنىڭ ئۇ يەردىكى ئاساسلىق پائالىيەتنىڭ شۇ ئىمارەتلەرنى رېمونت قىلىپ، ياشىغىلى بولغۇدەك ھالەتكە ئەكىلىش ئىكەنلىكىنى ئېيتقان (38). مەزكۇر مەھبۇسلاردىن بۇ بارگاھتا ئالغان مەشىقى توغرىسىدا سورالغاندا، مەھبۇسلار ئەتىگەنلىك يۈگۈرۈش ۋە گاھدا بارگاھتىكى بىردىنبىر كالاڭشۇكوف مىلتىقىدا بىر نەچچە پاي ئوق ئېتىش پۇرسىتى بارلىقىنى ئوتتۇرىغا قويغان. قىسقىسى، ئۇلارنىڭ بۇ «مەشىق بارگاھى» توغرىسىدىكى بايانلىرى بۇ كىشىلەرنىڭ مەزكۇر بارگاھتا ئىنتايىن ئاز مەشىق پۇرسىتىگە ئېرىشكەنلىكىنى، شۇنداقلا بۇ بارگاھتا ھەرقانداق شەكىلدىكى ھەربىي ھەرىكەت ئېلىپ بېرىش ئىمكانىيىتى يوقلۇقىنى كۆرسىتىپ بېرىدۇ. ئەمەلىيەتتە، مەزكۇر مەھبۇسلارنىڭ كۆپىنچىسى بۇ يەرنى «مەشىق بارگاھى» دەپمۇ قارىمايدۇ. بىر مەھبۇس سوراق قىلغۇچىنىڭ «بارگاھ» توغرىسىدىكى سوئالىغا جاۋابەن، «ئۇ پەقەت ئۇيغۇرلار يىغىلغان كىچىك ئۇيغۇر مەھەللىسى، <بارگاھ> دېيىش ئارقىلىق نېمىنى مەقسەت قىلغانلىقىڭىزنى ئۇقىمىدىم» دېگەن (39).

گۈەنتانامو قولىتىقىغا ئاپىرىلىشتىن ئىلگىرى بۇ چەت جايدا ئولتۇراقلاشقان نۇرغۇن كىشىلەر بۇ يەرنى ئالدى بىلەن — شۇنداقلا ئەڭ مۇھىمى — خىتاي ھۆكۈمىتىنىڭ ئىپلاس چاڭگىلىدىن پاناھلىنىدىغان جاي دەپ قارىغان. ئەمەلىيەتتە، مېنىڭ 2010 - يىلى گۈەنتانامودىن قويۇپ بېرىلىپ ئالبانىيەگە يەرلەشكەن سابىق ئۇيغۇر مەھبۇسلىرى بىلەن ئۆتكۈزگەن زىيارىتىمۇ بۇ نۇقتىنى ئىسپاتلىغاندەك قىلاتتى. مەن ئالبانىيەنىڭ پايتەختى تىرانا (Tirana) شاگىرت پىساچىغا ئايلىنغان بۇ كىشىلەرنى زىيارەت قىلغاندا، ئۇلارنىڭ ھېكايىلىرى ماڭمۇ تولىمۇ تونۇشتەك بىلىنگەندى. ئۇلارنىڭ تۇتۇلۇشتىن بۇرۇنقى ھاياتى مەن 1990 - يىللارنىڭ ئوتتۇرىلىرىدا قازاقىستاندا زىيارەت قىلغان، شەرقىي تۈركىستاندىن كەلگەن نۇرغۇن ئۇيغۇر سودىگەرلىرىنىڭ ھېكايىلىرىنى ئەسلىتەتتى (40). ئۇلارنىڭ كۆپىنچىسى يېزىلاردا تۇغۇلغان بولۇپ، باشقا كەسىپلەر بىلەن شۇغۇللىنىش پۇرسىتى ئاز بولغاچقا، تىجارەتكە كىرىشكەندى. ئۇلار سودا بىلەن شۇغۇللانغاندىن كېيىن، ھاللىقراق تۇرمۇش كەچۈرۈش ئۈچۈن، ئۇيغۇر دىيارىنى غەربتىكى قوشنىلىرى بىلەن تۇتاشتۇرغان چېگرا ھالقىغان سودىغا قول تىقىشى كېرەكلىكىنى تونۇپ يەتكەندى. نەتىجىدە ئۇلار غەربكە سەپەر قىلىپ، خىتاي مەھسۇلاتلىرىنى شەرقىي تۈركىستان بىلەن چېگرالىنىدىغان دۆلەتلەردە، بولۇپمۇ ئوتتۇرا ئاسىيا ۋە پاكىستاندا ساتماقچى بولغان. ئۇلار چەتئەلدە تۇرۇپ باققاندىن كېيىن، ئۆز يۇرتىنىڭ بۇرۇقتۇرما مۇھىتىغا قايتىشنى خالىمىغان. ئۇلارنىڭ كۆپىنچىسى چەتئەلدە ئۇيغۇر مىللەتچىلىرى بىلەن

باردى - كەلدى قىلغاندىن كېيىن، ۋەتەنگە قايتسا، سىياسىي جىنايەت بىلەن تۈرمىگە تاشلىنىشتىن ئەنسىرەشكەن. 1990 - يىللارنىڭ باشلىرىدا، ئوتتۇرا ئاسىيا ۋە پاكىستان يەنىلا خىتاي شەرقىي تۈركىستاندىن ئايرىلغان ئۇيغۇرلار ئۈچۈن نىسبەتەن بىخەتەر پاناھگاھ بولغان بولسىمۇ، ئەمما 1999 - يىلى ئەھۋال توپتىن ئۆزگەردى.

ئوتتۇرا ئاسىيا جۇمھۇرىيەتلىرى ۋە پاكىستاننىڭ خىتاي بىخەتەرلىك قىسىملىرىغا ۋاكالىتەن ئۆز زېمىنىدىكى ئۇيغۇرلارنى بارغانسېرى قاتتىق نازارەت قىلىشىغا ئەگىشىپ، كېيىن ئالبانىيەگە يەرلەشكەن بۇ سابىق گۇەنتانامو مەھبۇسلىرىنىڭ ئەھۋالى بارغانسېرى قىيىنلىشىپ، (ئوتتۇرا ئاسىيا جۇمھۇرىيەتلىرى ۋە پاكىستان قاتارلىق) بۇ دۆلەتلەردىن ئايرىلىشقا مەجبۇر بولغان، ئەمما ئۇلار خىتاي (ئىشغالىيەتتىكى شەرقىي تۈركىستان)غا قايتىشنى خالىمايتتى. زىيارەتنى قوبۇل قىلغان تۆت سابىق گۇەنتانامو مەھبۇسدىن بىرىنىڭ ئۆزىنىڭ خىتايغا قايتقاندا كارغا كەلگۈدەك ھەربىي مەشىق ئېلىش ئۈچۈن ئافغانىستانغا بارغانلىقىنى ئېنىق ئېيتقانلىقىنى ھېسابقا ئالمىغاندا، باشقىلار ئۇ يەردە ۋاقىتلىق پاناھلىنىپ، ئاخىرىدا تۈركىيەگە بېرىشنى ئۈمىد قىلغانلىقىنى ئېيتىشقان. ئۇلارنىڭ ئېيتىشىچە، پاكىستانلىقلار ئۇلارغا جالالىئابادقا يېقىن يەردىكى بىر كىچىك ئۇيغۇر مەھەللىسىدىكىلەرنىڭ ئۇلارنىڭ ئافغانىستان ۋە ئىران ئارقىلىق تۈركىيەگە بىخەتەر بېرىۋېلىشىغا ياردەم بېرەلەيدىغانلىقىنى ئېيتقان. گەرچە زىيارىتىمىنى قوبۇل قىلغۇچىلار ئافغانىستانغا ئوخشىمىغان ۋاقىتلاردا كەلگەن بولسىمۇ، ئامېرىكا «11 - سېنتەبىر ۋەقەسى»دىن كېيىن ئۇزۇن قۇتۇلمەيلا بۇ رايوننى بومباردىمان قىلىشقا باشلىغاندا، ئۇلارنىڭ ھەممىسى جالالىئاباد ئەتراپىدىكى ئاشۇ جاي (بارگاھ)دا ئىدى. بۇلارنىڭ ئارىسىدىكى ئەڭ كىچىكى ئەسرگە چۈشكەندە 18 ياشتا بولۇپ، ئۇ ئۆزىنىڭ 2001 - يىلى 9 - ئاينىڭ 12 - كۈنى بۇ دۆلەتكە كەلگەنلىكىنى، ھەمدە ئالدىنقى كۈندىكى ۋەقەلەردىن پەقەتلا خەۋىرى يوقلۇقىنى ئېيتقان. ئامېرىكانىڭ ئافغانىستانغا تاجاۋۇز قىلىشى جەريانىدا، مەزكۇر بارگاھ بومباردىمان قىلىنىپ، ئېغىر ئۆلۈم - يېتىم كۆرۈلگەن. شۇلارنىڭ ئىچىدىكى ھايات قالغان 18 كىشى — مەن زىيارەت قىلغانلارنىڭ ھەممىسى شۇنىڭ ئىچىدە — پاناھلىنىش ئۈچۈن تاغقا چىقىپ، بىر مايىمۇن ئۆڭكۈرىدە تۇرغان. كېيىن، ئۇلار بىر توپ ئەرەبلەرنىڭ ئەتراپىدا مېڭىپ يۈرگەنلىكىنى كۆرۈپ، شۇلارغا ئەگىشىپ چېگرادىن ئۆتۈپ پاكىستانغا كىرگەن. يەرلىك كىشىلەر ئالدى بىلەن ئۇلارنى پاناھغا ئالغان بولسىمۇ، كېيىن ھەر بىرنى قاچقۇنلارنى ئىزدەپ يۈرگەنلەرگە بەش مىڭ دوللاردىن سېتىۋەتكەن.

ئاخىرىدا گۇەنتاناموغا سولانغان بۇ «تاسادىپىي جىھادچىلار»نىڭ قىسقىچە كەچمىشى ھەسەن مەخسۇمنىڭ ئافغانىستاندىكى ئازغىنە ۋاقىت مەۋجۇت بولۇپ تۇرغان جامائىتىنىڭ كۆپ قىسىم ئەزالىرىنىڭ كەچمىشىگە ۋەكىللىك قىلالىشى مۇمكىن. تۆت يىلغا يېقىن ۋاقىت ئىچىدە، مۇشۇنىڭغا ئوخشاش كەچمىشكە ئىگە نۇرغۇن ئۇيغۇرلار پاناھ جاي سۈپىتىدىكى مەزكۇر جامائەتكە كېلىپ - كېتىپ تۇرغان. مەسىلەن،

«تۈركىستان ئىسلام پارتىيەسى» نىڭ 2010 - يىلى ئېلان قىلىنغان ، دىنىي ئالىم يۈسۈپ قادىرخان (شەيخ بىلامۇ دېيىلىدۇ) نىڭ — ئېيتىلىشىچە بۇ كىشى مەزكۇر تەشكىلاتقا 1999 - يىلى قاتناشقان بولۇپ، 2001 - يىلى ئامېرىكانىڭ بومباردىماندا ئۆلتۈرۈلگەن — ھاياتى خاتىرىلەنگەن ۋىدىئوسىدا ، ئۇنىڭ تەخمىنەن يىگىرمە ئۇيغۇر بالىغا دەرس ئۆتۈۋاتقانلىقى كۆرسىتىلگەن . بۇ بەلكىم قارىھاجىنىڭ مەزكۇر جامائەتنىڭ ئىلگىرى نۇرغۇن ئۇيغۇر ئائىلىلىرىنى ئۆز ئىچىگە ئالغانلىقى توغرىسىدىكى سۆزىنى دەلىللىشى مۇمكىن (41) . ھالبۇكى ، 2001 - يىلى ئامېرىكا (ئافغانىستانغا) تاجاۋۇز قىلىپ كىرگەندە ، تالىباننىڭ مەزكۇر جامائەتنى كابۇلغا يۆتكىگەنلىكى ۋە بۇ تەشكىلاتنى شەھەر بىلەن قوشنا رايوندىكى ئىككى ھەربىي بازىغا ئايرىلىشقا مەجبۇرلىغانلىقى ھەسەن مەخسۇمنىڭ ئۇيۇشۇشچان ھۇجۇمچى قىسىم ، ھەتتا بىرلىككە كەلگەن جامائەت بەرپا قىلىشىغا توسقۇنلۇق قىلغاندەك قىلاتتى .

نەتىجىدە ، 2001 - يىلىنىڭ ئاخىرىدا ئامېرىكانىڭ بومباردىمانى جەرياندىكى قالايمىقانچىلىقتا ، بۇ جامائەت ئاساسەن پىتىراپ كەتكەن . ھەسەن مەخسۇم 2002 - يىلى «ئەركىن ئاسىيا رادىيوسى» نىڭ زىيارىتىنى قوبۇل قىلغاندا ئېتىراپ قىلغاندەك ، كابۇل ئەتراپىدىكى ھەربىي بازىدا تۇرغان مەزگىلدە تالىبان ئارمىيەسىگە قوشۇۋېلىنغان بىر قىسىم ئۇيغۇرلار تالىبان بىلەن بىر سەپتە (ئامېرىكا باشچىلىقىدىكى) تاجاۋۇزچى كۈچلەرگە قارشى ئۇرۇش قىلغان بولۇشى مۇمكىن . جالائىباد ئەتراپىدىكى بارگاھقا يېڭى كەلگەنلەرگە ئوخشاش باشقا كىشىلەر بولسا ئۆلتۈرۈلگەن ياكى گۈەنتانامو قولتۇقىغا قامالغان . ئېيتىلىشىچە ، ھەسەن مەخسۇم بومباردىمان جەريانىدا جامائەتتىكى كىشىلەردىن توپلىيالىغانلىرىنى توپلاپ ، ئۇلارنى ئافغانىستاندىن پاكىستانغا ئېلىپ كەلگەن . بۇ بەلكىم ھەسەن مەخسۇمنىڭ كىچىك يادرولۇق گۇرۇپپىسىنى — ئۇلارنىڭ بەزىلىرى يۈسۈپ قادىرخانغا ئوخشاش ئامېرىكانىڭ ھاۋا ھۇجۇمىدا ئۆلتۈرۈلگەن بولۇشى مۇمكىن — شۇنداقلا كابۇل ئەتراپىدىكى ھەربىي بازىلاردىن قېچىپ قۇتۇلالغان ئۇيغۇرلارنى ئۆز ئىچىگە ئېلىشى مۇمكىن .

«تۈركىستان ئىسلام پارتىيەسى» تەرىپىدىن 2017 - يىلى ئېلان قىلىنغان بىر ۋىدىئودا كۆرسىتىلىشىچە ، ھەسەن مەخسۇم قار بىلەن قاپلانغان تاغدا ، جامائەتكە ئىمام بولۇپ ناماز ئوقۇغان . ئۇنىڭ خۇتبىسىنىڭ مەزمۇنىغا قارىغاندا ، بۇ ئۇلارنىڭ 2001 ~ 2002 - يىللىرى پاكىستانغا قىلغان سەپىرىدىكى كۆرۈنۈش ئىدى . بۇ ۋىدىئودىن قارىغاندا ، ئۇنىڭ يېنىدا ئەڭ كۆپ بولسا يىگىرمە ئەگەشكۈچىسى باردەك قىلاتتى (42) . گەرچە ئالاقىدار تەپسىلاتلار نامەلۇم بولسىمۇ ، ئەمما بۇ تەشكىلات مەلۇم مەزگىلدە ، ئۆزلىرىنىڭ پاكىستاندا پاناھلىنىشىغا ياردەم بېرەلەيدىغان ، ئۇيغۇر بولمىغان باشقا قوراللىق تەشكىلاتلار بىلەن ھەمكارلاشقان بولۇشى مۇمكىن . دەل مۇشۇ مەزگىلدە ، ھەسەن مەخسۇم تەشەببۇسكارلىق بىلەن «ئەركىن ئاسىيا رادىيوسى» دىن زىيارەت ئۆتكۈزۈشنى تەلەپ قىلغان . ئۇ مەزكۇر زىيارەتتە ئامېرىكاغا قىلىنغان

«11 - سېنتەبىر» ھۇجۇمىنى ئەيىبلەنگەن ۋە ئۆز تەشكىلاتىنىڭ تالبان ياكى ئەلقائىدە بىلەن ھېچقانداق تەشكىلى مۇناسىۋىتى يوقلۇقىنى، شۇنداقلا ئۇلاردىن ھېچقانداق ئىقتىسادىي ياردەم مۇ ئېلىپ باقمىغانلىقىنى ئېيتقان (43). شۇ قېتىم ھەسەن مەخسۇم بىلەن زىيارەت ئۆتكۈزگەن ئۆمەر قاناتنىڭ ئېيتقىنىدەك، ئۇ (بۇ قېتىملىق زىيارەتنى ئۆتكۈزۈش ئۈچۈن) چوڭ خەتەرگە تەۋەككۈل قىلغانىدى، چۈنكى ئەينى چاغدا ئۇ ئەرەب ۋەياكى ئافغان قوراللىق كۈچلىرى بىلەن بىللە سەپەر قىلىۋاتقان بولۇشى مۇمكىن ئىدى. بىر نەچچە ئايدىن كېيىن، ئۆمەر قانات ھەسەن مەخسۇم بىلەن يەنە بىر قېتىم زىيارەت ئۆتكۈزۈشنى تەلەپ قىلغان، ئەمما ھەسەن مەخسۇم ئەمدى ئۇنىڭ بىلەن ئالاقە قىلالمايدىغانلىقىنى، ئۆزىنىڭ ئالدىنقى قېتىملىق زىيارەت سەۋەبلىك ئۆزىگە باش ئاغرىقى تېپىۋالغانلىقىنى ئېيتقان (44).

ھەسەن مەخسۇم جامائىتىنىڭ قالدۇقلىرىنىڭ پاكىستانغا كەلگەندىن كېيىنكى قىسمەتلىرى توغرىسىدىكى مەلۇماتلار ئانچە كۆپ ئەمەس. ھەسەن مەخسۇمنىڭ مۇئاۋىنى بولغان قارىھاجى كېيىن ئۆمەر قانات ۋە «ۋال كوچىسى گېزىتى» مۇخبىرىغا مۇنداق دېگەن: ھەسەن مەخسۇم بۇ جامائەتنى ئىراننىڭ قۇم شەھىرىگە يۆتكەشكە يول ئىزدىگەن، ئەمما بۇ تەشكىلات ئاخىرىدا پاكىستاننىڭ ۋەزىرىستاندا قېلىشىنى قارار قىلغان. شۇنداقلا، مۆلچەرلىنىشىچە، مەزكۇر تەشكىلات بۇ يەردە ئەلقائىدە ۋە بۇ رايوننى كونترول قىلىۋاتقان پاكىستان تالبانلىرى بىلەن كېلىشىم ھاسىل قىلغان (45). 2003 - يىلى 10 - ئاينىڭ 2 - كۈنى، پاكىستان ئارمىيەسى ئافغانىستان چېگراسى يېنىدىكى جەنۇبىي ۋەزىرىستاندا ئۆزىمۇ بىلىمگەن ئەھۋالدا ھەسەن مەخسۇمنى ئۆلتۈرۈۋەتكەن. شۇنىڭ بىلەن، ھەسەن مەخسۇمنىڭ ئۆز جامائىتى توغرىسىدىكى لايىھەلىرى ۋە كەلگۈسىدە شەرقىي تۈركىستاندا توپىلاڭ كۆتۈرۈش پىلانى، ئاساسەن ئۆزى بىلەن بىللە غايىب بولغان (46). بەزى ئۇيغۇرلار ماڭا ھەسەن مەخسۇمنىڭ ئۆز جامائىتىنى ئەلقائىدە ۋە تالباندىن شەكىللەنگەن ئىتتىپاقداش تەشكىلاتقا قوشۇۋېتىشكە ئۈنىمىغانلىقى سەۋەبلىك ئۆلتۈرۈلگەنلىكىنى پۇرتىپ ئۆتتى. مۆلچەرلىنىشىچە، بۇ تەشكىلاتلارنىڭ ۋەزىرىستاندىكى ھەرىكەت بازىسى ھېچبولمىغاندا پاكىستان ئارمىيەلەر ئارا ئىستىخبارات ئىدارىسىنىڭ ئاستىرتتىن قوللىشىغا ئېرىشكەن. شۇنداقلا، مەن بىلەن سۆزلەشكەنلەرنىڭ ئارىسىدا كەم دېگەندە بىرى ھەسەن مەخسۇمنى شۇ ۋاقىتتا ئامېرىكا ئارمىيەسىگە تەسلىم بولۇپ، ئۇلارغا ئۆزىنىڭ (ختايغا قارشى كۈرەش قىلىشتىن ئىبارەت) نىشانىنى چۈشەندۈرمەكچى بولغانلىقى ئۈچۈن ئۆلتۈرۈلگەن، دەپ قارايدۇ. ئەمما، ئۇنىڭ ئۆلۈمىنىڭ ئارقىسىدىكى ھەقىقەتنى مەڭگۈ بىلگىلى بولماسلىقى مۇمكىن.

گەرچە مەزكۇر تەشكىلاتنىڭ پائالىيەتلىرىنى ۋە بەيئەت ئەھۋالىنى ئومۇميۈزلۈك چۈشىنىش ئۈچۈن، ھەسەن مەخسۇمنىڭ ھېكايىسى، ئۇنىڭ جامائىتى ۋە ئۇنىڭ خىتاي خەلق جۇمھۇرىيىتىگە قارشى جىھاد قوزغاشتىكى مەقسىتى قاتارلىقلارنى تېخىمۇ ئىچكىرىلەپ تەتقىق قىلىش زۆرۈر بولسىمۇ، ئەمما يۇقىرىدىكى

بايانلاردىن بۇ جامائەتنىڭ بەك بولسا، يېڭىدىن بارلىققا كەلگەن، ھەقىقىي مەقسىتىنى ئەمەلگە ئاشۇرالمىغان قوراللىق تەشكىلات ئىكەنلىكى ئېنىق. يەرشارىۋى جىھاد قىلماقچى بولغان مۇسۇلمان قوراللىق كۈچلەرنىڭ ئارىسىغا كىرىپ قالغان ھەسەن مەخسۇم ۋە ئۇنىڭ ئەگەشكۈچىلىرى ئافغانىستاندىكى چېغدا تالىباننى ئۆز ئىچىگە ئالغان قوراللىق تەشكىلاتلار بىلەن — ئەلئىدە بىلەنمۇ مەلۇم دەرىجىدە — خالاپ - خالىماستىن ئالاقە قىلغان بولۇشى مۇمكىن، ئەمما ئۇنىڭ بۇ تەشكىلاتلارغا تەشكىللىك باغلانغانلىقى، ئۇلاردىن مەبلەغ ئالغانلىقى ياكى ئۇلارنىڭ يەرشارىۋى جىھاد ئىدىئولوگىيەسىگە مەپتۇن بولغانلىقى توغرىسىدا ھېچقانداق پاكىت يوق. ئەكسىچە، بۇ تەشكىلات يەنىلا ئۇيغۇر دىيارىنى ئازاد قىلىش ئۈچۈن، خىتايدا ئۇرۇش قوزغاشقا ئۆزىنى بېغىشلىغان، شۇنداقلا بۇ تەشكىلات ئۆز تەييارلىقلىرىنى ئەمەلىيەتتە ئىشلىتىدىغان پۇرسەتنى كۈتۈپ، ئۆز ۋاقتىنى مۇشۇ خىل ئۇرۇشقا تەييارلىق قىلىش بىلەن ئۆتكۈزگەن. ماھىيەتتە، ئەزەلدىن ئۆزىنى «شەرقىي تۈركىستان ئىسلام ھەرىكىتى» دەپ ئاتايدىغان بۇ كۈچلۈك ئاساسەن بىر تەشكىلات ئەمەس ئىدى. ئۇ ئۆزلىرىنىڭ ئۇيغۇر دەۋاسىغا بولغان قەرزىنى ئادا قىلىۋاتقانلىقىغا ئىشىنىدىغان، سانى ئاز، كۆپىنچىسى ئىجتىمائىي ئورنى يۇقىرى بولمىغان ۋە تەشكىلى جەھەتتە چېچىلاشۇ ئۇيغۇرلار توپىنى ئۆز ئىچىگە ئالغانىدى، ئەمما ئۇلار گېئوپولىتىكىلىق ھىيلە - مىكرلەرنىڭ چەكلىمىسىگە ئۇچرىغاچقا، ئۆز دەۋاسى ئۈچۈن ئانچە چوڭ ئىشلارنى قىلالمىغانىدى.

ھەسەن مەخسۇمنىڭ جامائىتى توغرىسىدىكى بۇ بايانلارنى نەزەردە تۇتقاندا، «شەرقىي تۈركىستان ئىسلام ھەرىكىتى» نى «تېررورلۇق تەشكىلاتى» دەپ بېكىتىش تېخىمۇ بىمەنلىكتۇر. بىرىنچىدىن، «شەرقىي تۈركىستان ئىسلام ھەرىكىتى» دەيدىغان بىر تەشكىلات مەۋجۇت ئەمەس. ئىككىنچىدىن، قارىماققا بۇ تەشكىلاتنىڭ ئەزەلدىن ئەلئىدە ۋە تالىبان بىلەن قويۇق مۇناسىۋىتى بولۇپ باقمىغاندەك، ئۇلاردىن ھېچقانداق مەبلەغكىمۇ ئېرىشىپ باقمىغاندەك قىلاتتى. ھەتتا، تالىبان مەزكۇر تەشكىلاتنىڭ نىشانىنى ئىشقا ئاشۇرۇشىغا توسقۇنلۇق قىلغان بولۇشىمۇ مۇمكىن ئىدى. ئۈچىنچىدىن، ھەسەن مەخسۇمنىڭ 1998 - يىلى قۇرۇلغان بۇ جامائىتىنىڭ ئامېرىكا دۆلەت ئىشلىرى مەھكىمىسى 1990 - يىلىدىن 2002 - يىلىغىچە بولغان ئارىلىقتا ئۇيغۇرلار تەرىپىدىن سادىر قىلىنغانلىقىنى ئىلگىرى سۈرگەن، 162 ئادەمنىڭ جېنىغا زامىن بولۇپ، 440 دىن ئارتۇق ئادەمنى يارىلاندىرىغان 200 دىن ئارتۇق زوراۋانلىق ۋە قەسى بىلەن مۇناسىۋىتى بارلىقى توغرىسىدا ھېچقانداق پاكىت يوق. ئەمەلىيەتتە، ئۇنىڭ خىتاي خەلق جۇمھۇرىيىتىگە، ھەتتا باشقا ھەرقانداق بىر يەرگە ھۇجۇم قىلىپ باققانلىقىغا ئائىتمۇ ھېچقانداق پاكىت يوق. ئامېرىكا ۋە بىرلەشكەن دۆلەتلەر تەشكىلاتى «شەرقىي تۈركىستان ئىسلام ھەرىكىتى» نى «تېررورلۇق تەشكىلاتى» دەپ ئېتىراپ قىلىپ تەخمىنەن ئىككى يىلدىن كېيىن، ئۇنىڭ رەھبىرى ھەسەن مەخسۇم ئالەمدىن ئۆتتى ھەمدە ئۇنىڭ «تېررورلۇققا قارشى تۇرۇش ئۈنۋېرسال گەۋدىسى» نىڭ نەزىرىدە «شەرقىي تۈركىستان ئىسلام ھەرىكىتى»

دەپ قارالغان جامائىتى تارمار قىلىندى. ئەمما، «شەرقىي تۈركىستان ئىسلام ھەرىكىتى» بۇ ئىككى تىزىملىكتە تۇرۇۋەردى، مەزكۇر كىتاب نەشر قىلىنغاندىمۇ ئۇ يەنىلا ئاشۇ تىزىملىكتە ئىدى، ئۇيغۇرلارمۇ داۋاملىق تۈردە بۇنىڭ ۋابالىنى تېتىۋاتتى.

«تۈركىستان ئىسلام پارتىيەسى»، 2004 ~ 2012: قوراللىق

كۈچگە ئىگە ۋىدىئو ئىشلەش شىركىتى

ھەسەن مەخسۇمنىڭ جامائىتىدىكى قالغان كىشىلەرنىڭ ئۇ ئۆلگەندىن كېيىنكى بىر قانچە يىلدىكى پائالىيەتلىرى ھەققىدە ئانچە كۆپ مەلۇمات يوق. شۇنىسى مەلۇمكى، ئۇنىڭ مۇئاۋىنى ئابدۇللاھ قارىھاجى پاكىستاندىن يېڭى پاناھقا قاچقان، باشقىلار ئۇنىڭغا ئەگەشكەن بولۇشى مۇمكىن. ئەگەر مەخسۇم 2002 - يىلى پاكىستانغا تەخمىنەن يىگىرمە ئەگەشكۈچىسى بىلەن بىللە كەلگەن بولسا، 2003 - يىلىغا كەلگەندە، تېخىمۇ ئاز كىشى قالغان بولۇشى ئېھتىمالغا يېقىن. ئەمەلىيەتتە، (ھەسەن مەخسۇمنىڭ ۋاپاتىدىن كېيىن) تاكى 2008 - يىلىغىچە ئافغانىستان ياكى پاكىستاندىكى ئۇيغۇر قوراللىق كۈچلىرى ھەققىدە ماھىيەتلىك خەۋەرلەر ئاڭلىنىپ باقمىغانىدى. ھالبۇكى، بۇ مەزگىلدە، (بۇ جامائەتتىن) قېپقالغان ئاللىكىمىلەرنىڭ يەنىلا ھەسەن مەخسۇم جامائىتىنىڭ مىراسىدىن پايدىلىنىپ، يېڭىدىن ئىش باشلاشنى پىلانلاۋاتقانلىقىغا دائىر بەزى ئالامەتلىرى بار ئىدى.

بۇ ئالامەتلەرنىڭ بىرىنچىسى 2004 - يىلى ئۆزىنى «تۈركىستان ئىسلام پارتىيەسى» (TIP) دەپ ئاتايدىغان بىر تەشكىلاتنىڭ «www.tipislamawazi.com» دېگەن تور بېكىتىنىڭ پەيدا بولۇشى ئىدى. گەرچە مەزكۇر تور بەت مەۋجۇت بولۇپ تۇرغان مەزگىلدە ئىزچىل يېڭىلىنىپ باقمىغاندەك قىلىشىمۇ، ئەمما ئۇنىڭدا ئېنگىلىزچە ۋە ئۇيغۇرچە بەزى ماتېرىياللار بار ئىدى. «تۈركىستان ئىسلام پارتىيەسى» ئۆزلىرىنىڭ ھەسەن مەخسۇمنىڭ تەشكىلاتى شۇ ئىكەنلىكىنى، ئىسمىنىڭ 2000 - يىلىدىن ئىلگىرى، ھەسەن مەخسۇم ھايات چېغىدىلا ئۆزگەرتىلگەنلىكىنى ئوتتۇرىغا قويغانىدى (47). لېكىن، دىققەت قىلىشقا ئەرزىيدىغىنى شۇكى، مەن بۇ تور بېكەت 2004 - يىلى پەيدا بولۇشتىن ئىلگىرىكى، بۇ ئۆزگىرىشنى ئەكس ئەتتۈرىدىغان ھېچقانداق خاتىرە ياكى يازمىلارنى تاپالمىدىم. مەسىلەن، ھەسەن مەخسۇم 2002 - يىلى «ئەركىن ئاسىيا رادىيوسى» نىڭ زىيارىتىنى قوبۇل قىلغاندا «شەرقىي تۈركىستان ئىسلام پارتىيەسى» دېگەن ئىسمىنى ئىشلىتىپ، بۇ ئىسمىنىڭ 1990 - يىلى بارىدا ئۇيغۇرلارنى (ختايغا قارشى كۈرەش قىلىشقا)

تەشكىللىگەن ساۋاقدىشى (زەيدىن يۈسۈپ)نى خاتىرىلەش ئۈچۈن قوللىنىلغانلىقىنى ئېنىق تىلغا ئالغان (48). بۇ تور بېكەت پەيدا بولۇش بىلەن بىر ۋاقىتتا، «تۈركىستان ئىسلام پارتىيەسى» يەنە ھەسەن مەخسۇمنىڭ ھاياتى توغرىسىدا بىر سائەتلىك ئەرەبچە ۋىدىئو تارقاتقان بولۇپ، قارىماققا شۇ ئارقىلىق ئەرەب دۇنياسىنىڭ، بولۇپمۇ جىھادچىلارنىڭ ئۇيغۇر مەسلىسىگە بولغان دىققىتىنى قوزغاشنى مەقسەت قىلغاندەك قىلاتتى (49). بۇنىڭدىن سىرت، ئالدىنقى باپتا قەيت قىلىنغاندەك، 2006 - يىلى شەرقىي تۈركىستاندا جىھاد قىلىشقا چاقىرىغان بىر ۋىدىئو ئاتالمىش ئۇيغۇر قوراللىق كۈچلىرى تەرىپىدىن تارقىتىلغان، ئەمما بۇ ۋىدىئودا «تۈركىستان ئىسلام پارتىيەسى» تىلغا ئېلىنمىغان، ئۇنىڭ لوگوسىمۇ ئىشلىتىلمىگەن. ھالبۇكى، «تۈركىستان ئىسلام پارتىيەسى» نىڭ 2004 - يىلىدىكى ۋىدىئولىرىدا بۇ لوگو بار ئىدى.

ئۆتمۈشكە قارايدىغان بولساق، بۇ خىل (پەرقلىق) تاراتقۇ ئۇرۇنۇشلىرى ھەسەن مەخسۇم جامائىتىنىڭ ئەسلىدىنلا ناھايىتى ئاز بولغان، ئۆلۈپ كەتكەن رەھبىرىنىڭ مىراسىغا ۋەكىللىك قىلماقچى بولغان قالدۇق كۈچلىرى ئارىسىدىكى ئوخشىمىغان گۇرۇپپىلارغا ۋەكىللىك قىلىشى مۇمكىن ئىدى. ئەگەر ئەھۋال راستلا شۇنداق بولسا، 2008 - يىلىغا كەلگەندە، ھەسەن مەخسۇم جامائىتىنىڭ قالدۇقى ئارىسىدىن پەقەت بىرلا يېڭى تەشكىلات چىققانداق قىلاتتى. بۇ تەشكىلات ھەسەن مەخسۇمنىڭ جامائىتىگە قارىغاندا، ئۆز نامىنى بەكرەك تەكىتلەپ (ھەسەن مەخسۇمنىڭ كۆپىنچە ھاللاردا ئۆز تەشكىلاتىنى «جامائەت» دەپلا ئاتايدىغانلىقى يۇقىرىدا قەيت قىلىنغانىدى، ت)، ئۆزىنى «تۈركىستان ئىسلام پارتىيەسى» دەپ ئاتىدى ۋە داڭلىق ئاخبارات تارمىقى «ئىسلام ئاۋازى» ئارقىلىق بۇ نامنى تېخىمۇ بەك تەشۋىق قىلدى. ئەپسۇسلىنارلىقى، «تۈركىستان ئىسلام پارتىيەسى» نىڭ قانداق قۇرۇلغانلىقى توغرىسىدىكى ئۇچۇرلار ئىنتايىن ئاز بولۇپ، ئەينى ۋاقىتتىكى ئەھۋالنى پەقەت پەرەز قىلىشقا بولىدۇ. گەرچە، «تۈركىستان ئىسلام پارتىيەسى» نىڭ بىر پارچە گۇمانلىق ھۆججىتىدە ئابدۇلھەقنىڭ ھەسەن مەخسۇم ئۆلگەندىن كېيىنلا جامائەتنىڭ رەھبەرلىك ھوقۇقىنى قولغا ئالغانلىقى كۆرسىتىلگەن بولسىمۇ، ئەمما بۇ جەھەتتىكى ئۇچۇرلار تاكى بەش يىلدىن كېيىن، يەنى 2008 - يىلى مارتتا، ئابدۇلھەق بېيجىڭ ئولىمپىك تەنھەرىكەت مۇسابىقىسى توغرىسىدا ۋىدىئو تارقاتقانغا قەدەر ئېلان قىلىنمىغانىدى (51). شۇڭلاشقا، ئابدۇلھەق ئۆزىنىڭ رەھبەرلىك ئورنىنى تىكلەپ، 2001 - يىلىدىن كېيىن ۋەزىرىستانغا كەلگەن بارلىق ئۇيغۇرلاردىن يېڭى جامائەت بەرپا قىلىشقا باشلىغاندا، بۇ تەشكىلات ئاندىن تەدرىجىي قۇرۇلغان بولۇشى مۇمكىن. ھەسەن مەخسۇمنىڭ ۋاپاتىدىن كېيىن نېمە ئىشلار يۈز بەرگەن بولۇشىدىن قەتئىينەزەر، 2008 - يىلى مەۋجۇت بولغان «تۈركىستان ئىسلام پارتىيەسى» نىڭ ئاساسلىقى ئابدۇلھەقنىڭ پروجېكتى ئىكەنلىكى ئېنىق ئىدى. ئابدۇلھەق «ئەمىر»

دېگەن نامنى قوللانغان بولۇپ، بۇ تەشكىلاتنىڭ بەيئەت تۈزۈمى ۋە مېتودى ھەسەن مەخسۇم جامائىتىنىڭكىگە ئوخشىمايتتى .

ئابدۇلھەقنىڭ كۆپىنچە كەچمىشلىرى سىرلىق. ئۇنىڭ ئەسلى ئىسمى مەمتىمىن مامۇت بولۇپ، ئۇ 2003 - يىلى خىتاي جامائەت خەۋپسىزلىك مىنىستىرلىقى تەرىپىدىن «تېررورچى» سۈپىتىدە تۇتۇش بۇيرۇقى چىقىرىلغان ھەسەن مەخسۇمنىڭ مۇئاۋىنى ئابدۇللاھ قارىھاجى قاتارلىق 11 ئۇيغۇرنىڭ قاتارىدا يوق ئىدى (52). ھالبۇكى، گۈەنتاناموغا سولانغان ئۇيغۇرلارنىڭ كۆپىنچىسى ئابدۇلھەقنى ئۆزلىرى مەشىق قىلغان بارگاھنىڭ مەسئۇلى دەپ قارايتتى، بۇ ئۇنىڭ يا 2001 - يىلىلا ھەسەن مەخسۇم جامائىتىنىڭ يادرولۇق ئەزاسى ئىكەنلىكىنى، ياكى ھەسەن مەخسۇمنىڭ جامائىتى (كابۇل ۋە شەھەر ئەتراپىدىكى ئىككى ھەربىي بازىدا) قىمال قىلىنغاندىن كېيىن، بۇ جامائەتكە قاتنىشىش ئۈچۈن كەلگەن ئۇيغۇرلاردىن پايدىلانغان تالىبان بىلەن مۇناسىۋىتى بار بىر ئۇيغۇر ئىكەنلىكىنى كۆرسىتىدۇ. «تۈركىستان ئىسلام پارتىيەسى» نىڭ ئەرب تىلىدىكى «ئىسلامىي تۈركىستان» ژۇرنىلىنىڭ تۇنجى ساندا، ئابدۇلھەقنىڭ ئۇيغۇر دىيارىدىكى دەسلەپكى ھاياتى ۋە ئۇنىڭ ئافغانىستاندا پەيدا بولۇشى توغرىسىدا بەزى تەپسىلاتلار — ھېچ بولمىغاندا ئابدۇلھەق ئۆزىنى سۈپەتلەشنى خالايدىغان تەرزىدە — بېرىلگەن. مەلۇم بولۇشىچە، ئابدۇلھەقمۇ ھەسەن مەخسۇمغا ئوخشاش، ياش ۋاقتىدا ئائىلىسىدىكىلەر تەرىپىدىن بىرەسمىي دىنىي ئوقۇتقۇچىلارنىڭ قولىدا ئوقۇشقا ئەۋەتىلگەن، ئەمما ئۇ يەنە ئۆزىنىڭ 1975 - يىلىدىن 1980 - يىلىغىچە ھۆكۈمەت مەكتىپىدە ئوقۇغانلىقىنى، ئاندىن قاغىلىقتىكى ئابدۇلھەكم مەخسۇم ھاجىنىڭ مەدرىسىدە ئوقۇش ئۈچۈن بۇ مەكتەپتىن ئايرىلغانلىقىنى بايان قىلغان (53). ھالبۇكى، ھەسەن مەخسۇمغا ئوخشىمايدىغىنى، ئابدۇلھەق داموللام ئابدۇلھەكم مەخسۇم ھاجىنى ئۆزىنىڭ ئاساسلىق ئۇستازى دەپ قارىمىغان. ئۇ مۇھەممەد زاكىر ئاخىن خەلىفەنى ئاخىرقى ۋە ئاداققى ئۇستازىم دېگەن، شۇنداقلا مۇھەممەد زاكىر ئاخىننىڭ سەلەفىي ئەقىدىسىدە ئىكەنلىكىنى ئېيتقان بولۇپ، بۇ ئابدۇلھەقنىڭ ھەسەن مەخسۇمغا قارىغاندا سەلەفىيلىكنىڭ تېخىمۇ كۆپ تەسىرىگە ئۇچرىغانلىقىنى كۆرسىتىپ بېرىدۇ (54). ئابدۇلھەق داموللام بىر مەزگىل تۈرمىدە ياتقاندىن كېيىن، ئاخىرى نۇرغۇن قېتىم پارا بېرىش ئارقىلىق مەخپىي قېچىش يولىنى تاپقان. ئۇ ئۆزىنىڭ (ئاشۇ مەخپىي لىنىيە ئارقىلىق) پاكىستانغا كەلگەنلىكىنى ۋە شۇ جايدىكى يەرلىك مەدرىس ئارقىلىق ھەسەن مەخسۇمنىڭ ۋەكىللىرى بىلەن ئۇچراشقانلىقىنى بىلدۈرگەن. شۇنىڭدىن كېيىن، ئۇ 1998 - يىلى 4 - ئايدا ئافغانىستاننىڭ خوست شەھىرىگە كەلگەن ۋە ھەسەن مەخسۇمنىڭ جامائىتى قۇرۇلغان تۇنجى يىلىلا بۇ جامائەتكە ئەزا بولغان (55).

شۇنىسى ئېنىقكى، ئابدۇلھەق ۋە ئۇنىڭ تەشكىلاتى ئاخىرىدا ئەلقائىدە ۋە تالىبان بىلەن ھەسەن مەخسۇم ۋە ئۇنىڭ جامائىتىگە قارىغاندا بەكرەك يېقىن ئىتتىپاق تۈزگەن، ئەمما بۇ خىل ئۆزگىرىشنىڭ

قاچان ۋۇجۇدقا چىققانلىقى ئېنىق ئەمەس. بۇ ۋەزىيەتنىڭ تەقەززاسى بولۇشى مۇمكىن. چۈنكى ئەينى چاغدا ئابدۇلھەق ھەسەن مەخسۇمنىڭ ۋاپاتىدىن كېيىن ۋەزىرىستاندا قالغان ئاز ساندىكى ئۇيغۇرلارنىڭ رەھبەرگە ئايلانغان. ئۇ چاغدا بۇ رايون تامامەن دېگۈدەك ئەلقائىدە ۋە پاكىستان تالىبانلىرى تەرىپىدىن كونترول قىلىناتتى. ھالبۇكى، ئابدۇلھەقنىڭ ئەلقائىدە بىلەن بولغان ئىتتىپاقداشلىقى «ختايغا قارشى جىھاد ئۈچۈن، ھەسەن مەخسۇم مۇۋەپپەقىيەت بولغاندىنمۇ كۆپرەك تاشقى قوللاشقا ئېرىشىش» تىن ئىبارەت سىياسىي ھېساب - كىتابىنىمۇ ئۆز ئىچىگە ئېلىشى مۇمكىن. ئامېرىكا مالىيە مىنىستىرلىقى بېيجىڭ ئولىمپىك تەنھەرىكەت مۇسابىقىسىدىن كېيىن، يەنى 2009 - يىلى ئابدۇلھەقكە قارىتا ئېبارگو يۈرگۈزگەندە، ئۇنىڭ 2005 - يىلى ۋەزىرىستاندا ئەلقائىدەنىڭ شۇرا كېڭىشىگە قاتناشقانلىقىنى ئوتتۇرىغا قويغان، ئەمما شۇنىڭدىن ئىلگىرىكى ھېچقانداق مەنبەدە بۇنداق بىر ئىشنىڭ بولغانلىقى ئىلگىرى سۈرۈلمىگەندى (56).

ئابدۇلھەقنىڭ ئەلقائىدە بىلەن قاچان رەسمىي ئالاقە ئورناتقان بولۇشىدىن قەتئىينەزەر، 2008 - يىلىغا كەلگەندە، ئۇ ۋە ئۇنىڭ تەشكىلاتىنىڭ ۋەزىرىستاننىڭ شىمالىدىكى ئەلقائىدە بىلەن تولۇق ئىتتىپاقلاشقانلىقى ئايدىڭلاشتى. مەزكۇر ئىتتىپاقداشلىق («تۈركىستان ئىسلام پارتىيەسى» گە) نۇرغۇن بايلىقلارنى ئېلىپ كەلگەندەك قىلاتتى. «تۈركىستان ئىسلام پارتىيەسى» 2008 - يىلى سۈپەتلىك ئىشلەنگەن، ئەلقائىدە بىلەن باغلىنىشلىق بىر نەشرىيات تەرىپىدىن نەشر قىلىنىدىغان ئەرەبچە ژۇرنال چىقىرىشقا باشلىدى، شۇنداقلا بېيجىڭ ئولىمپىك تەنھەرىكەت مۇسابىقىسىگە تەھدىت سالىدىغان بىر قىسىم ۋىدىئولارنى ئىشلەپ تارقاتتى. «تۈركىستان ئىسلام پارتىيەسى» نىڭ ئولىمپىك تەنھەرىكەت مۇسابىقىسىگە قارىتىلغان تەھدىت ۋىدىئولىرى ئارقىلىق مۇۋەپپەقىيەتلىك ھالدا خەلقئارا جەمئىيەتنىڭ دىققىتىنى جەلپ قىلىشى ئەلقائىدەنىڭ رەھبەرلىك قاتلىمىدا ئىجابىي تەسىر قالدۇرۇپ، ئۇلارنىڭ شۇنىڭدىن كېيىنكى بىر قانچە يىلدا بۇ تەشكىلاتنى ئۈزلۈكسىز ئىقتىساد بىلەن تەمىنلىشىگە تۈرتكە بولغان بولۇشى مۇمكىن. بۇنىڭدىن سىرت، ئولىمپىكتىن كېيىن، ئەلقائىدەنىڭ باياناتچىسى ئۇسامە بىن لادېننىڭ ئۆزى بىۋاسىتە ئابدۇلھەقنى «تۈركىستان ئىسلام پارتىيەسى» نىڭ ئەمىرى ۋە «ختايىدىكى ئەلقائىدە» ناملىق ئەرۋاھ تەشكىلاتىنىڭ رەھبىرى قىلىپ تەيىنلىگەنلىكىنى جاكارلىدى. ھالبۇكى، شۇ قېتىملىق جاكارىدىن كېيىن «ختايىدىكى ئەلقائىدە» دېگەن بۇ تەشكىلاتنى ھېچكىم قايتا ئاڭلاپ باقمىدى (57).

يۇقىرىدىمۇ دېيىلگەندەك، «تۈركىستان ئىسلام پارتىيەسى» نىڭ «ئىسلام ئاۋازى» نامىدىكى ۋىدىئولىرى 2008 - يىلىدىن 2012 - يىلىغىچە بولغان ئارىلىقتا سان ۋە سۈپەت جەھەتتە شىددەت بىلەن ئاشتى. بۇ ۋىدىئولارنىڭ سانى تېخىمۇ كۆپەيگەندىن سىرت، سۈپەت جەھەتتىمۇ بارغانسېرى پىششىق يېتىلدى، تېخىمۇ سۈپەتلىك سۈرەتكە ئېلىندى ۋە تېخىمۇ مۇرەككەپ سۈرەت تېخنىكىلىرى ئىشلىتىلدى. ھالبۇكى، مەزكۇر تاراتقۇ ئەسەرلىرىنىڭ بارغانسېرى كۆپىيىشى ۋە پىششىق يېتىلىشىنىڭ ۋەزىرىستاندىكى

ئۇيغۇر جەڭچىلىرىنىڭ كۆپىيىشى بىلەن باغلىنىشلىق ياكى ئەمەسلىكى ھېلىھەم ئېنىق ئەمەس. مەسىلەن، دىققەت قىلىشقا ئەرزىيدىغىنى شۇكى، ھېچ بولمىغاندا 2011 - يىلىغىچە، بۇ ۋىدىئولاردا ئۇيغۇر جەڭچىلىرىنىڭ نەق مەيدان كۆرۈنۈشلىرى يوق دېيەرلىك ئىدى. ئىسلام ئاۋازى ئافغانىستاندىكى ھەسەن مەخسۇم جامائىتىدىن ساقلىنىپ قالغان ۋىدىئو پارچىلىرىغا ۋارىسلىق قىلغان ۋە ئۇنى ئۆز ۋىدىئولىرىدا كەڭ كۆلەمدە ئىشلەتكەندەك قىلاتتى، 2011 - يىلىغىچە بۇ ۋىدىئولاردا ۋەزىرىستاندىكى ئۇيغۇرلاردىن بولسا، ئۆز - ئۆزىنى ئەمىر دەپ ئېلان قىلغان ئابدۇلھەق، ئۇنىڭ مۇئاۋىنى ئابدۇشۈكۈر، سەيفۇللاھ ئىسىملىك بىر قوماندان، «ئىسلام ئاۋازى» نىڭ فىلىم مەسئۇلى ئابدۇللاھ مەنسۇر ۋە ئابدۇلئەزىز ئىسىملىك دىنىي ئالىمدىن ئىبارەت بەشلا كىشى كۆرۈنۈپ باققاندى. گەرچە بۇ ۋاقىتتا «تۈركىستان ئىسلام پارتىيەسى» گە باغلىنىشلىق باشقا ئۇيغۇرلار بولۇشى مۇمكىن بولسىمۇ، ئەمما بۇ تەشكىلاتنىڭ 2011 - يىلىغىچە مەزكۇر بەش كىشىدىن باشقا ئەزالىرى بولمىغان ياكى ناھايىتى ئاز بولغان بولۇشى مۇمكىن.

بۇ بەش كىشىنىڭ تەرجىمىھالى ئۆز نۆۋىتىدە يەنە «تۈركىستان ئىسلام پارتىيەسى» نىڭ بەيئەت تۈزۈمى ۋە ئۇنىڭ ھەسەن مەخسۇم جامائىتى بىلەن بولغان پەرقى ھەققىدە بەزى چۈشەنچىلەر بىلەن تەمىنلەيدۇ. ھەسەن مەخسۇمنىڭ جامائىتى ئافغانىستاندىكى مەزگىللەردە، كېيىن ئابدۇلھەقنىڭ مۇئاۋىنى بولغان ئابدۇشۈكۈر تالىباننىڭ ئەسكىرى بولۇپ، ئۇنىڭ ھەسەن مەخسۇم جامائىتىنىڭ ھەقىقىي ئەزاسى بولۇپ باققان - باقمىغانلىقىمۇ ئېنىق ئەمەس. ئۇ 2000 - يىلى (تالىبانغا قارشى) «شىمالىي ئىتتىپاق» تەرىپىدىن تۇتۇلۇپ، 2007 - يىلى «تۈركىستان ئىسلام پارتىيەسى» گە ئەزا بولغانغا قەدەر يەتتە يىل تۈرمىدە ياتقان (58). ئابدۇللاھ مەنسۇرنىڭ كەچمىشىمۇ شۇنىڭغا ئوخشاش كېتىدىغاندەك قىلىدۇ، چۈنكى ئۇ ئۆزىنىڭ ھەسەن مەخسۇم ئافغانىستانغا كېلىشتىن بىر قانچە يىل ئىلگىرىلا، ئابدۇشۈكۈر بىلەن بىللە ئافغانىستانغا كەلگەنلىكىنى ئېيتقان (59). قوماندان سەيفۇللاھمۇ 1997 - يىلى ئافغانىستانغا كەلگەن ۋە ھەسەن مەخسۇم بىلەن ئۇچرىشىشتىن ئىلگىرى، تالىبان بىلەن بىر سەپتە «شىمالىي ئىتتىپاق» قا قارشى جەڭ قىلغان (60). گەرچە سەيفۇللاھنىڭ ھەسەن مەخسۇمنىڭ شۇرا كومىتېتىنىڭ بىر ئەزاسى ئىكەنلىكى ئىلگىرى سۈرۈلگەن بولسىمۇ، ئەمما ئۇ ئەينى ۋاقىتتا تالىبان بىلەن ھەسەن مەخسۇمدىن بەكرەك قويۇق ئالاقە ئورناتقانداق قىلاتتى. 2001 - يىلى ئامېرىكا ئافغانىستانغا تاجاۋۇز قىلغان جەرياندا، سەيفۇللاھ شىمالدا قاپسىلىپ قالغان بولۇپ، 2002 - يىلى پاكىستانغا ئۆتكەندە ئاندىن ھەسەن مەخسۇم بىلەن ئۇچراشقان. ياش ئابدۇلئەزىز قارىماققا ئىستاتى (كۈرەش تارىخى) نىسبەتەن قىسقا، غايىلىك دىنىي ئوقۇتقۇچىدەك قىلاتتى. ئۇنىڭ 2001 - يىلىدىن بۇرۇن ئافغانىستانغا كەلگەنلىكى توغرىسىدا ھېچقانداق پاكىت يوق. ئۇ دەسلەپتە پاكىستانغا بىرەر مەدرىستە ئوقۇغىلى كېلىپ، ئاندىن ۋەزىرىستاندا باشقىلارغا قوشۇلغان بولۇشى مۇمكىن. شۇ ۋەجىدىن، ئابدۇلھەق «تۈركىستان ئىسلام پارتىيەسى» دىكى ھەسەن مەخسۇمنىڭ تەشكىلاتى بىلەن ماھىيەتلىك مۇناسىۋىتى باردەك كۆرۈنىدىغان — گەرچە مۇشۇ مەسىلىمۇ

ئىختىلاپلىق بولسىمۇ — بىردىنبىر يادرو لۇق ئەزادۇر. «تۈركىستان ئىسلام پارتىيەسى» نىڭ كۆپىنچە رەھبەرلىرى ۋە زىربىستانغا كېلىشتىن بۇرۇن تالىبان بىلەن كۆپرەك ئالاقە قىلغانىدى. بۇ بەلكىم مەزكۇر تەشكىلاتنىڭ ئەلقائىدە ۋە ۋەزىربىستاندىكى پاكىستان تالىبانلىرى بىلەن بولغان يېقىن ئىتتىپاقداشلىقىغا تۈرتكە بولغان بولۇشى مۇمكىن.

بۇ تەشكىلات ھەققىدە دائىم قەلەم تەۋرىتىپ تۇرىدىغان «تېرورلۇق» تەھلىلچىسى جېكوب زېن (Jacob Zenn) مۇنداق دەپ كۆرسەتتى: «تۈركىستان ئىسلام پارتىيەسى» نىڭ دەسلەپكى تەرەققىيات باسقۇچىدا، «ئىسلام ئاۋازى» نىڭ تۈركۈملەپ ۋىدىيو ئىشلەپچىقارغانلىقىنى نەزەردە تۇتقاندا، ئۇنى «تەشۋىقات تارمىقىغا ئىگە قوراللىق تەشكىلات» دېگەندىن كۆرە، «قوراللىق كۈچكە ئىگە تەشۋىقات ئاپپاراتى» دېگەن تۈزۈك (61). مەن بۇ مەزگىلدە «تۈركىستان ئىسلام پارتىيەسى» نىڭ ھەتتا قوراللىق كۈچىمۇ يوقلۇقىنى ئىلگىرى سۈرمەن. ئەكسىچە، ئەينى ۋاقىتتىكى ۋەزىربىستاندىكى ئاز ساندىكى ئۇيغۇرلار شىمالدىكى ئەلقائىدە ياكى پاكىستان تالىبانلىرىنىڭ بىرى بىلەن مۇناسىۋىتى بار دۆلەت ھالقىغان بىرىگادادا ئۇرۇش قىلىۋاتقان بولۇشى مۇمكىن بولۇپ، بۇ يەردە ئابدۇلھەككە ھەربىي رەھبەرلىك رولى بېرىلگەندەك قىلاتتى. ھالبۇكى، بۇ مەزگىلدە «تۈركىستان ئىسلام پارتىيەسى» نىڭ ھەقىقىي يادروسى بۇ جەڭچىلەر بولماستىن، بەلكى ئۇنىڭ «ئىسلام ئاۋازى» ئارقىلىق بارغانسېرى زورىيىۋاتقان تاراتقۇ كۈچى ئىدى.

(داۋامى كېيىنكى ساندا)

ئىنگىلىزچىدىن ھېكمەت يار ئىبراھىم تەرجىمىسى

* نەقىل مەنبەلىرى ئۈچۈن ئەسەرنىڭ ئەسلى نۇسخىسىغا قارالغاي.



بىر پارچە تەۋەررۈك كېسەك

گۈلناز تۇرسۇن



بىر پارچە تەۋەررۈك كېسەك

گۈلناز تۇرسۇن

2009 - يىلى دېكابىر ئېيىدا ھەمراجان ئاكىمىزنىڭ ئالمۇتاغا كەلگىنىنى ئاڭلاپ، ئىنىم ئىككىمىز ئۇيغۇر چادىرىغا مەخمۇت ئابدراخمانوفنىڭ سىپىكتاكلغا تەكلىپ قىلغان ئىدۇق. شۇ دەسلەپ ئۇچراشقنىمىزدا ئۇ كىشىگە ۋەتەندىن ئېلىپ كەلگەن بىر پارچە كېسەكنى سوۋغا قىلغان ئىدىم. ئاكىمىزنى قىسقىچە تونۇشتۇرۇپ ئۆتكۈم كەلدى.

ھەمراجان ئاكىمىزنى مىللىتىمىزنىڭ تارىخىغا ۋە مەدەنىيىتىگە قىزىقىدىغان نۇرغۇن كىشىلەر ياخشى تونۇيدۇ دەپ ئويلايمەن. ھەمراجان ئاكا «ئەمىرى - نەرۇت»، «ئىزلىرىمىز»، «ھەمراجان نارۇت» ناملىق تور بەتلەرنى ئېچىپ، كۆپلىگەن يىللاردىن بېرى ئۇيغۇر تىلىنى، تارىخىنى ۋە مەدەنىيىتىنى ئۆگىنىشنى تەشۋىق قىلماقتا. كۆپلىگەن ماتېرىياللارنى توپلاپ كونا يېزىقتىن رۇس تىلىغا تەرجىمە قىلىپ تارقىتىپ، ۋەتەن ئىچى ۋە ئوتتۇرا ئاسىيادىكى ئۇيغۇرلار ئارىسىدا كۆۋرۈكلۈك رول ئويناپ كەلمەكتە. شۇنداقلا 2 - دۇنيا ئۇرۇشىغا قاتناشقان باتۇر ئۇيغۇرلىرىمىز ھەققىدە مەلۇمات توپلاپ، ئىز - دېرەكسىز يوقالغان شۇ بوۋىلىرىمىزنى ئىزدەش ئىشلىرىدا ئاكتىپ كۈچ چىقارماقتا.

ئاكىمىز قازاقىستاننىڭ يەركەنت تەۋەسىدە تۇغۇلۇپ چوڭ بولغان. ئۇ ئوتتۇز سەككىز يىلدىن بۇيان رۇسىيەنىڭ سانت پېتېربۇرگ شەھىرىدە ياشاپ كەلمەكتە. ھەمراجان ئاكا تارىخى ۋە تىنىمىزنىڭ سىرتىدا تۇغۇلۇپ چوڭ بولغان بىر ئۇيغۇر، ئۇنىڭ ئىنساننى سۆيۈندۈرۈپ ھۆرمىتىنى قوزغايدىغىنى، گەرچە ئۇ ئۇيغۇرلۇق تۇيغۇلىرىنى جانلاندىرۇپ، مىللىي روھنى كۈچەيتىدىغان ئانا تىل ۋە مەدەنىيەت مۇھىتى بولمىغان جەمئىيەتتە ياشىغان بولسىمۇ، ھەمراجان ئاكا ئۆز مىللىي كىملىكىنى يوقاتمايلا قالماي باشقىلارغىمۇ ئۆگىتىپ كەلمەكتە. ئۆزىنىڭ ئۇيغۇرنىڭ ئەۋلادى ئىكەنلىكىنى بىلىشىمۇ، «سەن قايسى روھتا ياشايسەن؟» دەپ سورىسا، بۇنىڭغا ئېنىق جاۋاب بېرەلمەي ياشايدىغان كىشىلىرىمىز ئۈچۈن بۇ ھۆرمەتلىك ئاكىمىزنىڭ ئۇيغۇرلۇق روھى ناھايىتى ياخشى ئۈلگە بولالايدۇ. شەخسەن مەن ئۆزۈم ئاكىمىزنىڭ شۇ گۈزەل روھىدىن ئىلھام ئالىمەن، ھەم شۇنداق بولۇشقا ئىنتىلىمەن. ھەمراجان ئاكىمىزنى ئۇيغۇر تارىخى ۋە مەدەنىيىتىنىڭ خەزىنىدارى دەپ تونۇيمەن، ئۇنى ئۇيغۇر مەدەنىيىتىنىڭ ئوتتۇرا ئاسىيادىكى مىراسخورى دېگۈمۈمۇ كېلىدۇ. بىز ئۇيغۇرلاردا «ئالتۇننىڭ قەدرىنى زەرگەر بىلىدۇ» دەيدىغان بىر تەمسىل بار، شۇ سەۋەبتىن ئۆزۈم ئۈچۈنمۇ بىباھا قىممەتلىك بولغان بۇ كېسەكنى ئاكىمىزغا سوۋغات قىلغۇم كەلدى.

2007 - يىلى ياز ئايلىرى، دادام ئىككىمىز ئالمۇتادىن غۇلجىغا قاراپ يولغا چىققان ئىدۇق. دادامنىڭ يىللارچە سېغىنىش، ھىجران ئوتىدا ئارزۇ قىلغان كىندىك قېنى تۆكۈلگەن ئانا ۋە تەن تۇپرىقىغا قىرىق تۆت يىلدىن كېيىنكى تۇنجى قەدەم بېسىشى ئىدى. ۋە تەندىكى كۈنلىرىمىز نەپەس ئالساق ھاۋاسىغا تويماي، ئىچسەك سۈيىگە قانماي، يۇرتىمىز غۇلجىنىڭ گۈزەل مەنزىرىلىرىگە قاراپ تويماي ھاياجانلىق ئىلىكىدە ئاق كۆڭۈل، مېھماندوست قېرىنداشلىرىمىزنىڭ مېھرى - مۇھەببەتلىك تەبەسسۇمىدىن بەخت تۇيغۇسى ئىچىدە ئۇلارنىڭ قىزىقارلىق ھايات سەرگۈزەشتىلىرىنى ھاياجان ۋە ھەيرانلىقتا ئاڭلاش بىلەن ئۆتكەن ئىدى. بۇ زېمىندىكى ھەممە نەرسە بىز ئۈچۈن ئاجايىپ يېقىملىق، تەسۋىرلىگۈسىز گۈزەل ۋە بىباھا تۇيۇلاتتى. ۋە تىنىمىزنىڭ مەركىزى بولغان قۇرۇمچى شەھىرىنى كۆردۈق. ئاندىن يازدىكى ھاۋانىڭ چىدىغۇسىز ئىسسىقلىقىغا قارىماي، قەدىمىي شەھەر تۇرپانغا قاراپ يولغا چىقتۇق. شوپۇر ئۈستام يول بويى دادامغا ۋە تەن ھەققىدە كۆپلىگەن قىزىقارلىق ھېكايىلەرنى سۆزلەپ زېرىكتۈرمىگەن ئىدى. تۇرپان شەھىرىگە كىرگەندە ئۆزۈمنى خۇددى رىۋايەتلەردىكى چۆچەك دۇنياسىغا كەپ قالغاندەك تۇيغۇدا بولدۇم. تۇرپانغا چۈش ۋاقتىغا ئۆلگۈرۈپ كەلدۇق، ئۇ چاغدا بۇ جاي چىدىغۇسىز ئىسسىپ كەتكەن ئىكەن. كوچىدا ئادەملەر بەكمۇ ئاز ئىدى، كەچقۇرۇن ھاۋانىڭ سالىقىنىلىشىشىغا ئەگىشىپ كوچىدىكى كىشىلەر تەدرىجىي كۆپىيىشكە باشلىدى. مەن ھاۋاسى پەۋقۇلئاددە ئىسسىق بولغان بۇ يەرنىڭ يەرلىك كىشىلىرىنى قۇياش نۇرىدا كۆيۈپ قارىداپ كەتتىمكىن دەپ ئويلىغان ئىدىم. ئەكسىچە تۇرپانلىق قېرىنداشلارنىڭ كۆپىنچىسى ئاق يۈزلۈك بولۇپ، ئەلەرنىڭ تولىمۇ قامەتلىك، قىز - چوكانلارنىڭ ناھايىتى گۈزەل، چىرايلىق ئىكەنلىكىگە قاراپ ھەيران قالدۇم. تۇرپان شەھىرىدىن چىقىپ يالقۇن تاغنى بويلاپ، مەن ئۇزۇن يىللاردىن بېرى كۆرۈشنى ئارزۇ قىلىپ كەلگەن مىڭ ئۆينى كۆرگىلى باردۇق. غاردىكى تامغا سىزىلغان رەسىملەرگە زوقلىنىش ئىلىكىدە قاراپ، رەسىمدىكى مۇرەككەپ رەڭلەرنىڭ گۈزەللىكىنى كۆزۈمگە سۈرتۈۋالغۇم كەلگەن ئىدى. ۋاقت بۇ تامدىكى رەسىملەر ئىچىدە توختاپ قالغاندەك تۇيۇلاتتى. شۇنداق ئۆيلەرنى ئارىلاپ كۆرۈپ يۈرگەندە، توساتتىن بىر توسۇقلۇق تۇرغان يەرگە كۆزۈم چۈشتى. يېقىن كېلىپ قارىسام ئۆينىڭ بىر تەرىپى بۇزۇلۇپ، كېسەكلىرى پارچىلىنىپ يەرگە چېچىلىپ كەتكەن ئىكەن. بۇ كېسەكلەر ماڭا بىر ئالتۇن پارچىسىدەك تۇيۇلۇپ كەتكەن ئىدى. بىر پارچىنى ئاۋايلاپ ئېلىپ ياغلىقىمغا ئورنىغىنىمدا پۈتكۈل ۋۇجۇدۇمنى تىترەك باستى. مانا بۇ كېسەك پارچىسى ھازىرقى كۈندە رۇسىيەنىڭ سانت پېتېربۇرگ شەھىرىدە، ھەمراجان ئاكىمىنىڭ خەزىنىسىدە ساقلانماقتا.

بۇ مېنىڭ ۋە تەنگە قىلغان تۇنجى ساياھىتىم ئىدى. گەرچە ئارىدىن كۆپ يىللار ئۆتكەن بولسىمۇ، شۇ قېتىملىق سەپىرىمنىڭ ھەر بىر مىنۇتى تۈنۈگۈنىكىدەك ئېسىمدە. چۈنكى ۋە تەننىڭ قەيىرىگىلا بارسام ئۆزۈمنى يات دىيارغا بارغاندەك ئەمەس، بەلكى ھەقىقىي ئۆز ئۆيۈمگە قايتىپ كەلگەندەك تۇيغۇدا بولغان ئىدىم. كوچىلاردا ئۇچراتقان كىشىلەر ناتونۇش ئەمەس ئىدى، خۇددى ئۇلار بىلەن بىرگە ئويىناپ چوڭ بولغاندەك، ئۇلار بىلەن بۇرۇندىن تونۇشىدىغاندەك يېقىملىق تۇيۇلاتتى. ئۇلارنىڭ خۇش چاقچاق خاراكتېرى ئىنسانغا

ھەقىقىي ئىنسانلىقنى، ئۇيغۇر دېگەن مۇشۇنداق ئاق كۆڭۈل ۋە مېھرىبان بولسۇن دېگەننى چۈشەندۈرۈپ بېرەتتى. مەن ھەقىقىي يەرلىك ئۇيغۇرلارنى كۆردۈم. مەن پەقەتلا چوڭلارنىڭ ھېكايىلىرىدىن تونۇپ بىلگەن، يۈزلىگەن رەسىملەردىن زوقلىنىپ، تەلمۈرۈپ، ھاياتىمدا بىر كۆرسەتمەكەن دەپ ئارزۇ قىلغان ھەقىقىي ئانا ۋەتىنىمنى كۆردۈم. شۇ تاپتا خۇددى ئەسىرلەر بويى تىنچ ئېقىۋاتقان ئۇلۇغ بىر دەرياغا كىچىك بىر بۇلاق سۈيى كېلىپ قوشۇلغاندەك تۇيغۇدا بولدۇم. بۇ ئۇلۇغ دەريا يەنە مەڭگۈ ئاقىدۇ، ئەسىرلەر بويى سۈيى قۇرۇمايدۇ، ئېقىش يۆلىنىشى ئۆزگەرمەيدۇ. ۋەتەن سىرتىدا دۇنياغا كۆز ئاچقان ھەر بىر ئۇيغۇر پەرزەنتى، كىندىك قېنىنىڭ ئۆز ۋەتىنىدە تۆكۈلمىگەنلىكىدىن ئۆكۈنىدۇ. «ئەجدادلىرىمىڭ يىللارچە ياشاپ، ۋەتەن ئۈچۈن دۈشمەن بىلەن جەڭ قىلىپ زەپەر قازانغان، شۇ ئۇلۇغ قەھرىمانلارنىڭ قېنى تۆكۈلگەن ۋەتىنىدە مېنىڭمۇ ياشاش ھەققىم بار ئىدىغۇ» دەيدىغان ئويلار ئىلىكىدە ئۇيغۇرلۇقنى ئىزدەيدۇ، تارىخنى ئۆگىنىدۇ. شۇڭا ئانا ۋەتىنىمىزنى سېغىنىش پىراقى بىزنى ۋەتەن ئۈچۈن جەڭ قىلىشقا ئۈندەيدۇ. بۇ مەندەك ۋەتەن سىرتىدا تۇغۇلۇپ چوڭ بولغان بىر ئۇيغۇر قىزىنىڭ نىداسى، ۋەتەننىڭ ئەركىن بولۇشىنى دۇئالىرىمدا تىلەيمەن. ماڭا ئوخشاش ئارماندا ياشاۋاتقان قېرىنداشلىرىم بىلەن ئۇلۇغ ۋەتىنىمنىڭ مۇستەقىللىق كۈنىنى بىرلىكتە تەبرىكلەشنى ئۈمىد قىلىمەن.



بىر دۆلەت قانداق قۇرۇلسۇن؟

دۆلەت قانداق قۇرۇلدى؟

BBC نىڭ «The Inquiry» بۆلۈمى تەييارلىغان

2017-يىلى 10-ئاينىڭ 1-كۈنى، كاتالونىيەدە مەزكۇر رايوننىڭ ئىسپانىيەدىن ئايرىلىپ مۇستەقىل دۆلەتكە ئايرىلىشى كېرەكلىكى ياكى ئەمەسلىكى توغرىسىدا ئىسپانىيە ھۆكۈمىتى تەرىپىدىن ئېتىراپ قىلىنمىغان رېفېراندۇم (ئومۇمىي خەلقنىڭ ھۆكۈمەت سايلىمىدىن باشقا مۇھىم بىر ئىش ئۈچۈن بېلەت تاشلىشى، ت) تۆتكۈزۈلدى.

ھالبۇكى، بۇ مۇشۇ خىل رايونلارنىڭ تۇنجى قېتىم مۇستەقىللىق تەلەپ قىلىشى ئەمەس.

ئۇنداقتا، بىر رايون رەسمىي دۆلەتكە ئايرىلىشى ئۈچۈن نېمىلەرنى قىلىشى كېرەك؟

تۆت خۇسۇسىيەت

خەلقئارا قانۇن مۇتەخەسسسلرى بىر دۆلەتنىڭ «دۆلەت» ھېسابلىنىشىدا مۇنداق تۆت ئامىل بارلىقىنى ئىلگىرى سۈرۈشۈدۇ: خەلق، تېررىتورىيە، ھۆكۈمەت ۋە ئىگىلىك ھوقۇقلۇق ئاساستا باشقا دۆلەتلەر بىلەن مۇناسىۋەت ئورنىتىش ئىقتىدارى.

گەرچە «خەلق» ئۇقۇمىنىڭ ئېنىقلىمىسى جەھەتتە نۇرغۇن ئىختىلاپلار مەۋجۇت بولسىمۇ، ئەمما بەزىلەر بۇنى «دۆلەت تەۋەلىكى ئېڭىغا ئىگە ۋە مەزكۇر دۆلەت تەۋەلىكىگە ئىشىنىدىغان دائىمىي نوپۇسنى كۆرسىتىدۇ» دەپ تەبىرلىشىدۇ.

لوندون سىياسىي-ئىقتىساد ئىنىستىتۇتىدىكى (LSE) خەلقئارا قانۇن پەنلىرى ئوقۇتقۇچىسى جېمىس ئىرۋىن (James Irving) ئېيتقاندەك، بۇ جەھەتتە «باغلىنىش... ھەقىقىي مەنىدىكى باغلىنىش، يەنى تەۋەلىك ۋە كىملىك تۇيغۇسىنىڭ بار-يوقلۇقى ھەمدە ھەقىقىي ئورتاق مەنپەئەتكە چېتىشلىق باغلىنىش» ئىنتايىن مۇھىم.

يەنە بىر ئاچقۇچلۇق نۇقتا شۇكى، دۆلەتنىڭ چېگرالىرى ئېنىق بېكىتىلگەن زېمىنى ۋە شۇ زېمىنغا قارىتا ئىگىلىك ھوقۇقى بولۇشى كېرەك.

نۇرغۇن مۇتەخەسسسلەر مۇقىم ۋە ئەمەلىي فۇنكسىيەسىنى جارى قىلدۇرالايدىغان ھۆكۈمەتنىمۇ دۆلەتنىڭ دۆلەت ھېسابلىنىشىدىكى ئاچقۇچلۇق ئۆلچەملەرنىڭ بىرى، دەپ قارايدۇ.

شۇ سەۋەبتىن، ئىگىلىك ھوقۇقلۇق دۆلەتلەر (ئۆزى خالىغان رەۋىشتە) قوش تەرەپلىك مۇناسىۋەت ئورنىتىش ئەركىنلىكىگە ئىگە. مەسىلەن، ئىككى دۆلەت ئورتاق مەسىلىنى ھەل قىلىش ئۈچۈن دىپلوماتىك مۇناسىۋەت ئورنىتالايدۇ. ياكى تېخىمۇ كۆپ دۆلەتلەر ئورتاق مەسىلىنى ھەل قىلىش ئۈچۈن ياۋروپا ئىتتىپاقى دېگەندەك دۆلەتلەرئارا تەشكىلاتلارغا ئەزا بولالايدۇ، ۋەياكى كىلىمات ئۆزگىرىش دېگەندەك مەسىلىلەرنى ھەل قىلىش ئۈچۈن، خەلقئارالىق كېلىشىملەرنى ئىمزالايدۇ.

بۇ ئىگىلىك ھوقۇقلۇق دۆلەتنىڭ باشقا ھەرقانداق كۈچ ياكى دۆلەتكە بېقىنمايدىغانلىقىنى ۋە ئۇنىڭغا بويسۇنمايدىغانلىقىنى چۈشىنىشنى ئاساس قىلىدۇ.

ئۇنداقتا، بولغۇسى دۆلەتلەر قانداق قىلغان ھەقىقىي دۆلەتكە ئايلىنالايدۇ؟

ئېتىراپ قىلىنىش

يەككە دۆلەتلەر بىر-بىرىنى ئېتىراپ قىلالايدىغان بولسىمۇ، ئەمما بۇ جەھەتتىكى ئەڭ چوڭ ئېتىراپ بىر دۆلەتنىڭ بىرلەشكەن دۆلەتلەر تەشكىلاتى تەرىپىدىن ئېتىراپ قىلىنىشىدۇر.

بىر دۆلەتنىڭ بىر دۆلەت تەرىپىدىن ئېتىراپ قىلىنىشىنىڭ خەلقئارا قانۇننىڭ كاپالىتىگە ئېرىشىش، دۇنيا بانكىسى ۋە خەلقئارا پۇل فوندى تەشكىلاتىدىن قەرز ئېلىش، چېگرانى كونترول قىلىش ھەمدە دۇنيا ئىقتىسادىي سىستېمىسىغا ۋە باشقا مېخانىزمىلارغا كىرىش قاتارلىق نۇرغۇن پايدىلىرى بار. بۇنىڭدىن سىرت، ئۇلار سودا قانۇنلىرىنىڭ كاپالىتىگە ئېرىشكەنلىكى سەۋەبلىك، سودا كېلىشىمى تۈزۈشى تېخىمۇ ئاسانلىشىدۇ.

ئۇنداقتا، بىر دۆلەت تەرىپىدىن ئېتىراپ قىلىنماي تۇرۇپمۇ، «دۆلەت» بولغىلى بولامدۇ؟

كېلى ئۇنىۋېرسىتېتى خەلقئارا مۇناسىۋەتلەر فاكولتېتىنىڭ ئوقۇتقۇچىسى رېبېكا رىچاردس (Rebecca Richards) بۇ ھەقتە مۇنداق دەيدۇ: «ئەمەلىيەتتە، تۆۋەندىكى تەمسىل بۇنىڭغا ياخشى جاۋاب بولالايدۇ: ئەگەر بىر ھايۋان ئۆردەككە ئوخشاش مېڭىپ، ئۆردەككە ئوخشاش غاقلىدىسا، ئۇنداقتا ئۇ ئۆردەكتۇر. مەلۇم بىر دۆلەت (دۆلەتتە بولۇشقا تېگىشلىك) باشقا شەرتلەرنى ھازىرلىغاندا بولسا (ئۇنىڭ خەلقئارادا ئېتىراپ قىلىنىش - قىلىنماسلىقىدىن قەتئىينەزەر)، بىز يەنىلا ئۇنى دۆلەت دەپ قارايمىز».

سومالىلەند (Somaliland) بۇ جەھەتتىكى تىپىك مىسالدۇر.

ئىلگىرى ئەنگىلىيەنىڭ ھامىيلىقىدىكى دۆلەت بولمىش سومالىلەند، 1960 - يىلى مۇستەقىل بولۇپ تۆت كۈندىن كېيىن، ئىتالىيەگە قاراشلىق سومالىغا قوشۇۋېتىلگەن ۋە 1991 - يىلى سومالى ھۆكۈمىتى غۇلاپ

چۈشكەنگە قەدەر سومالنىڭ بىر قىسمى بولۇپ تۇرغان. سومالى ھۆكۈمىتى غۇلغاندىن كېيىن بولسا، ئۆز ئالدىغا مۇستەقىللىق جاكارلىغانىدى.

«ئۇلار (سوماللىقلار) نىڭ ئىنتايىن كۈچلۈك ھۆكۈمىتى بار. بۇ يەر تىنچ ۋە مۇقىم. بۇ يەردە يەنە كىشىنىڭ ئىشەنگۈسى كەلمىگۈدەك ئىقتىسادىي تەرەققىياتلار قولغا كەلتۈرۈلۈۋاتىدۇ. بۇ يەردە سىز بىر دۆلەتتە كۆرۈشنى خالايدىغان نەرسىلەرنىڭ ھەممىسى بار» دەيدۇ رېپىكا رىچاردس.

لېكىن، سوماللىقلار ھېچكىم تەرىپىدىن ئېتىراپ قىلىنمىغاچقا، بۇ ئۇلارنىڭ ئىشلىرىنى تەسلىشتۈرۈۋەتكەن. «ئۇلارنىڭ بەزى تەرەققىيات ياردىمى ياكى ئىنسانپەرۋەرلىك ياردەملىرىگە — بولۇپمۇ ب د ت دىن كېلىدىغان — ئېرىشىش ئىمكانىيىتى تولىمۇ چەكلىك» دەيدۇ رېپىكا رىچاردس.

قانۇنىي جەھەتتىكى كاپالەتسىزلىك تۈپەيلى، ئۇلارنىڭ خەلقئارالىق بازارغا كىرىشىمۇ بەسىيە مۈشكۈل. بۇنىڭدىن سىرت، سوماللىقلارنىڭ پۇلى ئۆز زېمىنىنىڭ سىرتىدا ئېتىراپ قىلىنمىغاچقا، خەلقئارادا ھېچقانداق قىممىتى يوق.

مىللىي دۆلەت چۈشەنچىسىنىڭ تېگىدە ياتقىنى «ئۆز تەقدىرىنى ئۆزى بەلگىلەش» (self-determination) ئۇقۇمىدۇر.

مەزكۇر ئۇقۇم «ئوكسفورد ئېنگلىزچە لۇغىتى»دە مۇنداق تەبىرلەنگەن: «بىر خەلقنىڭ ئۆزىنىڭ ھۆكۈمەت (ئىدارە قىلىش ۋە قىلىنىش) شەكلىنى تاللاش، دۆلەت سالاھىيىتىنى ئەركىن بەلگىلەش قىلىشى بولۇپ، بىر تۈرلۈك ھوقۇق، دەپ قارىلىدۇ».

بۇ ھوقۇق 1945-يىلى 6-ئايدا بىرلەشكەن دۆلەتلەر تەشكىلاتىنىڭ نىزامنامىسىگە كىرگۈزۈلگەن.

ئۆز تەقدىرىنى ئۆزى بەلگىلەش دەسلەپتە مۇستەملىكە ئاستىدا ياشايدىغان خەلقلەرنىڭ مۇستەقىللىقىنى قولغا كەلتۈرۈش، ياكى ئىلگىرىكى مۇستەملىكىچى دۆلەت ياكى باشقا دۆلەتلەر بىلەن مەلۇم شەكىلدە ئالاقە ئورنىتىشىنى تاللاش يولى دەپ قارالغانىدى.

«نۇرغۇن كىشىلەر بۇنى ياخشى ئىش دەپ قارايدۇ. ئەمما، بۇ (يەنى) <ئۆز تەقدىرىنى ئۆزى بەلگىلەش> نىڭ زادى نېمىدىن دېرەك بېرىدىغانلىقى ھەققىدە ھېچقانچە پىكىر بىردەكلىكى يوق» دەيدۇ دوكتور ئىرۋىن.

ئۆز تەقدىرىنى ئۆزى بەلگىلەش پىرىنسىپى مۇستەملىكە قىلىنغان زېمىننىڭ خەلقىنىڭ ئۆز دۆلىتىنى قۇرۇشنى خالىسا، شۇنداق قىلىشقا ھەقلىق ئىكەنلىكىدىن دېرەك بېرىدۇ.

دۇنيا خەلقىنىڭ ئۈچتىن بىرى ئۆز سىياسىي سالاھىيىتىنىڭ ئۆزگەرتىلىشىگە شاھىت بولدى. 1945-يىلى ب د ت دا ئاران 51 دۆلەت بار بولغان بولسا، ھازىر بۇ سان 193 كە چىقتى.

لېكىن، بۇ ئىشنىڭ زىددىيەتلىك بىر تەرىپى بار.

كۆپلىگەن خەلقئارا قانۇن مۇتەخەسسسلرى مۇستەملىكە زېمىن مۇستەقىللىققە ئېرىشكەندىن كېيىن، تېخىمۇ ئىچكىرىلەپ بۆلۈنۈشكە ياكى چېگرانى ئۆزگەرتىشكە بولمايدىغانلىقىنى ئىلگىرى سۈرۈشۈدۇ. لېكىن، بۇ «ئۆز تەقدىرىنى ئۆزى بەلگىلەش» ئىدىيەسىگە زىت.

«>چېگرانى ئۆزگەرتكىلى بولماسلىق» (يەنى مەۋجۇت زېمىن پۈتۈنلۈكىگە دەخلى - تەرۇز قىلماسلىق) بىلەن <كىشىلەرنىڭ ئۆز كېلەچىكىنى ئۆزى بەلگىلەش ھوقۇقى بولۇشى كېرەك> لىكىدىن ئىبارەت بۇ ئىككى پىرىنسىپنى قانداق ياراشتۇرۇش كېرەك؟» دەيدۇ لوندون سىياسىي - ئىقتىساد ئىنستىتۇتىنىڭ شەرقىي جەنۇبى ياۋروپا سىياسىتى جەھەتتىكى ئالىي دەرىجىلىك تەتقىقاتچىسى جېمىس كېر - لىندسىي (James Ker - Lindsay).

ئاپتونومىيە

بۇنى ياراشتۇرۇش چارىسى «ئۆزى مۇستەقىل بولۇپ چىقىشىنى خالايدىغان دۆلەتنىڭ تېررىتورىيەسى ئىچىدە ياشايدىغان كىشىلەرگە نىسبەتەن، <ئۆز تەقدىرىنى ئۆزى بەلگىلەش> ئۇلارغا ئاپتونومىيە ھوقۇقى بەرسىمۇ، ئۇلارنىڭ مۇستەقىل بولۇشىغا يول قويمايدۇ» دېيىشتىن ئىبارەتتۇر. كوسوۋو مەسلىسىدە دەل ئاشۇنداق ئەھۋال يۈز بەرگەندى.

1992 - يىلى 1 - ئايدا، يۇگوسلاۋىيە پارچىلانغاندا، ئالتە جۇمھۇرىيەت ئۇنىڭ ئورنىنى ئالغان بولۇپ، شۇلاردىن بىرى سېربىيە ئىدى.

كوسوۋو سېربىيەنىڭ چېگراسى ئىچىدىكى بىر ئۆلكە بولسىمۇ، ئەمما ئۇ يەردە خېلىلا يۇقىرى دەرىجىلىك ئاپتونومىيەدىن بەھرىمەن بولىدىغان، سېربىلاردىن پەرقلىق مىللەت (ئالبانلار) ياشايتتى. شۇ ۋەجىدىن، كوسوۋونىڭ مۇستەقىل بولۇشى سېربىيەنىڭ چېگراسىنى ئۆزگەرتىپ، زېمىن پۈتۈنلۈكى پىرىنسىپىغا خىلاپلىق قىلغانلىق بولاتتى.

«خەلقئارالىق جەمئىيەتنىڭ دەسلەپكى ئىنكاسى <كوسوۋو ئىچكى قىسمىدا (يەنى سېربىيەدىن ئايرىلمىغان ئاساستا) ئۆز تەقدىرىنى ئۆزى بەلگىلەش ھوقۇقىغا ئىگە بولۇشى كېرەك. چۈنكى، ئۇ سېربىيەنىڭ بىر ئۆلكىسى بولغاچقا، باشقا ئىتتىپاقداش جۇمھۇرىيەتلەرگە ئوخشاش مۇستەقىل بولۇش ھوقۇقىغا ئىگە ئەمەس» دېيىشتىن ئىبارەت بولغانىدى. نەتىجىدە، كوسوۋوللىقلار تىنچ ئۇسۇلدا مۇستەقىللىققە ئېرىشەلمەيدىغانلىقىنى ھېس قىلغاچقا، (قوراللىق) قوزغىلاڭ كۆتۈردى» دەيدۇ دوكتور كېر - لىندسىي. كوسوۋوللىقلار بىلەن سېربىيە دائىرىلىرى ئارىسىدىكى قوراللىق توقۇنۇش 1999 - يىلى شىمالىي ئاتلانتىك ئەھدى تەشكىلاتىنىڭ ھەربىي مۇداخىلىسى بىلەن ئاياغلاشتى.

ئاندىن، 2008 - يىلىغا كەلگەندە، كوسوۋو ئۆز ئالدىغا مۇستەقىللىق جاكارلىدى.

سېربىيە بۇ قىلمىشنى ئىناۋەتسىز دەپ قاراپ، ب د ت نىڭ خەلقئارالىق قانۇنىي ئىختىلاپلار توغرىسىدا ھۆكۈم چىقىرىدىغان سوتىغا، يەنى «خەلقئارا جىنايىتى ئىشلار سوتى» غا ئەرز سۇندى.

«ئۇلارنىڭ ئالدىغا تاشلانغىنى <كوسوۋونىڭ مۇستەقىللىق جاكارى ئومۇمىي خەلقئارا قانۇنلارغا خىلاپمۇ - يوق؟> دېگەن سوئال ئىدى. دەرۋەقە، سوت مەھكىمىسىمۇ <خەلقئارا قانۇندا مەلۇم بىر زېمىن (دىكى خەلق) مۇستەقىللىق جاكارلىسا بولمايدۇ> دەيدىغان بەلگىلىمە يوق، دېدى» دەيدۇ دوكتور كېر - لىندسېي.

ھالبۇكى، بۇ قانداقتۇر قانۇنىي ئۇقۇم مەسىلىسى بولۇشتىن بەكرەك، كوسوۋونىڭ دۆلەتلىك سالاھىيىتىنىڭ ئېتىراپ قىلىنىشى - قىلىنماسلىق مەسىلىسى ئىدى.

«ب د ت غا ئەزا دۆلەتلەرنىڭ تەڭدىن تولىسى كوسوۋونى ئېتىراپ قىلغان بولسىمۇ، لېكىن ب د ت بىر تەشكىلات سۈپىتىدە ئۇنى ئۇنى ئىگىلىك ھوقۇقلۇق دۆلەت دەپ ئېتىراپ قىلمىغاچقا، ئۇنىڭ ئىگىلىك ھوقۇقلۇق دۆلەت ئىكەنلىكى تا ھازىرغىچە ئېتىراپ قىلىنماي كەلدى» دەيدۇ ئۇ يەنە.

بۇ خىل قىسمەن ئېتىراپ كوسوۋونىڭ «دۆلەت» سۈپىتىدە دۇنيا بانكىسىدىن ۋە خەلقئارا پۇل فوندىدىن قەرز ئېلىش، شۇنداقلا خەلقئارالىق ئولىمپىك كومىتېتىغا ئەزا بولۇش قاتارلىق بەزى «ئىمتىيازلار» غا نائىل بولۇشىغا ئىمكانىيەت ياراتتى.

كۈچلۈك قوللىغۇچىلار

ئامېرىكا كېلېۋېلاندى شىتاتلىق ئۇنىۋېرسىتېتىدا خەلقئارا قانۇندىن دەرس بېرىدىغان پروفېسسور مىلېنا ستېرىيو (Milena Sterio) شۇنداق دەيدۇ: «ئەگەر باشقىلارنىڭ، جۈملىدىن كۈچلۈك دۆلەتلەرنىڭ قوللىشى بولمىسا، مەلۇم بىر خەلقنىڭ مۇستەقىل بولۇپ، دۆلەت قۇرغانلىقىنى جاكارلىيالىشى ئىمكانسىز».

ئۇنداقتا، قانداق قىلغاندا كۈچلۈك دۆلەتلەرنىڭ قوللىشىنى قولغا كەلتۈرگىلى بولىدۇ؟

شەرقىي تىمور تاكى 1960 - يىللىرى ھىندونېزىيەنىڭ تاجاۋۇزىغا ئۇچرىغانغا قەدەر، پورتۇگالىيەنىڭ مۇستەملىكىسى ئىدى.

ئەمما، ھىندونېزىيە سوغۇقچىلىق ئۇرۇشى مەزگىلىدە ئامېرىكانىڭ مۇھىم ئىتتىپاقداشلىرىدىن بىرى بولغاچقا، ئەينى چاغدا شەرقىي تىمورلۇقلارنىڭ مۇستەقىللىق مۇجادىلىسى ھېچقانچە قوللاشقا ئېرىشەلمىگەنىدى.

1990 - يىللاردا سوغۇقچىلىق ئۇرۇشى ئاياغلاشقاندىن كېيىن، خەلقئارا جەمئىيەت دىققەت نەزىرىنى قايتىدىن شەرقىي تىمورغا ئاغدۇردى. ھالبۇكى، بۇ چاغدا (سوۋېت ئىتتىپاقى باشچىلىقىدىكى) كوممۇنىزم

لاگېرى غۇلاپ چۈشكەچكە ، غەرب دۆلەتلىرىنىڭ ھىندونېزىيەدىن ئىبارەت بۇ «ئىتتىپاقداش» قا ئېھتىياجى قالمىغانىدى .

«ماھىيىتىدىن ئېلىپ ئېيتقاندا ، شەرقىي تىمورىدىكى كىشىلىك ھوقۇق دەپسەندىچىلىكلىرى (ئۆزلىرىنى <كىشىلىك ھوقۇقنىڭ ھامىيىسى> دەيدىغان) غەرب ئەللىرىنى تەڭسىلىقتا قويغانىدى . شۇڭا ئۇلار كەينىگە چېكىنىپ ، <ئى شەرقىي تىمور خەلقى ، ئەمدى كېچىكتۈرۈلگەن ئۆز تەقدىرىنى ئۆزى بەلگىلەش ھوقۇقىغا ئىشقا سالساڭلار بولىدۇ> دېيىشتى» دەيدۇ پروفېسسور ستېرىيو .

1999 - يىلى شەرقىي تىمورلۇقلار مۇستەقىللىق ئۈچۈن بېلەت تاشلاشتى ۋە 2002 - يىلى مۇستەقىللىققە ئېرىشتى .

لېكىن ، بۇ جەرياندىكى زوراۋان قالايمىقانچىلىقلار سەۋەبلىك ، ب د ت سىياسىي جەھەتتىن ، خەلقئارا تىنچلىق ساقلاش قىسىملىرى ھەربىي جەھەتتىن مۇداخىلە قىلىشقا مەجبۇر بولدى .
ھالبۇكى ، ئىسپانىيەدىكى ئەھۋال بۇنىڭدىن بەكلا پەرقلىق .

گەرچە مەۋجۇت خەلقئارالىق قانۇن پىرىنسىپلىرىغا بىنائەن ، كاتالونىيەلىكلەرنىڭ ئۆز تەقدىرىنى ئۆزى بەلگىلەش ھوقۇقى بار بولسىمۇ ، ئەمما نۇرغۇن قانۇنشۇناسلار ئىسپانىيەنىڭ زېمىن پۈتۈنلۈكىنى قوغداش ھوقۇقىغا ئىگە ئىكەنلىكى سەۋەبلىك ، كاتالونىيەلىكلەرنىڭ مۇستەقىللىق ئەمەس ، پەقەت ئاپتونومىيەلا تەلەپ قىلالايدىغانلىقىنى ئىلگىرى سۈرۈشمەكتە .

«ئىشنىڭ قىزىقارلىق تەرىپى شۇكى ، ئىسپانىيە كوسوۋونىڭ مۇستەقىللىقىنى ئېتىراپ قىلمىغان غەرب دېموكراتىك دۆلەتلىرىنىڭ بىرىدۇر . چۈنكى ، ئۇلار مۇستەقىللىق ئۈچۈن بۇ خىل ئۆلگە تىكلەنگەن تەقدىردە ، كاتالونىيەنىڭ ئىسپانىيەنىڭ زېمىن پۈتۈنلۈكىگە تەھدىت سېلىشىدىن قورقۇدۇ» دەيدۇ پروفېسسور ستېرىيو .

گەرچە كۇردلارنىڭ ئەھۋالى بەكلا پەرقلىق بولسىمۇ ، ئەمما ئۇلارمۇ چوڭ دۆلەتلەرنىڭ قوللىماسلىقىدىن ئىبارەت مەسىلىگە دۇچ كېلىدۇ .

ئىگىلىزچىدىن ھېكمەت يار ئىبراھىم تەرجىمىسى

مەنبە:

<https://www.bbc.com/news/world-40803430>

پەرزەنتىڭىزنىڭ ئەقلى ئىقتىدارىنى ئۆستۈرۈشكە

پايدىلىق تەۋسىيەلەر

ئەلىسا سولتېر

پەرزەنتىڭىزنىڭ ئەقلى ئىقتىدارىنى ئۆستۈرۈشكە پايدىلىق تەۋسىيەلەر

ئەلسا سولتېر

شۇنسى تەبئىيىكى، ئاتا-ئانىلار پەرزەنتىنىڭ تەپەككۈر يۈرگۈزۈش ۋە (يېڭى شەيئەلەرنى) ئۆگىنىش ئىقتىدارىنى كۈچەيتىشىگە تۈرتكە بولىدىغان مۇھىت يارىتىشنى ئويلايدۇ. تەتقىقاتلار ئاتا-ئانىلارنىڭ پەرزەنتلىرىنىڭ زېھنى قابىلىيىتىگە ناھايىتى كۈچلۈك تەسىر قىلالايدىغانلىقىنى كۆرسەتمەكتە. ئۆي مۇھىتى بالىلارنىڭ يوشۇرۇن كۈچىنى قېزىشتا ئاچقۇچلۇق رول ئوينىيالايدۇ.

ئاتا-ئانىلارنىڭ مېھرى-شەپقىتى بالىلارنىڭ زېھنى قابىلىيىتىنىڭ كۈچىيىشىگە تۈرتكە بولىدۇ (بايلېر ۋە شېپېر، 1964). بۇنىڭ ھەيران قالدۇرغۇچى يېرى يوق، ئەلۋەتتە. ئۆزلىرىنى بىخەتەر ھېس قىلغان ۋە (ئاتا-ئانىسى تەرىپىدىن) ياخشى كۆرۈلگىنىگە قەتئىي ئىشىنىدىغان بالىلار (مېھرى-مۇھەببەتكە قانمىغان بالىلاردەك) ھەرۋاقىت ئاساسىي ھېسسىي ئېھتىياجلىرىنى قاندۇرۇشنىڭ كويىدا يۈرمىگەچكە، ئەتراپىدىكى شەيئەلەرنى تېخىمۇ بەك بايقىيالايدۇ ۋە ئاسانلا يېڭى شەيئەلەرنى ئۆگىنىشكە زېھنى مەركەزلەشتۈرەلەيدۇ.

ئاتا-ئانىلارنىڭ بالا باشقۇرۇش مېتودىمۇ بالىلارنىڭ زېھنى قابىلىيىتىگە تەسىر كۆرسىتىدۇ. مۇستەبىتلەرچە بالا باشقۇرۇش مېتودى ۋە جازالار زېھنى قابىلىيەتنىڭ يېتىلىشىگە توسقۇنلۇق قىلىدۇ (باۋمرىند، 1971). يەنە بىر تەرەپتىن، ئاتا-ئانىلار ئۆزلىرى يولغا قويغان چەكلەش تەدبىرلىرىنىڭ سەۋەبىنى چۈشەندۈرۈش ئارقىلىق، بالىلارنىڭ مەنتىقىسىنى غىدىقلايدىغان باشقۇرۇش مېتودىنى قوللانسا، بالىلارنىڭ تەپەككۈر قىلىش قابىلىيىتى ئاشىدۇ (رادىن، 1970).

«ماختاش بالىلارنى ئۆگىنىشكە قىزىقتۇرۇش ۋە ئۆز قابىلىيىتىگە ئىشىنىشكە ئۈندەشتە كۆڭۈلدىكىدەك مېتودتۇر» دېگەن كۆز قاراش كىشىلەر ئارىسىدا ئومۇملاشقان. ھالبۇكى، بەزى ماختاش شەكىللىرىنىڭ كۈتۈلگەننىڭ دەل ئەكسىچە نەتىجە بېرىپ، باشقىلارنىڭ ئېتىراپىغا زىيادە باغلىنىپ قېلىشقا ۋە ئۆزىگە بولغان ئىشەنچنىڭ تۆۋەنلىشىگە سەۋەب بولۇشى كىشىنى ھەيران قالدۇرىدۇ. ماختاش بالىنىڭ جاسارىتىنى سۇندۇرغۇچى ئامىل بولۇپ قېلىشى، ھەتتا بالا تەرىپىدىن (ئاتا-ئانىلارنىڭ) مەلۇم بىر ئىشنى قىلغۇزۇش جەھەتتىكى (تىزگىنلەش ئۇرۇنۇشى دەپ قارىلىشى مۇمكىن) ھەتتە ۋە دېرىسكول، 1988). بالىنىڭ ئىپادىسىگە قارىتا، (بۇنى ھەجەپ ياخشى قىپسەن، دېگەندەك) قولغا كەلتۈرۈلگەن نەتىجىنىڭ قىممىتىگە باھا بېرىشنىڭ ئورنىغا، ئۇنى رىغبەتلەندۈرىدىغان، نەتىجىگە ئەمەس، بەلكى جەريانغا ۋە بالىنىڭ تۇيغۇلىرىغا بەكرەك كۆڭۈل بۆلىدىغان ئاتا-ئانىلار بالىلىرىغا تېخىمۇ كۆپ ياردەم بېرەلەيدۇ. بالىنىڭ ئىپادىسىگە قارىتا، (ياخشى ياكى يامان دېگەندەك) قولغا كەلتۈرۈلگەن نەتىجىگە مۇناسىۋەتلىك

باھالارنى ئۆز ئىچىگە ئالمايدىغان قايتۇرما ئىنكاسلار بالالارنىڭ ئۆزلىرىدىكى ئىلگىرىلەشلەرنى كۆرۈپ يېتىشىگە ئىمكانىيەت يارىتىدۇ ۋە بالالارنىڭ بىر - بىرىگە سېلىشتۇرۇلۇشىنىڭ ئالدىنى ئالىدۇ.

بالا يېڭى بىر ئىش قىلغاندا، مەسىلەن مەلۇم تۈردىكى قۇراشتۇرۇش ئويۇنىنى تاماملىغاندا، «غەلبە قىلدىڭ!»، «چوقۇم ئۆزۈڭدىن پەخىرلىنىۋاتسەنغۇ دەيمەن!»، «بۇ ھازىرغا قەدەر سەن تاماملىغان ئەڭ قىيىن قۇراشتۇرۇش ئويۇنى ئىدى» دېگەندەك باھالارنى بەرسىڭىز بولىدۇ. پەرزەنتىڭىز ئۆزى سىزغان بىر پارچە مەنزىرە رەسىمىنى پەخىرلىنىش ئىلكىدە سىزگە كۆرسەتكىنىدە، رەسىم (يەنى نېمىلەرنى سىزغانلىقى، نېمىشقا سىزغانلىقى دېگەندەكلەر) توغرىسىدا چۈشەنچە بېرىشنى تەلەپ قىلىپ، ئاندىن ئۇنىڭ سۆزلىرىنى زەن قويۇپ ئاڭلىسىڭىز، ئۇ رەسىمدە ئىشلەتكەن پەرقلىق رەڭلەرنى بايقىۋالغانلىقىڭىزنى ئېيتسىڭىز، ياكى رەسىمنىڭ سىزگە قانداق تۇيغۇ بەرگەنلىكىنى ئېيتسىڭىزمۇ بولىدۇ (مەسىلەن، «بۇ رەسىم ماڭا پىزغىرىم ياز كۈنلىرىنى ئەسلەتتى» دېگەندەك). بالالار ئۆز ئۇتۇقلىرىنىڭ بايقىلىشىغا ۋە ئېتىراپ قىلىنىشىغا موھتاج، ئەمما ئۇلارنىڭ قىلغان ئىشنىڭ «نەتىجىسى»گە قارىتا ھۆكۈم پىچىشنىڭ ئۇلارغا ھېچبىر پايدىسى يوق.

ئۆيدە غىدىقلىغۇچى ماتېرىياللارنىڭ بولۇشى زېھنىي قابىلىيەتنىڭ كۈچىيىشىگە تۈرتكە بولىدىغان يەنە بىر ئامىلدۇر. غىدىقلىغۇچى ئۆي مۇھىتىدا ياشىغان بالالارنىڭ زېھنىي قابىلىيەت سىناقلىرىدا غىدىقلاش كەمچىل مۇھىتتا ياشىغان بالالاردىن يۇقىرى نومۇر ئالغانلىقى بايقالغان (برەدلىي ۋە كالدۇپل، 1976).

كىچىك بالالار يېڭى ماھارەتلەرنى ئۆگىنىش جەريانىدا ئوڭۇشسىزلىققا ئۇچراپلا تۇرىدۇ. بىرەر شەيئىنى ھەقىقىي مەنىدە ئۆگىنەلەش ۋە تەپەككۈر قابىلىيەتنىڭ كۈچىيىشى ئۈچۈن، بالالار ئۆزلىرىدىكى بۇ خىل مەغلۇبىيەت تۇيغۇسىنى يەڭمىسە بولمايدۇ. مەغلۇبىيەتتىن بەكرەك، ئۇتۇقنى كۆرسىتىپ بېرەلەيدىغان مۇھىت بەرپا قىلىش ئارقىلىق، بالالارنىڭ ئۈمىدسىزلىنىپ كېتىشىنىڭ ئالدىنى ئالغىلى بولىدۇ. مەسىلەن، پەرزەنتىڭىز پېچىنە پىشۇرۇشىڭىزغا ياردەملەشكەندە، كېرەكلىك خۇرۇچلارنى ئاسان ئۆرۈلۈپ كەتمەيدىغان قاچىلارغا قويسىڭىز بولىدۇ. ئايىغىنىڭ بوغۇقچىنى ئۆزى چىگىشىنى ئۆگىنىۋاتقان بالالار دەسلەپتە نورمالدىكىدىن ئۇزۇنراق بوغۇقچقا موھتاج بولىدۇ. بالا ئۆزىگە نىسبەتەن تولىمۇ قىيىن بولغان بىر ئىشنى قىلىشقا ئۇرۇنسا ئۇنىڭغا ياردەم قولىنى سۇنۇشنىڭ، قىلماقچى بولغان ئىشنى ئاسانلاشتۇرۇپ بېرىشنىڭ ياكى ئۇنى تېخىمۇ رېئال بىر ئىشقا باشلاپ قويۇشنىڭ پايدىسى بار.

بۇ مەزگىلدە، ھەرقانداق تەدبىر قوللىنىلىشىدىن قەتئىينەزەر، مۇكەممەل ۋە قابىلىيەتلىك ئادەم بولۇشقا تىرىشقان بالانىڭ بىر تالاي خاتالىقلارنى سادىر قىلىشىدىن ياكى توسالغۇلارغا ئۇچراپ، ئۈمىدسىزلىنىپ كېتىشىدىن ساقلانغىلى بولمايدۇ. ئىلگىرىمۇ ئېيتىپ ئۆتكىنىمىزدەك، ئوڭۇشسىزلىققا ئۇچراپ، ئۈمىدسىزلىنىپ كەتكەن بالالارنىڭ يىغلاش ياكى ئاچچىقلىنىش ئارقىلىق ئىچىنى بوشتىۋېلىش جەھەتتە ئاتا - ئانىلارنىڭ سەبىر قىلىشىغا ۋە چۈشىنىشىگە ئېھتىياجى بار. گاھدا بالالارنىڭ روياپقا چىقارماقچى بولغان ئىشنى قىلالىشى ئۈچۈن ئاشۇ خىل ئىپادىلەش (ئىچىنى بوشتىۋېلىش) پۇرسىتىگە ئېھتىياجى بار.

(بۇنداق چاغلاردا) بالىلارنىڭ يىغلىشىنى توسۇشنىڭ ئانچە كۆپ پايدىسى يوق. چۈنكى، بالا بۇ ۋاقىتتا قاتتىق ئۈمىدسىزلەنگەن بولغاچقا، ئاشۇ ھېسسىياتىنى ئىپادىلەشكە موھتاجدۇر.

ئۈمىدسىزلىك ۋە مەغلۇبىيەت تۇيغۇسى بالىلارنى ئىچىدە جۇغلنىۋەرسە، ئۆزىگە بولغان ئىشەنچنىڭ تۆۋەنلىشىگە، ياكى بىر نەرسە ئۆگىنىۋاتقاندا توغرا تەپەككۈر قىلالماسلىققا يول ئېچىشى مۇمكىن. تۆۋەندىكى مىسالدا، ئۈچ ياشلىق بىر ئوغۇل بالىنىڭ يېڭى نەرسىلەرنى ئۆگىنىشكە بولغان ئىستەكسىزلىكى سۆزلەنگەن. بالىنىڭ بۇ خىل ئىستەكسىزلىكى شۇنىڭدىن ئىلگىرى مەغلۇبىيەت بىلەن نەتىجىلەنگەن ئۆگىنىش ئۇرۇنۇشلىرىدا باشتىن كەچۈرگەن (سەلبىي) تۇيغۇلىرىدىن مەنبەلەنگەندى. دادىسى بۇ بالىنىڭ ئاشۇ خىل تۇيغۇلىرىنى يېڭىشىگە قانداق ياردەم قىلىدىغانلىقى ھەققىدە مۇنداق دەيدۇ:

ئوغلۇم تۈگمىلىك كۆڭلىكىنى ئۆزى كىيەلمىگەنلىكىنى ئېيتىپ، يىغلاشقا باشلىدى. كۆڭلەمنى كىيىشكە ئۇرۇنۇپ باقماستىن، بېشىنىڭ ئۈستىدە تۇتۇپ تۇرغانلىقىنى كۆردۈم - دە، كۆڭلەمنى كىيەلەيدىغانلىقىغا ئىشەنچىم بولغاچقا، ياردەم قىلىشقا ئالدىرىماستىن، ئۆزىنى سىناپ بېقىشقا ئۈندىدىم. 15 مىنۇت توختىماي يىغلىغاندىن كېيىن، ھېچقانچە قىيىنلىق بولمىدى. بۇنىڭدىن ئۆزۈم قالىتىم پەخىرلىنىپ كەتكەندى. بۇ يېڭى «ھۈنرى» نى كۆرسىتىش ۋە قايتا سىناپ كۆرۈش ئۈچۈن، كۆڭلىكىنى تەكرار - تەكرار سېلىپ - كىيىشكە باشلىدى.

كۆپىنچە ھاللاردا، ئۆگىنىش مۇشكۈلاتلىرىنىڭ يىلتىزىدا، بالىلار دۇچ كەلگەن، ئەمما ئىپادىلەشتىن ۋە تەھلىل قىلىشتىن ئاجىز كەلگەن، ئادەمنى قايىمۇقتۇرىدىغان ۋە بىئارام قىلىدىغان تەجرىبىلەر ياتىدۇ (ۋېيسگەلس، 1987). پەۋقۇلئاددە ئەھۋاللاردا، بەزى بالىلار تولمۇ ئېغىر سوزۇلما بېسىمغا دۇچ كەلگەن ۋە بۇ خىل (پاسسىپ) تۇيغۇلار شۇ قەدەر جۇغلنىپ كەتكەنكى، ئۇلار دىققەتنى مەركەزلەشتۈرۈش ۋە زېھنى كۈچ تەلەپ قىلىدىغان ئەھۋاللارغا قىزىقىش ئىقتىدارىنى يوقاتقان. ئۇلارنىڭ پۈتۈن دىققىتى ئۆز تۇيغۇلىرىغا مەركەزلىشىپ قالغاچقا، شۇنىڭدىن باشقىغا زېھىن ئاجرىتالماس بولۇپ قالغان. «دىققەتنى مەركەزلەشتۈرۈش توسقۇنلۇقى» دەپ ئىسىم قويۇلغان بۇ مەسىلىگە دۇچ كەلگەن بالىلارغا ھېس - تۇيغۇلىرىنى ئىپادىلىشىگە رۇخسەت قىلىنغان پىسخىك داۋالاش ئۇسۇلى ئارقىلىق ياردەم قىلغىلى بولىدۇ (ئوكلاندىر، 1978).

بارلىق بىئارامچىلىقلىرىنى ئوچۇق ئىپادىلىشىگە رۇخسەت قىلىنغان بالىلار مۇكەممەل ئۆگىنىش ۋە تەپەككۈر قىلىش قابىلىيىتىگە ئىگە بولۇپ، ئۇلار بۇ قابىلىيىتى ئارقىلىق باشقىلارنى ھاڭ - تاڭ قالدۇرالايدۇ. پىسخىك داۋالاشلارنى (بۇ بالىلارنىڭ ئۆزىگە ھېسداشلىق قىلىدىغان ئاڭلىغۇچىغا ئۆز ھېسسىياتلىرىنى ئىپادىلەۋېلىشىنىمۇ ئۆز ئىچىگە ئالىدۇ) تاماملىغان بالىلارغا قارىتىلغان ئىز قوغلاپ تەكشۈرۈشتە، ئۇلارنىڭ دىققىتىنى ناھايىتى ياخشى مەركەزلەشتۈرەلەيدىغان بولغانلىقى ۋە بەزى ساھەلەردە تولمۇ قالىتىم

نەتىجىلەرنى قولغا كەلتۈرگەنلىكى بايقالغان. پىسخىك داۋالاشنى يېڭى باشلىغان، ئەمما تېخى تاماملىمىغان بالىلارغا سېلىشتۇرغاندا، (داۋالاشنى تاماملاپ بولغان) بۇ بالىلارنىڭ ھەم كۆپ قىرلىق، ھەم ئاكادېمىك ۋە ئىجتىمائىي قابىلىيەتلىرىنىڭ تېخىمۇ مۇكەممەل ئىكەنلىكى ئىسپاتلانغان (ئېمپىرسون، 1989). بىئارامچىلىق سەۋەبلىك پىسخىكىسى بۇزۇلمىغان بالىلارنىڭ مېڭىسى ۋە بەدىنى ئۆز فۇنكسىيەسىنى ئەڭ يۇقىرى چەكتە جارى قىلدۇرالايدۇ. ھامان بىر كۈنى «نورمال» ياكى «ئوتتۇراھال»لىق توغرىسىدىكى كۆز قاراشلىرىمىزنى ئۆزگەرتىشكە مەجبۇر بولىمىز، چۈنكى ھەرقانداق بالا بۈگۈن «قالتىس» دېيىلىۋاتقان سەۋىيەگە يەتكۈدەك يوشۇرۇن كۈچكە ئىگىدۇر.

خۇلاسە كالىم، زېھنىي قابىلىيەتنىڭ ئەڭ ياخشى تەرەققىي قىلىشىغا كاپالەتلىك قىلىش ئۈچۈن، بالا تۇغۇلغاندىن تارتىپ، ئائىلىدە تۆۋەندىكى خىلمۇخىل ئامىللار ھازىرلانغان بولۇشى كېرەك: مېھرى-شەپقەتكە تولغان ۋە ھە دېگەندە بالىنى جازالىمايدىغان ئائىلە مۇھىتى؛ بالىلاردىكى ئىلگىرىلەشلەرگە نەتىجىنىلا ئەمەس، جەرياننى نەزەردە تۇتقان ھالدا باھا بېرىش ۋە ئېتىراپ قىلىش؛ مۇۋاپىق غىدىقلىغۇچى؛ بالىنىڭ يىغلىشىغا ۋە ئاچچىقلىنىشىغا يول قويۇلغان مۇھىت.

ھېلىھەم بالىڭىز ئۈچۈن ئەڭ ياخشى مۇھىت بەرپا قىلالىمىغان تەقدىردىمۇ، جىددىيلىشىپ كەتمەڭ. چۈنكى، پايدىلىق ئۆزگىرىشلەرنى ۋۇجۇدقا چىقىرىش ئۈچۈن ھېچقاچان كېچىككەن ھېسابلانمايسىز. ئىنساننىڭ مېڭىسى پەۋقۇلئاددە ئېلاستىكىلىققا ئىگە ۋە چىداملىقتۇر. بالىلار دەسلەپكى مەزگىلدە باشتىن كەچۈرگەن بىئارامچىلىق ۋە غىدىقلىغۇچى كەملىكىدىن مەنبەلەنگەن مەسىلىلەرنى (يۇقىرىدا بايان قىلىنغان تەدبىرلەر ئارقىلىق) يېڭىپ كېتەلەيدۇ.

ئەلسا سولتېر يازغان «بالىڭىزغا قۇلاق سېلىڭ» ناملىق ئەسەردىن ئۆتكۈر ئالماس تەرجىمىسى

Debt

T

خىتاينىڭ «بىر بەلباغ بىر يول قۇرۇلۇشى»
ۋە قەرز سىياسىتى

ختاينىڭ «بىر بەلباغ بىر يول قۇرۇلۇشى» ۋە قەرز سىياسىتى

«دىپلومات» ژۇرنىلىدىكى مېرسى كۋونىڭ «AidData» مالىيە تەتقىقات مەركىزىنىڭ مۇدىرى
بىرەد پاركىس بىلەن ئۆتكۈزگەن سۆھبىتى

«AidData» نىڭ يېقىنقى مەزگىلدىكى «بىر بەلباغ، بىر يول» دەۋرىدىكى خىتاينىڭ چەتئەللەرگە
بەرگەن قەرزى توغرىسىدىكى دوكلاتىدىكى ئۈچ ئاساسلىق نۇقتا قايسىلار؟

بىرىنچىدىن، «بىر بەلباغ، بىر يول» تەشەببۇسى ئېلان قىلىنغاندىن بۇيان، خىتاينىڭ چىقىمى
ئامېرىكانىڭكىدىن 2:1 نىسبەتتە ئېشىپ كەتتى. ئەمما، بۇ باشقا دۆلەتلەرگە بېرىلگەن ياردەم سەۋەبلىك
ئەمەس، بەلكى قەرز سەۋەبلىك بولدى. خىتاينىڭ باشقىلارغا بەرگەن قەرز ئۇلارغا بېرىلگەن (ئاتالمىش)
ياردەمنىڭ 31 ھەسسىسىگە توغرا كېلىدۇ. بۇ قەرزلەرنىڭ كۆپىنچىسى سودا ئۆسۈم نىسبىتىدە ياكى شۇنىڭغا
يېقىن (يەنى ئىنتايىن يۇقىرى) نىسبەتتە بېرىلمەكتە.

ئىككىنچىدىن، بىز [قەرز ئالغۇچى] ھۆكۈمەتلەرنىڭ ئوتتۇرىچە ھېساب بىلەن ئۆز دۆلەت ئىچى
ئىشلەپچىقىرىش ئومۇمىي قىممىتىنىڭ (GDP) 5.8 پىرسەنتىگە تەڭ كېلىدىغان، خىتايدا بولغان ئەمەلىي ۋە
يوشۇرۇن قەرزلىرىنى تۆۋەنلىتىپ دوكلات قىلىۋاتقانلىقىنى بايقىدۇق.

ئۈچىنچىدىن، «بىر بەلباغ، بىر يول» غا ئىشتىراك قىلغان دۆلەتلەردە «سېتىۋالغۇچىنىڭ
پۇشايىمىنى» (buyer's remorse) ئالامەتلىرى كۈنسېرى كۈچەيمەكتە. «بىر بەلباغ، بىر يول» ئۇل
مۇئەسسەسە تۈرىنىڭ 35 پىرسەنتى چىرىكلىك سەتچىلىكى، ئىشچىلارنىڭ ھەق - ھوقۇقلىرىنى دەپسەندە
قىلىش، مۇھىت بۇزغۇنچىلىقى ۋە ئاممىۋى نارازىلىق قاتارلىق ئاساسلىق ئىجرائات مەسلىھىتىگە دۇچ كەلدى
ۋە شۇ سەۋەبلىك تۈرلەرنىڭ توختىتىلىشى ۋە ئەمەلدىن قالدۇرۇلۇشى ئەھۋاللىرى كۈنسېرى كۈچىيىۋاتىدۇ.

ئوتتۇرا ۋە تۆۋەن كىرىملىك دۆلەتلەر خىتايدا زادى قانچىلىك قەرزدار؟ بېيجىڭ (بۇ دۆلەتلەرنىڭ)
قەرز قايتۇرالماسلىق خەۋپىنى قانداق تىزگىنلەيدۇ؟

ختاينىڭ قەرز يۈكى ئىلگىرىكى مۆلچەرلەردىكىدىنمۇ خېلى بەكلا ئېغىر. ھازىر ئوتتۇرا، تۆۋەن كىرىملىك 42 دۆلەتنىڭ خىتايغا بولغان ھۆكۈمەت قەرزى ئۆز GDP سىنىڭ ئون پىرسەنتىدىن ئېشىپ كەتتى.

ختايدىكى دۆلەت ئىگىلىكىدىكى قەرز بەرگۈچى (بانكا)لەر (قەرزدارلارنىڭ) قەرز قايتۇرالماسلىق خەۋپىنى تىزگىنلەش ئۈچۈن تېخىمۇ كۈچلۈك كاپالەت تەدبىرلىرىنى يولغا قويماقتا. 2000 - يىللارنىڭ بېشىدا، خىتاينىڭ چەتئەلدىكى قەرز مەبلەغىنىڭ تەخمىنەن ئوتتۇز پىرسەنتى رەنە بۇيۇم، ئۈچىنچى تەرەپ قايتۇرۇش كاپالىتى ياكى كىرىمات سۇغۇرتىسىغا تايىناتتى. «بىر بەلباغ، بىر يول» تەشەببۇسى دەۋرىدە بۇ سان شىددەت بىلەن ئېشىپ، ئاتىمىش پىرسەنتكە يېقىنلاشتى.

ختاي ئەڭ ياخشى كۆرىدىغان خەتەرنى تۆۋەنلىتىش قورالى — «رەنە قويۇش» تۇر. خىتاينىڭ دۆلەت ئىگىدارچىلىقىدىكى بانكىلىرى چەتئەلدىكى قەرز ئالغۇچىلارغا بەرگەن ئەڭ كۆپ ئەللىك قېتىملىق قەرزنىڭ قىرغىدا تۈرلۈك مۈلۈكلەر رەنەگە قويۇلغان. لېكىن، «ختاينىڭ دۆلەت ئىگىدارچىلىقىدىكى بانكىلىرى پورت ۋە ئېلېكتر تورى قاتارلىق دەرھال نەق پۇلغا ئايلاندۇرغىلى بولمايدىغان، رېئال مۈلۈكلەرنى رەنەگە ئېلىشقا مايىل. ئۇلار بۇ ئارقىلىق قارشى تەرەپ قەرزنى ۋاقتىدا قايتۇرمىغان ئەھۋالدا بۇ مۈلۈكلەرنى ئۆزىنىڭ قىلىۋالالايدۇ» دېگەن قاراش تاراتقۇلاردا ئېقىپ يۈرگەن ئەپسانىدىن ئىبارەت بولۇپ، ئەمەلىيەتتە خىتايدىكى قەرز بەرگۈچىلەر بۇنىڭدىنمۇ زېرەك. (يۇقىرىدىكى قاراشنىڭ ئەكسىچە) ئۇلار قەرز بەرگەندە، دەرھال پۇلغا ئايلاندۇرۇپ ئېلىپ كەتكىلى بولىدىغان مۈلۈكلەرنى رەنەگە ئېلىشقا مايىل. ئادەتتە، ئۇلار قەرز ئالغۇچىدىن چېگرا سىرتىدىكى، قەرز بەرگۈچى كونترول قىلىدىغان بانكىدىكى ھېساباتىدا ئەڭ تۆۋەن نەق پۇل قالدۇقىنى ساقلاشنى تەلەپ قىلىدۇ. ئەگەر قەرز ئالغۇچى ۋاقتىدا قايتۇرمىسا، خىتاينىڭ دۆلەت ئىگىدارچىلىقىدىكى بانكىلىرى سوتقا ئەرز قىلىپ، ۋاقتى ئۆتۈپ كەتكەن قەرزنى ئېلىپ بېرىشنى ئىلتىماس قىلىمەن دەپ ئاۋارە بولۇپ يۈرمەستىن، قارشى تەرەپنىڭ بانكا ھېساباتىدىكى مەبلەغىنى بىۋاسىتە تۇتۇپ قالالايدۇ.

ختاينىڭ دوكلات قىلىنىمىغان 385 مىليارد دوللار قەرزى توغرىسىدىكى مۆلچەرىڭىزنى شەرھلەپ ئۆتكەن بولسىڭىز.

«بىر بەلباغ، بىر يول» تەشەببۇسى يوشۇرۇن قەرزنىڭ ئېشىشى ۋە ھۆكۈمەت قەرزىنىڭ تۆۋەنلىشى توغرىسىدىكى ھېكايىدۇر. «بىر بەلباغ، بىر يول» تەشەببۇسى باشلىنىشتىن ئىلگىرى، خىتاينىڭ چەتئەللەرگە بەرگەن قەرزلىرىنىڭ كۆپىنچىسى مەركىزىي ھۆكۈمەت ئاپپاراتلىرىغا (يەنى ئىگىلىك ھوقۇقلۇق قەرزدارلارغا) بېرىلگەنىدى. ھالبۇكى، نۆۋەتتە خىتاينىڭ چەتئەللەرگە بەرگەن قەرزلىرىنىڭ يەتمىش پىرسەنتىگە يېقىن قىسمى (چەتئەللەردىكى) دۆلەت كارخانىلىرىغا، دۆلەت ئىلكىدىكى بانكىلارغا، خاس

مۇددىئالىق شىركەتلەرگە، بىرلەشمە كارخانىلارغا ۋە خۇسۇسىي ئىگىلىكتىكى ئورگانلارغا بېرىلمەكتە. كۆپىنچە ئەھۋاللاردا، ئوتتۇرا ۋە تۆۋەن كىرىملىك دۆلەتلەرنىڭ ھۆكۈمەت كىرىم - چىقىم جەدۋىلىدە بۇ قەرزىلەر كۆرسىتىلمەيدۇ. ھالبۇكى، ئۇلارنىڭ كۆپىنچىسى شۇ دۆلەت ھۆكۈمىتىنىڭ يوشۇرۇن ياكى ئوچۇق رەۋىشتىكى قانۇنىي جاۋابكارلىق كاپالىتىدىن مەنپەئەتلەندى ۋە شۇ سەۋەبلىك ھۆكۈمەت قەرزى بىلەن شەخسىي قەرزنىڭ پەرقى خىرەلەشتى.

دوكلاتىمىزدا يەنە 1951 - يىلىدىن تارتىپ ئىگىلىك ھوقۇقلۇق قەرز ئالغۇچىلارنىڭ ئەمەلىي ۋە يوشۇرۇن قەرزلىرىنى ئۆز ئىختىيارى بىلەن سىرتقى ھەقدارلارغا ئاشكارىلاشتىكى ئاساسلىق مېخانىزم بولۇپ كەلگەن دۇنيا بانكىسىنىڭ قەرزدارلارنى دوكلات قىلىش سىستېمىسى (DRS) ئىنچىكە تەتقىق قىلىندى. بىز تۆۋەن كىرىملىك ۋە ئوتتۇراھال كىرىملىك دۆلەتلەرنىڭ ئۆزلىرىنىڭ خىتايغا بولغان قەرزلىرىنى DRS سىستېمىسىغا 385 مىليارد تۆۋەنلىتىپ دوكلات قىلغانلىقىنى بايقىدۇق، چۈنكى نۇرغۇن ئەھۋاللاردا ئۇلار قەرز قايتۇرۇش جاۋابكارلىقىنى ئۆز ئۈستىگە ئالىدىغان ئاساسلىق قەرز ئالغۇچى ئەمەس. ھالبۇكى، بۇ دوكلات قىلىنمىغان قەرزىلەر يەنىلا ھۆكۈمەتنىڭ قەرز قايتۇرۇش مەجبۇرىيىتىگە ۋەكىللىك قىلىدۇ، چۈنكى ئاساسلىق قەرز ئالغۇچى ۋەيران بولسا ياكى قەرزنى ۋاقتىدا قايتۇرالمىسا، قەرز قايتۇرۇش مەجبۇرىيىتى مەركىزىي ھۆكۈمەت ئورگىنىغا يۈكلەنىشى مۇمكىن.

جاكارتا - باندۇڭ يۇقىرى سۈرئەتلىك تۆمۈر يولى (HSR) تۈرى تەرەققىي قىلىۋاتقان دۆلەتلەردىكى تەدبىر بەلگىلىگۈچىلەر ۋە باج تاپشۇرغۇچىلارنىڭ نېمە ئۈچۈن يوشۇرۇن ئاممىۋى قەرز خەۋىپىگە دىققەت قىلىشى كېرەكلىكىنى كۆرسىتىپ بېرىدۇ. ھۆكۈمەت سىرتىدىكى نەق چوت (بالانس) سودىسى ئارقىلىق 5 مىليارد 290 مىليون دوللارلىق بۇ چوڭ تۈرنى مەبلەغ بىلەن تەمىنلەپ، شۇ ئارقىلىق ھۆكۈمەت قەرزىنىڭ يۇقىرى چېكى مەسىلىسىنى ھەل قىلىشنى ئويلىغان ھىندونېزىيە ھۆكۈمىتى ھۆكۈمەت - خۇسۇسىي شېرىكلىك مۇناسىۋىتى (PPP) ئاساسىدا مەزكۇر تۆمۈر يول قۇرۇلۇشىغا مەبلەغ سېلىشنى قارار قىلغانىدى. شۇنىڭ بىلەن، ھىندونېزىيە ۋە خىتاينىڭ دۆلەت ئىگىدارچىلىقىدىكى بىر تۈركۈم شىركەتلەر «PT Kereta Cepat Indonesia China» ناملىق خاس مۇددىئالىق شىركەتنى (SPV) قۇردى ۋە «خىتاي دۆلەتلىك تەرەققىيات بانكىسى» (CDB) مەزكۇر خاس مۇددىئالىق شىركەتكە تۆت مىليارد دوللار قەرز بەردى. قالغان بارلىق تۈر خىراجەتلىرىنى مەزكۇر خاس مۇددىئالىق شىركەتنىڭ خوجايىنلىرى پاي ھوقۇقى ئارقىلىق تۆلىشى كېرەك ئىدى. ھىندونېزىيە پىرىنسىپىنى جوڭگو ھۆكۈمەت مەبلەغىنىڭ بۇ تۈرگە ئىشلىتىلىشىنى چەكلەش توغرىسىدا پەرمان ئىمزالىدى.

لېكىن، بۇ تۈر ئىجرا قىلىنىش جەريانىدا، چىقىم ئەسلى مۆلچەردىكىدىن تەخمىنەن ئىككى مىليارد دوللار ئېشىپ كەتتى. شۇنىڭ بىلەن، 2021 - يىلى 10 - ئايدا، پىرىنسىپنى جوڭگو قارازىنى ئۆزگەرتىپ، ھۆكۈمەتنىڭ مەزكۇر تۈرگە مەبلەغ ئاجرىتىشىغا رۇخسەت بېرىش خۇسۇسىي پەرمان چىقاردى. نۆۋەتتە، ھىندونېزىيە ھۆكۈمىتى 2022 - يىلى دۆلەت خەزىنىسىدىن 286 مىليون 700 مىڭ ئامېرىكا

دوللىرى ئاجرىتىپ، مەزكۇر «PT Kereta Cepat Indonesia China» شىركىتىگە مەبلەغ سېلىشىنى پىلانلاۋاتىدۇ.

جاكارتا - باندۇڭ يۇقىرى سۈرئەتلىك تۆمۈر يول تۈرى يوشۇرۇن ئاممىۋى قەرز خەۋپىنىڭ مۇھىم بىر نۇقتىسىنى كىشىلەرنىڭ سەمگە سالدى: دۆلەت بىلەن خۇسۇسىيەلەر ھەمكارلاشقان ئۇل مۇئەسسەسە تۈرلىرىدە، ساھىبخان دۆلەتنىڭ ھۆكۈمىتى ئادەتتە ئاشكارا بولمىغان، ۋاسىتىلىك، ھەتتا ئىنتايىن خۇپىيانە رەۋىشتە (قەرز ئالغان شىركەتلەرنىڭ) ۋەيران بولۇش (ۋە شۇ سەۋەبلىك قەرزنى قايتۇرالماسلىق) خەۋپىنى ئۈستىگە ئالدى. ھىندونېزىيە دائىرىلىرى ئۆزلىرىنىڭ «PT Kereta Cepat Indonesia China» شىركىتىنىڭ قەرزىگە مەسئۇل بولمايدىغانلىقىنى باج تاپشۇرغۇچىلارغا تەكرار - تەكرار تەكىتلىدى. بۇ سۆز ئىنتايىن تار مەنىدە توغرا. چۈنكى، پىرىزدېنت جوكوۋونىڭ يېقىندا «PT Kereta Cepat Indonesia China» شىركىتىنى دۆلەت مەبلەغى بىلەن تەمىنلەشكە ھوقۇق بېرىش قارارى مەزكۇر شىركەتنىڭ «ختىي دۆلەتلىك تەرەققىيات بانكىسى»غا بولغان قەرزىنى ھىندونېزىيەنىڭ دۆلەت مەبلەغى ئارقىلىق قايتۇرسا بولىدىغانلىقىدىن دېرەك بەرمەيدۇ. ئەمما، پۇلنى خالىغان يەرگە ئىشلەتكىلى بولىدۇ، شۇڭا «PT Kereta Cepat Indonesia China» شىركىتىنىڭ باج تاپشۇرغۇچىلارنىڭ پۇلىدىن (يەنى دۆلەت خەزىنىسىدىن) مەبلەغكە ئېرىشىشى مەزكۇر شىركەتنىڭ قەرز قايتۇرۇش — ھېچبولمىغاندا ئۆز مۈلكىنى نەق پۇلغا ئايلاندۇرۇش — ئىقتىدارىنى ساقلاپ قېلىشىغا تۈرتكە بولىدۇ ۋە شۇ ئارقىلىق تۆمۈر يول تۈرىنىڭ داۋاملىشىشىغا ئىمكانىيەت يارىتىدۇ. ناۋادا تۆمۈر يول تاماملانمىسا ھەمدە يېتەرلىك دەرىجىدىكى خېرىدارلار ئۇنى ئىشلىتىش ئۈچۈن پۇل تۆلەشنى خالىمىسا، مەزكۇر شىركەت ئۆزىنىڭ «ختىي دۆلەتلىك تەرەققىيات بانكىسى»غا بولغان قەرزنى قايتۇرالمىدۇ، شۇڭا ھىندونېزىيە ھۆكۈمىتىنىڭ مەزكۇر شىركەتكە مەبلەغ سېلىش قىلمىشى ئەمەلىيەتتە ۋاسىتىلىك (يوشۇرۇن) ئاممىۋى قەرز شەكلىگە ۋەكىللىك قىلىدۇ. يوشۇرۇن قەرزنى خەزىنىگە كىرگەن ئوغرىغا ئوخشىتىشقا بولىدۇ، ئۇ ھەرگىز ئالدى ئىشىكىنى چېكىپ ئۆزىنىڭ كەلگەنلىكىنى جاكارلىمايدۇ. ئەكسىچە، ئۇ ئارقا ئىشىكتىن غىپىدە كىرىدۇ ۋە بارماق ئىزىنى قالدۇرۇپ قويماسلىققا ئالاھىدە دىققەت قىلىدۇ.

رايون ھالقىغان سىياسىي ۋە ئىقتىسادىي سۇپا بولغان «بىر بەلباغ، بىر يول» تەشەببۇسى خىتايىنىڭ يەر شارىدىكى تەسىرىنى كېڭەيتىشتە قانداق رول ئوينايدۇ؟

خىتايىنىڭ رەقەبىلىرى ۋە تەنقىدچىلىرى «بىر بەلباغ، بىر يول» تەشەببۇسىنىڭ ئىتتىپاق تۈزۈش، ئۆز تەسىرىنى زورايتىش ۋە خەلقئارا كۈچ تەڭپۇڭلۇقىنى قايتىدىن شەكىللەندۈرۈش جەھەتتىكى چوڭ ئىستراتېگىيەنىڭ بىر قىسمى ئىكەنلىكىنى ئىلگىرى سۈرۈشىدۇ. ئەمما، بىز (بۇنىڭدىن سىرت) بېيجىڭنىڭ

چەتئەللەرگە قەرز بېرىش ئارقىلىق، دۆلەت ئىچىدىكى ئىقتىسادىي مەسىلىلەرنى ھەل قىلىۋاتقانلىقىنىمۇ بايقىدۇق.

دۆلەت ئىچىدىكى خىرىسار، بولۇپمۇ تاشقى پېرېۋوتنىڭ تەمىنلەش ئېھتىياجىدىن ئېشىپ كېتىشى، سانائەت سېلىنىمىسى ۋە ئىشلەپچىقىرىش مىقدارىنىڭ زىيادە يۇقىرىلاپ كېتىشى ھەمدە دۆلەت ئىچىدە كەمچىل بولغان تەبىئىي بايلىقلارنىڭ تولۇقلىنىشىغا كاپالەتلىك قىلىش ئېھتىياجى قاتارلىقلار تۈپەيلىدىن، خىتاينىڭ خەلقئارا قەرز بېرىش پروگراممىسى تارىختىكى ئەڭ يۇقىرى سەۋىيەگە يەتتى. بۇنىڭغا قارىتا، خىتاي بازار ئۆسۈم نىسبىتىدە ياكى شۇنىڭغا يېقىن نىسبەتتە، ئامېرىكا دوللىرى ۋە ياۋرو بىلەن ھېسابلىنىدىغان قەرزنىڭ مىقدارىنى ئاشۇردى؛ شۇنداقلا، چەتئەلدىكى قەرز ئالغۇچىلارنىڭ خىتايدىن (پولات - تۆمۈر، سېمونت قاتارلىق) تۈر سېلىنىملىرىنى سېتىۋېلىشنى توختامغا كىرگۈزدى؛ ھەمدە ھەرقايسى دۆلەتلەرنىڭ خىتاينىڭ تەبىئىي بايلىقلارنى ئېكسپورت قىلىشتىن تاپقان پۇللىرى ئارقىلىق قەرز ئېلىشى ۋە قايتۇرۇشىغا يول قويدى.

غەرب ئەللىرى خىتاينىڭ ئۇل مۇئەسسەسە مەبلەغى بىلەن تەمىنلەش جەھەتتىكى «بىرىنچى تالاش» لىق سالاھىيىتىگە قانداق ئىنكاس قايتۇرۇۋاتىدۇ؟

ئۇل مۇئەسسەسە مەبلەغ يۈرۈشتۈرۈش بازىرىدا پات يېقىندا تېخىمۇ كۆپ تالاشلار ۋۇجۇدقا چىقىدۇ، بۇ بەلكىم بىر قىسىم دۆلەتلەرنىڭ «بىر بەلباغ، بىر يول» دىن «مەردانلارچە» چېكىنىپ چىقىشىغا سەۋەب بولۇشى مۇمكىن. ئامېرىكا، ئەنگىلىيە ۋە G7 نىڭ باشقا ئەزالىرى بارغانسېرى «بىر بەلباغ، بىر يول» تەشەببۇسىنىڭ تۆۋەن سۈپەتلىك ئۇل مۇئەسسەسە تاللىشى ئىكەنلىكىنى، ئۆزلىرىنىڭ «تېخىمۇ ياخشى دۇنيانى قايتا قۇرۇش» (B3W) تەشەببۇسىنىڭ بولسا، ئۇل مۇئەسسەسە تۈرلىرىنى سىجىل ۋە ئاشكارا مەبلەغ يۈرۈشتۈرۈش، ياخشى باشقۇرۇش، ئاممىۋى تارماقلار خۇسۇسىي مەبلەغنى سەپەرۋەر قىلىش، يەرلىكلەر بىلەن مەسلىھەتلىشىش ۋە ھەمكارلىق ئورنىتىش، ئىجتىمائىي ۋە تەبىئىي مۇھىت ئاسراشقا قاتتىق رىئايە قىلىش پىرىنسىپىغا ئاساسەن يولغا قويۇشنى ئويلايدىغان دۆلەتلەر ئۈچۈن تېخىمۇ سۈپەتلىك تالاش ئىكەنلىكىنى بارغانسېرى كۈچەپ ئىلگىرى سۈرمەكتە.

ئىنگىلىزچىدىن ئۆتكۈز ئالماس تەرجىمىسى

مەنبە:

<https://thedi diplomat.com/2021/11/chinas-bri-lending-385-billion-in-hidden-debts>



ئەرلەر ساغلاملىقى توغرىسىدا بىلىشىڭىز

كېرەك بولغان نۇقتىلار

ئەرلەر ساغلاملىقى توغرىسىدا زۆرۈر تەۋسىيەلەر

«healthline» تورىنىڭ مۇھەررىرلەر گۇرۇپپىسى تەرىپىدىن تەييارلىنىپ، مېدىتسىنا پەنلىرى دوكتورى گراھام روگېرس تەرىپىدىن تىببىي نۇقتىدىن تەكشۈرۈلگەن

دوختۇرغا كۆرۈنۈشكە ئېرىشمەڭ

ئەرلەر ئاياللارغا سېلىشتۇرغاندا، دوختۇرغا كۆرۈنمەسلىككە ۋە بەدىنىدىكى بىنورمال ئالامەتلەرنى نەزەردىن ساقىت قىلىشقا مايىل كېلىدۇ. ئەمما، بۇ خىل ئېرىنچەكلىكنىڭ سالامەتلىكىنى تەلتۆكۈس كاردىن چىقىرىشىدىن چوقۇم ھەزەر قىلىش كېرەك.

ھەر يىلى چوقۇم سالامەتلىك تەكشۈرتۈپ تۇرۇڭ. دوختۇر بەدەن ئېغىرلىقىڭىز، قان بېسىمىڭىز ۋە قاندىكى خولېستېرېن مىقدارىڭىزنىڭ قايسى سەۋىيەدە ئىكەنلىكىنى ئېيتىپ بېرەلەيدۇ. سېمىزلىك، يۇقىرى قان بېسىم ۋە قاندىكى خولېستېرېن مىقدارىڭىزنىڭ يۇقىرى بولۇشى يۈرەك قان تومۇر كېسەللىرىنى پەيدا قىلىدىغان ئامىللاردىندۇر. دوختۇر سىزگە تۇرمۇش ئادىتىڭىزنى ئۆزگەرتىش، دورا ئىستېمال قىلىش ياكى باشقا داۋالاش ئۇسۇللىرىنى تەۋسىيە قىلىپ، ئېغىرلىقىڭىزنى، قان بېسىمىڭىزنى ۋە قاندىكى خولېستېرېننى كونترول قىلىشىڭىزغا ياردەم بېرىدۇ.

تەبىئىي يېمەكلىكلەرنى يەڭ

ئادەتتە، ئورالغان ۋە پىششىقلاپ ئىشلەنگەن يېمەكلىكلەردە قەنت، تۇز، ساغلام بولمىغان ياغ، سۈنئىي خۇرۇچ ۋە ئىسسىقلىق ئېنېرگىيەسى (كالورىي) كۆپ بولىدۇ. شۇڭا، سۈنئىي يېمەكلىكلەردىن يىراق تۇرۇپ، تۆۋەندىكىلەرنى كۆپ ئىستېمال قىلىشقا تىرىشىڭ:

يېڭى مېۋە ۋە كۆكتاتلار

يىرىك گۈرۈچ ۋە بۇغداي بولكىسى قاتارلىق (ئېزىلمىگەن) پۈتۈن دانلىق مەھسۇلاتلار

پۇرچاقلار ۋە يېشىل يوپۇرماقلىق كۆكتاتلار قاتارلىق مول تاللىق يېمەكلىكلەر

قارا گۆش ۋە ئۆي قۇشلىرى. مەسىلەن، توخۇنىڭ تېرىسىز كۆكرەك گۆشى ۋە ئۇششاق توغرىغان مایسىز كالا گۆشى قاتارلىقلار.

سالمون بېلىقى قاتارلىق بېلىق تۈرىدىكىلەر.

مىدىراپ تۇرۇڭ

يۈرەك كېسىلى ئامېرىكىلىق ئەرلەرنىڭ جېنىغا زامان بولۇۋاتقان ئەڭ ئاساسلىق سەۋەب بولۇپ، قەرەللىك چېنىقىش يۈرەك كېسىلىنىڭ ئالدىنى ئېلىش ۋە يۈرەكنى قۇۋۋەتلەشنىڭ ئەڭ ياخشى ئۇسۇللىرىدىن بىرىدۇر. قەرەللىك چېنىقىش ئۆز نۆۋىتىدە سىزنىڭ ئومۇمىيۈزلۈك جىسمانىي ۋە روھىي ساغلاملىقىڭىزنى ياخشىلاش ۋە ئاسراش رولىغا ئىگە.

ھەر ھەپتىدە كەم دېگەندە 150 مىنۇت ئوتتۇراھال سالماقتا ئوكسىگېنلىق ھەرىكەت ياكى 75 مىنۇت كۈچلۈك سالماقتا ئوكسىگېنلىق ھەرىكەت قىلىشقا تىرىشىڭ. مەسىلەن، ھەر ھەپتىلىك ۋاقىت جەدۋىلىڭىزگە 30 مىنۇتلىقتىن بەش قېتىم ئوكسىگېنلىق مەشىق ئورۇنلاشتۇرۇڭ. ئوكسىگېنلىق ھەرىكەتلەر پىيادە مېڭىش، ئاستا يۈگۈرۈش، ۋاسكېتبول، تېنىس توپ ۋە باشقا تەنھەرىكەت تۈرلىرىنى ئۆز ئىچىگە ئالىدۇ. ھەر ھەپتىدە كەم دېگەندە ئىككى قېتىم مۇسكۇل كۈچلەندۈرۈش مەشىقى قىلىشىمۇ زۆرۈر. مەسىلەن، ئېغىرلىق كۆتۈرۈش، تاغقا يامىشىش قاتارلىقلار مۇسكۇللىرىڭىزنى كۈچەيتىشىڭىزگە تۈرتكە بولىدۇ.

قورساق سېلىۋالماڭ

ئەگەر بەل ئايلىنىڭىز قىرىق دىيۇم (تەخمىنەن بىر مېتىر)دىن ئېشىپ كەتسە، بۇ ئەندىشىلىنەرلىك ئەھۋال دۇر. ئامېرىكا «دۆلەتلىك يۈرەك، ئۆپكە ۋە قان تەتقىقات ئورنى» نىڭ سانلىق مەلۇماتلىرىغا كۆرە، قورساق سېلىۋېلىش سېمىزلىككە مۇناسىۋەتلىك كېسەللەرگە گىرىپتار بولۇش خەۋپىنى ئاشۇرۇۋېتىدىكەن. مەسىلەن، سېمىز ئەرلەرنىڭ 2 - تىپلىق دىئابىت، يۈرەك كېسىلى ۋە سەكتە بولۇپ قېلىش خەۋپى يۇقىرى بولىدىكەن.

كۆپىنچە ئەرلەرگە نىسبەتەن، قورساقتىكى ياغنى ئازايتىشنىڭ ئەڭ ياخشى ئۇسۇلى يېمەكلىكتىكى ئىسسىقلىق ئېنېرگىيەسىنى تۆۋەنلىتىش ۋە چېنىقىش مىقدارىنى ئاشۇرۇشتۇر. دوختۇردىن سىزگە بىخەتەر ۋە ئۈنۈملۈك ئورۇنلاش پىلاننى تۈزۈپ بېرىشنى تەلەپ قىلىڭ.

ۋىتامىن تولۇقلاڭ

كۆپىنچە كىشىلەر تەڭپۇڭ ئوزۇقلىنىش ئارقىلىق كۆڭۈلدىكىدەك ساغلاملىق ئۈچۈن كېرەكلىك ۋىتامىن ۋە مىنېرال ماددىلارغا ئېرىشەلەيدۇ. يېڭى مېۋە، كۆكتات ۋە دانلىق زىرائەتلەرگە ئوخشاش تەركىبىدە ۋىتامىن ۋە مىنېرال ماددىلار مول بولغان ھەر خىل يېمەكلىكلەرنى يېيىش تولىمۇ مۇھىم. بۇ يېمەكلىكلەرنىڭ

كۆپىنچىسى يەنە يۈرەكنى ساغلاملاشتۇرىدىغان تالا ۋە تەبىئىي ئوكسىدلىنىشقا قارشى بىرىكىمىلەر بىلەن تەمىنلەپ، مۇئەييەن كېسەللەرگە گىرىپتار بولۇش خەۋپىنى ئازايتىدۇ.

ھەر كۈنى كۆپ خىل ۋىتامىن ياكى باشقا قوشۇمچە يېمەكلىكلەرنى ئىستېمال قىلىش بەزى كىشىلەر ئۈچۈن تېخىمۇ پايدىلىق بولۇشى مۇمكىن. مەسىلەن، دوختۇرگىز سىزگە تەركىبىدە ئومىگا - 3 ياغ كىسلاتاسى ۋە ۋىتامىن D3 بولغان بېلىق مېيى كاپسۇلىنى ئىشلىتىشنى تەۋسىيە قىلىشى مۇمكىن. كۈندىلىك يېمەكلىك جەدۋىلىڭىزگە كۆپ خىل ۋىتامىن ياكى باشقا قوشۇمچە ماددىلارنى قوشۇشنىڭ بولغۇسى پايدىلىرى ۋە خەتىرى توغرىسىدا دوختۇردىن مەسلىھەت سوراڭ.

ناچار ئادەتلەرنى تاشلاڭ

تاماكى چىكىش سالامەتلىككە زىيان يەتكۈزىدىغان ئەڭ ناچار قىلمىشلارنىڭ بىرى بولۇپ، ھەتتا پاسسىپ تاماكى چىكىش (يەنى تاماكى چەككۈچىلەرنىڭ يېنىدا تۇرۇش)مۇ ئىنتايىن خەتەرلىكتۇر. ئامېرىكا «كېسەللەرنىڭ ئالدىنى ئېلىش ۋە كونترول قىلىش مەركىزى»نىڭ سانلىق مەلۇماتىغا قارىغاندا، ئامېرىكىدا ھەر يىلى تاماكى چەكمەيدىغان 7300 گە يېقىن كىشى تاماكى چىكىشتىن مەنبەلەنگەن ئۆپكە راقى سەۋەبىدىن ئۆلۈپ كېتىدىكەن. تاماكى چىكىش ۋە تاماكى چىكىلگەن مۇھىتتا ياشاش ئاستا خاراكتېرلىك توسۇلۇش خاراكتېرلىك ئۆپكە كېسىلى، ئۆپكە گازلىق ئىششىقى ۋە يۈرەك كېسىلى قاتارلىق باشقا كېسەللەرگە سەۋەب بولىدۇ. شۇنداقلا يەنە سىزنىڭ تۈرلۈك رايون كېسەللىرىگە گىرىپتار بولۇش خەۋپىڭىزنى ئاشۇرۇۋېتىدۇ.

ھاراق ئىچىش، كۆڭۈل ئېچىش خاراكتېرلىك ياكى ئادەت خاراكتېرلىك زەھەرلىك چىكىملىك چىكىشىمۇ سالامەتلىككە زىيان سالىدىغان ئاساسلىق ناچار ئىللەتلەردىندۇر.

بەزى ئەرلەر يەنە مۇسكۇل چوڭايتىش ئۈچۈن ئانابولىتىك سىتېروئىد (مۇسكۇل ۋە سۆڭەكنىڭ ئۆسۈشىنى ئىلگىرى سۈرىدىغان سۈنئىي ھورمون بولۇپ، بەزىدە روھلاندۇرۇش دورىسى سۈپىتىدە قارىلىپ، تەنھەرىكەتچىلەرنىڭ ئىشلىتىشى چەكلىنىدۇ، ت) ئىشلىتىدۇ. ئەمما، بۇ سالامەتلىككە ئېغىر زىيان سېلىشى، كىشىنى پەرزەنت كۆرۈش ئىقتىدارىدىن مەھرۇم قىلىشى، يۈرەك كېسىلى، تېرە كېسەللىرى دېگەندەك كېسەللەرگە دۇچار قىلىشى مۇمكىن.

تېرىڭىزنى قوغداڭ

مېلانوما (قارا پىگمېنت ئۆسمىسى) تېرە رايونىنىڭ بىر خىلى، شۇنداقلا ئەڭ ئەجەبلىك رايونلاردىن بىرىدۇر. ئامېرىكا تېرە كېسەللىرى ئاكادېمىيەسىنىڭ (AAD) دوكلاتىغا قارىغاندا، يېشى ئەللىكتىن ئاشقان

ئەرلەرنىڭ بۇ كېسەلگە گىرىپتار بولۇش خەۋپى يۇقىرى بولىدىكەن. ئاق تەنلىكلەرنىڭ بۇ كېسەلگە گىرىپتار بولۇش نىسبىتى تېخىمۇ يۇقىرى ئىكەن.

مېلانوماغا گىرىپتار بولۇش خەۋپىنى ئازايتىش ئۈچۈن، ئىمكانقەدەر زىيانلىق ئۇلترا بىنەپشە نۇردىن ساقلىنىڭ. سىرتقا چىققاندا:

سايدا تۇرۇشقا دىققەت قىلىڭ.

بەدىنىڭنى كىيىم بىلەن يېپىۋېلىڭ.

مەزى بېزىڭنى تەكشۈرتۈپ تۇرۇڭ

ئامېرىكا راک كېسىلى جەمئىيىتىنىڭ كۆرسىتىشىچە، تېرە راکىدىن كېيىن، مەزى بېزى راکى ئامېرىكىلىق ئەرلەردە ئەڭ كۆپ ئۇچرايدىغان راک ئىكەن. ئەگەر سىز سېيىشتە قىيىنلىقىڭىز، سۈيدۈك ئاغرىتىپ كەلسە ياكى سۈيدۈكۈڭىزدە قان كۆرۈلسە، بۇ مەزى بېزى كېسىلىنىڭ ئالامىتى بولۇشى مۇمكىن. بۇ خىل ئەھۋالدا، دەرھال دوختۇرغا كۆرۈنۈڭ. ئۇلار سىزنىڭ مەزى بېزى راکى بولغان - بولمىغانلىقىڭىزغا دىياگنوز قويۇش ئۈچۈن، قان تەكشۈرۈشى ۋە باشقا بىر قاتار تەكشۈرۈشلەرنى ئېلىپ بېرىشى مۇمكىن.

بەدىنىڭنى بوغماق - تۈز ئۆچەي (Colo - rectal) راکلىرىغا قارىتا تەكشۈرتۈپ تۇرۇڭ

«دۆلەتلىك راک تەتقىقات ئورنى» نىڭ دوكلاتىدا كۆرسىتىلىشىچە، ئامېرىكىدىكى راک كېسەللىكى بىلەن ئۆلۈپ كېتىدىغانلارنىڭ ئىچىدە، ئۆچەي راکى بىلەن ئۆلۈپ كېتىدىغانلارنىڭ سانى ئىككىنچى قاتاردا تۇرىدىكەن. ئەللىك ياشقا كىرگەندىن كېيىن، بوغماق - تۈز ئۆچەي راکلىرىغا قارىتا قەرەللىك بەدەن تەكشۈرتۈش تولىمۇ مۇھىم. دوختۇر بوغماق ئۆچەي ئەينىكى ئارقىلىق بوغماق ئۆچىڭىزدە راک ئۆزگىرىشى بار - يوقلۇقىنى تەكشۈرەلەيدۇ. ئۇلار يەنە ئۆچەيدە مونچاق گۆش ئۆسۈپ قېلىش ئەھۋالى بار - يوقلۇقىنىمۇ تەكشۈرەلەيدۇ. گەرچە بۇ خىل مونچاق گۆشلەر راک ئۆزگىرىشى ھېسابلانمىسىمۇ، ئەمما مۇئەييەن تىپتىكى مونچاق گۆشلەر كەلگۈسىدە راکقا ئۆزگىرىپ كېتىشى مۇمكىن.

ئىنگىلىزچىدىن ھېكمەتپار ئىبراھىم تەرجىمىسى

مەنبە:

<https://www.healthline.com/health/mens-health>



وہ ہمہ

يەنە «ئاپا!!!» دەپ ۋارقىراپ ئويغىنىپ كەتتىم. چۈشلىرىمدە دائىم ئوخشاش بىر قورقۇنۇچ، ئوخشاش بىر قارا بۇلۇت، زەھەرلىك چاپان. شۇنچە كۈچەپ ۋارقىرايمەن. بىر ئورەككە چۈشۈپ كېتىپ، بىراق ئۈنۈم چىقمايدۇ، ئەتراپتا كىشىلەر مېڭىپ يۈرىدۇ - يۇ، لېكىن ۋارقىرىشىمنى ئاڭلىيالمىدۇ.

يىغلايمەن، نالە قىلىمەن، ئۆزۈم ئۈچۈن، بۇ ئېچىنىشلىق قىسمەت ئۈچۈن، يەنە مەندەك، مىليونلىغان خەلقىم ئۈچۈن. يەنە بەزى چۈشلىرىمدە خەلقىمنى كۆرىمەن، چىرايلىق ھويلىسىدا ئەمەس، ئاۋات بازارلاردىمۇ ئەمەس، بەلكى ... جازا لاگېرلىرىدا، ئوچۇق تۈرمىلەردە، يول - يول تىزىلغان ساقچى ماشىنىلىرىدا. ئۇلارنىڭ قولىدا كىشەن، بەدىنى قىزىلغا بويالغان، بويىدىن تورۇسقا ئېسىلغان، نىجىس ئەبلەخلەردىن رەھىم تىلەۋاتقان، ... ئىنسان قېلىپىدىن چىققان، خەقنىڭ ئازابىدىن ھۇزۇر تاپىدىغان ھايۋانلار!!! ئۇلارنىڭ سەت كۈلۈشلىرى، قۇلاقنى يارغۇدەك ئوق ئاۋازلىرى، ئاھ!!! مەن چۈشۈمدىن ئويغىنىپ كېتەي! چۈنكى، يۈرىكىم بۇنىڭغا بەرداشلىق بېرەلمەيدۇ. يەنە بەزىدە، چۈشلىرىمدە، ھەردائىم سېغىنىدىغان يۇرتۇمنى يوقلايمۇ قالمەن. ئۆيگە كىرىمەن - دە، ھەممىسىنىڭ بىر تىزىمى ئىكەنلىكىنى كۆرىمەن.

ئاتا - ئانىم بىر بۇلۇڭدا يىغلاۋاتقان، كۆزۈمگە نەشتەردەك سانجىلىپ ئىككى قىزىل يالماۋۇز قىلىچلىرىنى ئوينىتىۋاتقان. مەن نالەمنى باشلايمەن، مەن نېمىنى خاتا قىلدىم؟ ماڭا بۇ قەدەر دەھشەتنى كۆرسەتكۈدەك؟! ئۆزۈڭلار بەرگەن يول بىلەن ئوقۇشقا چىقتىم، يەنە شۇ يول بىلەن قايتىپ كەلدىم، سىلەرچە بىز خەقنىڭ ئوقۇيمەن دېيىشى گۇناھمۇ؟! دادامنى قۇلدەك ئىشلىتىپ، ئاپامنى مالاي قىلىپ ئېزىپ، «سەن بولساڭمۇ ياخشى ئوقۇغىن، بىزدەك كۈنگە قالما» دېگىنىگە، ئەمدىلىكتە مېنىمۇ بۇ قارا كۆلەڭنىڭ ئىسكەنجىسىگە ئالماقچىمۇ؟! راست، بىزدەك ئۆز دۆلىتى بولمىغان، بولغان ۋاقىتدا خائىنلارغا تولغان، يۇرت - ماكانىنى جان دەپ قوغدىيالمىغان، يۈرىكى دەرد - ئەلەمگە توشقانلارنىڭ، يەنە نېمە ئەتىۋارى بولسۇن... بىز لايىق، ۋەھىمىنىڭ قاپقىنىغا چۈشۈشكە، قويدەك ياۋاش ياشاشقا، گەرچە كۆك بۆرە ئاتالغان بولساقمۇ. ھەي...

كاككۇك تەييارلىغان



ياخشى ئاڭلىغۇچى بولۇشنىڭ ئون يولى

سۇسان كراۋس ۋايتبورن

كۆڭۈلدىكىدەك ئاڭلىغۇچى بولۇشنىڭ ئون چارىسى

سۇسان كراۋس ۋايتبورن

(ئامېرىكا ماسساچۇستېس ئۇنىۋېرسىتېتى پروفېسسورى، پسخولوگىيە دوكتورى، ئامېرىكا كەسپىي پسخولوگىيە ھەيئىتى ئەزاسى)

ئاچقۇچلۇق نۇقتىلار

باشقىلارنىڭ سۆزىنى زەن قويۇپ ئاڭلاش ئۇلۇق ئىجتىمائىي ماھارەتلەردىن بىرى بولۇپ، مەزكۇر ماھارەتنى ياخشىلاش كىشىدىن تەكرار مەشىق قىلىشنى تەلەپ قىلىدۇ.

قارشى تەرەپنىڭ سۆزلىرىنى زەن قويۇپ ئاڭلاش ۋە «ھېس قىلىنغان غەمخورلۇق» ئىجابىي مۇناسىۋەتلەرنى ئىلگىرى سۈرىدىغان ئاكتىپ ئىنكاس ھالقىسىنى (feedback loop) شەكىللەندۈرىدۇ.

زەن قويۇپ ئاڭلاش قارشى تەرەپنىڭ ئېچىلىپ-يېپىلىشىغا تۈرتكە بولۇپ، ئۆزئارا مايىللىقنى ئاشۇرىدۇ.

ئاڭلاشقا ماھىر كىشىلەر بىلەن پاراڭلاشقىنىڭدا، چوقۇم پاراڭدىن ھۇزۇر تاپالايسىز. بۇ كىشىنىڭ سىزگە قاراش ياكى سۆزلىرىڭىزنى قۇۋۋەتلەيدىغان رەۋىشتە ئىنكاس قايتۇرۇش تەرزى سىزگە ئازادلىك بەخش ئەتكەچكە، ئۇنىڭغا ئىچىڭىزدىكى تېخىمۇ كۆپ سىرلارنى ئېيتىپ بېرىش ئېھتىمالىڭىز يۇقىرى بولىدۇ. ئەگەر بۇ كىشى جۆرىڭىز بولسا، ئۇنىڭدىكى بۇ خىل قۇلاق سېلىش ماھارىتى سەۋەبلىك، سىز ئۆزىڭىزدە (ئۇنىڭغا بولغان) ھېسسىي يېقىنلىقنى، ئۇنىڭ سىزنى قوللاپ - قۇۋۋەتلەۋاتقانلىقىنى ۋە چۈشەنگەنلىكىنى ھېس قىلىسىز.

گەرچە سىز كۆڭۈلدىكىدەك ئاڭلىغۇچى بىلەن ئالاقە قىلىشتىن زور خۇشاللىق ھېس قىلىشىڭىزمۇ، ئەمما ئۆز نۆۋىتىدە ئۆزىڭىزنىڭ باشقىلارنىڭ سۆزىگە قۇلاق سېلىش ماھارىتىدىن ئۇنچە رازى بولماسلىقىڭىز؛ كىشىلەرنىڭ، ھەتتا جۆرىڭىزنىڭ سىزنىڭ ئۆز تەلەپلىرىڭىزگە لايىقىدا ئىنكاس قايتۇرمىغانلىقىڭىزدىن ئىچى پۇشۇۋاتقانلىقىنى ھېس قىلغان بولۇشىڭىز؛ سىز كىشىلەر بىلەن تۇنجى كۆرۈشكەندە، سۆھبەتچىلەر باشلىنار - باشلانمايلا مەزىنىنى يوقىتىشى؛ خىزمەتداشلىرىڭىز سىزنى ئىشتىن سىرتقى پائالىيەتلەرگە چىلىماسلىقى (يەنى ئارىغا ئالماسلىقى)؛ ھەتتا، ئۇرۇق - تۇغقانلىرىڭىزمۇ، جەمەت يىغىلىشلىرىدا پاراڭلاشقۇدەك باشقا ئادەم تاپقان ھامان، دەرھال سىزدىن ئۆزىنى ئېلىپ قېچىشى مۇمكىن.

خايفا ئۇنىۋېرسىتېتىدىكى گاي ئىزشاكوۋ (Guy Itzhakov)، روچېستېر ئۇنىۋېرسىتېتىدىكى خارېي رېيس (Harry Reis) ۋە رېيدىڭ ئۇنىۋېرسىتېتىدىكى نېتتا ۋېينستېين (Netta Weinstein) بىرلىشىپ ئېلان قىلغان (2021 - يىلىدىكى) يېڭى ماقالىدە كۆرسىتىلىشىچە، ئۆتكەن نەچچە ئون يىل مابەينىدىكى تەتقىقاتلار «(قارشى تەرەپنىڭ سۆزلىرىگە) قۇلاق سېلىش ئىجتىمائىي ئالاقىنى ئىلگىرى سۈرىدىغان... كىشىلەر ئارىسىدا ھېسسىيات ۋە تونۇش جەھەتتىكى نۇرغۇن ئىجابىي ھاسىلاتلارغا تۈرتكە بولىدىغانلىقى بىلىنگەن مېخانىزمىدۇر» دېگەن قاراشنى قۇۋۋەتلەيدىكەن. ئۇلار بۇ ھەقتە يەنە شۇنداق دەيدۇ: «قۇلاق سېلىش ئۇلۇق ئىجتىمائىي قىلمىش، شۇنداقلا ئىجتىمائىي ئالاقىنىڭ ئەڭ ئاساسلىق ئىپادىلىرىدىن بىرىدۇر». باشقىلار بىلەن ياخشى مۇناسىۋەت بەرپا قىلىشنى نەزەردە تۇتقاندا، (ئىجتىمائىي) قابىلىيىتىڭىزنىڭ ئۇشۇ ئاچقۇچلۇق تەرىپىنى ياخشىلاش، سىز ئۈچۈن مۇھىم ئەھمىيەتكە ئىگە.

باشقىلارنىڭ سۆزلىرىنى زەن قويۇپ ئاڭلاشنىڭ كىشىلىك مۇناسىۋەتتىكى رولى

رېيس بىلەن فىل شاۋېر (1988 - يىلى) ئىجاد قىلغان «يېقىنلىق جەريانى ئەندىزىسى» دە (Intimacy Process Model) باشقىلارنىڭ سۆزلىرىنى زەن قويۇپ ئاڭلاشنىڭ «ھېس قىلىنغان غەمخورلۇق» نى ئىلگىرى سۈرىدىغانلىقى، يەنى سۆھبەت ھەمرايىڭىزغا سىزنىڭ ئۇلارنى چۈشىنىدىغانلىقىڭىزنى، ئۇلارغا كۆڭۈل بۆلىدىغانلىقىڭىزنى ھەمدە ئۇلارنىڭ دۇنياغا ۋە ئۆزىگە بولغان قاراشلىرىنى قۇۋۋەتلەيدىغانلىقىڭىزنى ھېس قىلدۇرىدۇ.

باشقىلارنىڭ سۆزىگە قۇلاق سېلىش ۋە «ھېس قىلىنغان غەمخورلۇق» ئاكتىپ ئىنكاس ھالقىسىنى شەكىللەندۈرىدۇ، بۇ ئۆز نۆۋىتىدە يەنە ھەر خىل ئاكتىپ مۇناسىۋەت ھاسىلاتلىرىنى روياپقا چىقىرىدۇ. سىز ئۆزىڭىزنىڭ قارشى تەرەپنىڭ سۆزلىرىگە قۇلاق سېلىۋاتقانلىقىڭىزنى بىلدۈرۈش ئارقىلىق ئوچۇق - يورۇق، ئىككى تەرەپ بىر - بىرىنى ھۆرمەتلەيدىغان كەيپىيات بەرپا قىلغانلىقىڭىز ئۈچۈن، سۆھبەت ھەمرايىڭىز ئارتۇقچە تەشۋىشلىنىپ، قورۇنۇپ كەتمەيدۇ. شۇنداقلا، سىز (كۆپىنچە ھاللاردا قارشى تەرەپنىڭ گېپىگە قۇلاق سېلىپ، گەپنىڭ بېلىگە تەپەسسىلىك ئارقىلىق) ئۆزىڭىزنىڭ ھۆكۈم چىقىرىشقا ئالدىراپ كەتمەيدىغانلىقىڭىزنى بىلدۈرگەچكە، قارشى تەرەپ خاتا گەپ قىلىپ قويۇشتىنمۇ ئارتۇقچە ئەنسىرەپ كەتمەيدۇ.

«ھېس قىلىنغان غەمخورلۇق» نىڭ تەسىرى نوقۇل ھالدا يېقىن مۇناسىۋەتلەر بىلەنلا چەكلەنمەيدۇ. سىز يېڭى تونۇشقان بىرەيلەن بىلەن پاراڭلىشىش جەريانىدا، ئۇ كىشى بىلەن ئاراڭلاردا (ختاي ۋىروسى ۋاباسى سەۋەبلىك ماسكا تاقاش - تاقىماسلىق، ۋاكسىنا ئۇرغۇزۇش - ئۇرغۇزماسلىق دېگەندەك) مەلۇم بىر مەسىلىدە ئىختىلاپ بارلىقىنى بايقىشىڭىز، ھەتتا قارشى تەرەپنىڭ مەزكۇر مەسىلىدىكى تۈتۈمى سىزنىڭ

خۇيىڭىزنى تۇتقۇزۇشى مۇمكىن. لېكىن، ئەگەر سىز يەنىلا ئۆزىڭىزنى بېسىۋېلىپ، ئۇنىڭ سۆزلىرىنى زەن قويۇپ ئاڭلىسىڭىز، گەرچە ئاراڭلاردىكى پىكىر ئىختىلاپى ئەڭ ئاخىرىغىچە داۋاملاشقان تەقدىردىمۇ، ھەر ئىككىڭلار ئۆزئارا ھۆرمەتنى ھېس قىلىشىڭلار مۇمكىن.

كۆڭۈلدىكىدەك «ئاڭلىغۇچى» لىقنىڭ ئون تۈرلۈك ئىپادىسى

بەلكىم سىز «بۇ گەپلەرغۇ ئورۇنلۇق، ئەمما ياخشى <ئاڭلىغۇچى> لىقنىڭ ئىپادىسى زادى نېمە؟» دېيىشىڭىز مۇمكىن.

ئۆزىڭىزنىڭ سىز ياخشى ئاڭلىغۇچى دەپ قارىغان بىراۋ تەرىپىدىن چۈشىنىلگەن، ئېتىراپ قىلىنغان ۋە كۆڭۈل بۆلۈنگەنلىكىگە دالالەت قىلىدىغان قىلمىشلارنى ئېيتىپ بېرەلەمسىز؟

ئىزىشاكوف ۋە ئۇنىڭ كەسىپداشلىرى بۇ خىل قىلمىشلارنى پەرقلىنىدۇرۇش ئۈچۈن، باشقىلارنىڭ سۆزلىرىنى زەن قويۇپ ئاڭلىغانلىققا ۋە «ھېس قىلىنغان غەمخورلۇق» نىڭ يۇقىرى سەۋىيەسىگە ۋەكىللىك قىلىدىغان 19 تۈرلۈك ئىپادىنى، نوقۇل ھالدا «باشقىلارنىڭ سۆزلىرىنى زەن قويۇپ ئاڭلىغانلىق» نىلا كۆرسىتىدىغان ئون تۈرگە قىسقارتقان.

مەزكۇر ئون تۈرلۈك ئىپادە ئۆز ئىچىدىن يەنە ئاغزاكى ۋە غەيرىي ئاغزاكىدىن ئىبارەت ئىككى تۈرگە بۆلۈنىدىغان بولۇپ، تۆۋەندە بۇلارنىڭ ھەربىرى مىساللىرى بىلەن قوشۇپ تونۇشتۇرۇلىدۇ.

ئاغزاكى ئىپادىلەر: سىزنىڭ قارشى تەرەپنىڭ سۆزىنى چۈشەنگەنلىكىڭىزگە دالالەت قىلىدۇ.

1. ئىنكاس: قارشى تەرەپنىڭ گېپىنى ئاڭقىرىغانلىقىڭىزنى بىلدۈرۈش ئۈچۈن، ئۇنىڭ سۆزلىرىنى (ئۆز پېتى تەكرارلىماستىن) باشقا ئىبارىلەر بىلەن ئىزاھلاڭ.

2. جاۋابى ئېنىق بولمىغان، مۇھاكىمە تەلەپ قىلىدىغان سوئاللارنى سوراڭ: سۆھبەتنىڭ راۋان داۋاملىشىشى ئۈچۈن، جاۋابى «ھەئە» ياكى «ياق» تىنلا ئىبارەت بولمىغان، مۇئەييەن دەرىجىدە مۇھاكىمە تەلەپ قىلىدىغان سوئاللارنى سوراڭ.

3. قۇۋۋەتلىك: قارشى تەرەپنىڭ سۆزىنى قۇۋۋەتلىش ئارقىلىق ئۆزىڭىزنىڭ ئۇنىڭ سۆزىنى ئاڭقىرىدىغانلىقىڭىزنى بىلدۈرۈڭ.

4. گەپ قىستۇرۇش: قارشى تەرەپنى سۆزىنى داۋاملاشتۇرۇشقا ئۈندەش ئۈچۈن، «توغرا، توغرا!»، «مۇنداق دەڭ»، «راست ئېيتتىڭىز» دېگەندەك ئاددىي سۆزلەرنى قىستۇرۇپ تۇرۇڭ.

5. گەپ قىلغۇچىنىڭ ئىسمىنى تىلغا ئېلىش: سۆھبەتتىكى ئوخشىمىغان پەيتلەردە ياكى قارشى تەرەپنىڭ سۆزىنى زەن قويۇپ ئاڭلاۋاتقانلىقىڭىزنى ئىپادىلەپ كىچى بولغىنىڭىزدا، ئۇ كىشىنىڭ ئىسمىنى ئاتاش ئارقىلىق، ئۇنىڭ ئۆزىنى قەدىرلىك ھېس قىلىشىغا ئىمكانىيەت يارىتىش.

غەيرىي ئاغزاكى ئىپادىلەر: سىزنىڭ زەن قويۇۋاتقانلىقىڭىزنى كۆرسىتىدىغان قىلمىشلار.

1. چىراي ئىپادىلىرى: چىرايىڭىزدىن قىزىقىش، ھېسداشلىق ئىپادىلىنىپ تۇرسۇن.

2. باش لىگىشتىش: قارشى تەرەپنىڭ سۆزىگە ماس ھالدا — بولۇپمۇ سۆھبەتنىڭ ھالقىلىق پەيتلىرىدە — پات-پات بېشىڭىزنى لىگىشتىش.

3. بەدەن يۆنىلىشى: زەن قويۇپ ئاڭلاۋاتقانلىقىڭىزنى ئىپادىلەش ئۈچۈن، بەدنىڭىزنى شۇ ئادەم تەرەپكە قارىتىش.

4. كۆزنى ئۆزىمەسلىك: پەرۋاسىزلاشقا ئۇياق-بۇياقلارغا قاراپ يۈرمەستىن، كۆزىڭىز قارشى تەرەپنىڭ كۆزى بىلەن ئۇچرىشىپ تۇرسۇن.

5. سۈكۈت: باشقىلارنىڭ سۆزىنى بۆلۈۋەتمەكچى ياكى جىددىي گەپ قىستۇرۇش ئىستىكىڭىزنى ئىپادىلەش.

باشقىلار بىلەن بولغان ئالاقە جەريانىدا، يۇقىرىقىلارنىڭ قانچىسىنى تەبىئىي رەۋىشتەلا قىلىدىكەنسىز؟ ئۇلارنىڭ بەزىلىرىنى قىلىشنى باشقىلىرىغا قارىغاندا ئاسانداك ھېس قىلىدىڭىزمۇ؟ گەرچە ئاپتور بۇلارنى قىيىنلىق دەرىجىسى بويىچە رەتكە تۇرغۇزىمىغان بولسىمۇ، ئەمما «ئىنكاس قايتۇرۇش ۋە قۇۋۋەتلەش» دېگەندەك تۈرلەرنىڭ باشقا تۈرلەرگە قارىغاندا خېلى زور تىرىشچانلىق تەلەپ قىلىدىغانلىقى ئېنىق.

(بۇنىڭغا سېلىشتۇرغاندا) باش لىگىشتىش ئوڭاي، قارشى تەرەپنىڭ ئىسمىنى ئاتاش تېخىمۇ ئوڭاي. ئەمما، ئۆزىڭىزنىڭ (قارشى تەرەپنىڭ سۆزىگە) زەن قويۇپلا قالماستىن، ئۇلارنى ئاڭقىرىۋاتقانلىقىڭىزنى بىلدۈرۈش ئۈچۈن بىر مەزگىل مەشىق قىلىشقا موھتاج بولۇشىڭىز مۇمكىن.

زەن قويۇپ ئاڭلاش باشقىلار بىلەن بولغان مۇناسىۋەتلىرىڭىزگە قايىسى رەۋىشتە ئىجابىي تەسىر كۆرسىتىدۇ؟

مەزكۇر ئەندىزىدە، تەتقىقات گۇرۇپپىسىدىكىلەر زەن قويۇپ ئاڭلاش بىلەن «ھېس قىلىنىغان غەمخورلۇق» نى باغلاپ تەھلىل قىلىش ئارقىلىق، بۇنىڭ نۇرغۇن ئىجابىي ھاسىلاتلىرىنى بايقىغان. مەزكۇر ھاسىلاتلارنىڭ ئىچىدىكى «بىلىشكە ئالاقىدار ئۆزگىرىشلەر» دېگەن تۈر تېخىمۇ ئوچۇق-يورۇق بولۇش،

پوزىتسىيەنىڭ ئۆزگىرىشى (يۇمشىشى) ۋە قارشى تەرەپتە ياخشى تەسىر قالدۇرۇش مەقسىتىدىكى رول ئېلىش خاھىشىنىڭ پەسىيىشى قاتارلىقلارنى ئۆز ئىچىگە ئالغان. «ھېسسىي ئۆزگىرىشلەر» بولسا، ئۆزىنى قەدىرلەش تۇيغۇسىنىڭ كۈچىيىشى، تېخىمۇ ئاكتىپ كەيپىيات ۋە تېخىمۇ كۈچلۈك بەخت تۇيغۇسى قاتارلىقلارنى ئۆز ئىچىگە ئالغان.

ئاخىرىدا، قىلمىش جەھەتتە، زەن قويۇپ ئاڭلاش بىر قاتار ئىجابىي ئۆزگىرىشلەرگە، جۈملىدىن قارشى تەرەپنىڭ ھەقىقىي يۈرەك سۆزلىرىنى ئېيتىشىغا ۋە ئىككى تەرەپ ئارىسىدا تېخىمۇ كۈچلۈك مايىللىق شەكىللىنىشىگە تۈرتكە بولىدۇ. بۇ خىل ئەھۋالدا (يەنى كۆڭۈلدىكىدەك ئاڭلىغۇچىنى تاپقىنىڭىزدا)، سىز ئۇنىڭ ئاسانلا كۆزىڭىزگە ئىسسىق كۆرۈنۈپ قالىدىغانلىقىنى بايقايسىز.

زەن قويۇپ ئاڭلاش بىلەن «ھېس قىلىنغان غەمخورلۇق» ئارىسىدىكى باغلىنىش ئۇزۇن مۇددەتلىك يېقىن مۇناسىۋەتلەردە تېخىمۇ مۇھىمدۇر. ئىزىشكوف ۋە ئۇنىڭ كەسىپداشلىرىنىڭ قارىشىچە، سىز ۋە جۆرىڭىزنىڭ ئارىسىدا كۈچلۈك ئىجابىي ھېسسىيات رىشتىسى (يەنى مۇھەببەت) بولۇشلا كۇپايە قىلمايدۇ. «گەرچە بۇ (ئائىلە مۇناسىۋىتىدىكى) زۆرۈر تەركىب بولسىمۇ، ئەمما كۆپىنچە ھاللاردا قانائەتلىنەرلىك چارە بولالمايدۇ؛ ئەكسىچە، كىشىلەرنىڭ ئېتىبارغا ئېلىنىش ۋە ئىنكاس قايتۇرۇلۇشىمۇ ئېھتىياجى بار» دەيدۇ ئۇلار.

جۆرىڭىز سىزگە بىر كۈنلۈك خىزمىتىنىڭ تولىمۇ مۇۋەپپەقىيەتلىك تاماملانغانلىقىنى ئېيتىشى، ئەمما سىز زەن قويۇپ ئاڭلاۋاتقانلىقىڭىزنى بىلدۈرۈشنىڭ ئورنىغا، زېرىككەنلىكىڭىزنى ئىپادىلەش ياكى شۇ كۈندىكى كۆڭۈلىڭىز ئىشلىرىنى تەگەپ تۇرۇۋېلىشىڭىز مۇمكىن. تەتقىقاتچىلار بۇ خىل ئاڭلاشقا تاقەت قىلالماسلىقىنىڭ «مۇناسىۋەت ئىزىراپى» (relationship distress) بىلەن مۇناسىۋەتلىك ئىكەنلىكىنى تەكىتلىگەن.

خۇلاسەلىگەندە، مەزكۇر تەتقىقاتچىلارنىڭ سۆزى بويىچە ئېيتقاندا، «ئاڭلاش — پاسسىپ ھالدا ئۇچۇر قوبۇل قىلىش بولماستىن، سۆھبەتلەرنىڭ ئاكتىپ ھەرىكەتلەندۈرگۈچ كۈچىدۇر». يۇقىرىدىكى ئون ئىپادىنى ئەمەلىيىتىڭىزگە تەدبىقلاش ئارقىلىق ئاڭلاش ماھارىتىڭىزنى ئاشۇرسىڭىز، كىشىلىك مۇناسىۋەتلىرىڭىزنى زور دەرىجىدە ياخشىلايالايسىز.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://www.psychologytoday.com/intl/blog/fulfillment-any-age/202112/10-ways-become-great-listener>



سۈپەت ھېدىنىڭ ئۇيغۇر تارىخى ۋە مەدەنىيىتىگە
قوشقان تۆھپىسى ئۈستىدە ئىزدىنىش

زۇلھايات ئۆتكۈر

سۋېن ھېدىننىڭ ئۇيغۇر تارىخى ۋە مەدەنىيىتىگە قوشقان تۆھپىسى ئۈستىدە ئىزدىنىش

زۇلھايات ئۆتكۈر

ئىلاۋە: بۇ ماقالە ئاپتورنىڭ «سەيياھلار ئىزىدىن» ناملىق كىتابىدىن قىسقارتىپ ئېلىندى.

1899- يىلى ئىتالىيە رىمدا ئۆتكۈزۈلگەن 12- نۆۋەتلىك شەرقشۇناسلار ئىلمىي يىغىنىدا ئىلىم دۇنياسىدىكى كىشىلەرنىڭ دىققىتى خۆرنى، كىلپەنتىز، رادلوف ۋە سېنارت قاتارلىق ئالىملارنىڭ شەرقىي تۈركىستاندىن تېپىلغان ماتېرىياللار ھەققىدە سۇنغان دوكلاتلىرىغا مەركەزلىشىپ، ئىلگىرى دۇنياغا ئانچە تونۇشلۇق بولمىغان بۇ زېمىن ۋە بۇ زېمىندىكى ئاشكارىلانمىغان سىرلار كىشىلەرنى ئۆزىگە تارتىدۇ. 1899- يىلىنى شەرقىي تۈركىستان مەدەنىيىتىنى سىستېمىلىق ۋە ئۈنۈملۈك تەتقىق قىلىشنىڭ باشلىنىش نۇقتىسى دەپ ئېيتىشقا بولىدۇ. شۇندىن باشلاپ كېيىنكى 20 يىل ئىچىدە ئوخشىمىغان دۆلەتلەردىن تەشكىللەنگەن ئېكسپىدىتسىيە ئەترەتلىرى بۇ زېمىنغا يۈرۈش قىلىپ، يەر ئاستى دۇنياسىدا بېسىلىپ ياتقان بايلىقلارنى قېزىش سەپىرى ئەۋجىگە چىقىپ شەرقىي تۈركىستان تېمىسىدىكى تەتقىقاتلارمۇ چۇۋالچاق ھالەتتىن تەرتىپلىك ۋە سىستېمىلىق ھالەتكە ئۆتۈشكە باشلايدۇ. قەدىمكى كۈلتۈر ۋە مەدەنىيەت، قەدىمكى يېزىقلار ھەتتا قەدىمكى مۇمىيالار ئوتتۇرىغا چىقىدۇ.¹

بۇلاردىن كېيىن دۇنيانىڭ دىققىتىنى ئوتتۇرا ئاسىياغا جەلپ قىلىشتا ۋە تەتقىقات ئېلىپ بېرىشىغا يول ئېچىشتا سۋېن ھېدىننىڭ رولىغا سەل قاراشقا بولمايدۇ. بۇ ئىزدەنگۈچى ۋە ئېكسپىدىتسىيەچى ئالىم ئوتتۇرا ئاسىيا، جۈملىدىن شەرقىي تۈركىستان زېمىنى ۋە خەلقى ھەققىدىكى تېمىنى ياۋروپا ئىلىم سەھنىلىرىگە ئېلىپ چىقىپ تونۇشتۇرۇشتا ئاۋانگارت رول ئوينىغان بىر شەخس. ئۇ ئىنسانلارنىڭ نەزەرى چۈشمىگەن قەدىمكى مەدەنىيەت ۋە چۆللۈك تېمىلىرىنى ناھايىتى قىزغىن ۋە ئاۋات تېمىلارغا ئايلاندۇرۇپ، بۇ ھەقتىكى ئىختىرا ۋە تەتقىقاتلىرىنى كىتاب، رەسىم ۋە لېكسىيەلەر ئارقىلىق دۇنياغا تاراتتى.

سۋېن ھېدىننىڭ شەرقىي تۈركىستانغا قىلغان سەپىرى ۋە تەكشۈرۈش نەتىجىلىرىنى ئېتنوگرافىيە، ئانتروپولوگىيە ۋە تىلشۇناسلىق نۇقتىسىدىن تەھقىقلەش زۆرۈر دەپ قارايمەن.

«ئۇيغۇرلار» ژۇرنىلىدا قېرىنداشلارغا تىلشۇناسلىق تەتقىقاتى جەھەتتە ئۇيغۇر مەدەنىيىتىگە قوشقان تۆھپىسى ھەققىدە توختىلىپ ئۆتمەكچىمەن.

1. Hannes A. Fellner <<The expeditions to Tocharistan>>, Instrumenta Tocharia, p20

سۋېن ھېدىن بىرىنچى قېتىملىق ئوتتۇرا ئاسىيا سەپىرىدە بايقىغان دەندان ئۆيلۈك (دەندان ئۇلۇغۇق دەپمۇ ئاتىلىدۇ) خارابىسى ۋە يۆتكەن خارابىسىدىن تېپىلغان خوتەن ساك تىلىدىكى يازما يادىكارلىقلارنىڭ سانى بىرقەدەر كۆپ بولۇپ، نۆۋەتتە دۇنيادىكى ساقلىنىشى مۇكەممەل ۋە تارىخى قىممىتى بىرقەدەر يۇقىرى ۋەسىقىلەر ھېسابلىنىدۇ.

قەدىمكى خوتەن ساك تىلىدا يېزىلغان ئەسەر، ۋەسىقىلەرنىڭ كۆپ قىسمى بۇددا نوملىرىدىن ئىبارەت بولۇپ، ئاساسەن ئىلگىرى سىتەين ۋە پائۇل پېللىئوت تۇمشۇق رايونىدىن تاپقان ئەڭ قەدىمكى بۇددا دەستۇرلىرى بولۇپ، ئەڭ مەشھۇرلىرىدىن «ساڭكاتاسۇترا»، «سۇترا»، «ۋاھلا كىرىتى» قاتارلىقلار بار. سۋېن ھېدىن ۋە سىتەينلەر دەندان ئۆيلۈك، مازارتاغ ۋە دومكو رايونلىرىدىن بايقىغان خوتەن ساك يېزىقىدا يېزىلغان ھۆججەتلەرنىڭ ئىچىدە يەنە دىندىن خالىي ۋەسىقىلەرمۇ بولۇپ، ئىجتىمائىي، ئىقتىسادىي مەزمۇندىكى ھۆججەتلەر، ھېسابات دەپتىرى، توختامنامە، پادىشاھ يارلىقى قاتارلىق كۆپ تەرەپلىمە مەزمۇنلارنى ئۆز ئىچىگە ئالىدۇ.² بۇ خىل ۋەسىقىلەر قەدىمكى خوتەن ئېلىنىڭ سىياسىي، مەمۇرىي باشقۇرۇش، باج، يىپەكچىلىك، سودا، ھەربىي ۋە ئىقتىسادى جەھەتلەردە قولغا كەلتۈرگەن نەتىجىلىرىنى مۇئەييەنلەشتۈرۈشتە شۇنداقلا ئۇدۇن خانلىقىنىڭ يەرلىك قانۇن - تۈزۈملىرىنى يورۇتۇشتا مۇھىم رول ئوينايدۇ.

سۋېن ھېدىن بايقىغان يازما يادىكارلىقلارنىڭ كۆپ قىسمى تىرانسكىرىپسىيەسى ۋە تەرجىمىسى تەييارلىنىپ كاتالوگلىرى نەشر قىلىندى ۋە «خوتەن تېكىستلىرى» دەپ ئاتىلىپ ھازىر دۇنيادا ئالتە چوڭ ئارخىبتا ساقلىنىۋاتىدۇ:

بىرىنچى ئارخىب، سۋېن ھېدىن ئارخىبى. ئارخىبتا جەمئىي 43 دانە ياغاچ تارشا پۈتۈك بولۇپ، مىلادىيە 767 - يىلىغا ئائىت ، خوتەنلىك ۋاسراسامغا ئىسىملىك كىشىنىڭ باج ھۆججىتى ۋە يىل دەۋرى مىلادىيە 773 - يىلىغا ئائىت بولغان بۇداسامغا ئىسىملىك كىشىنىڭ قەرز ھۆججىتى ۋە ئۇنىڭ ئايالىنىڭ بىر پارچە ئەرزنامىسى قاتارلىق ۋەسىقىلەر بار.

ئىككىنچى ئارخىب، روسىيە ئارخىبى. ئارخىبتىكى يازمىلارنىڭ يىل دەۋرى 770 - 791 - يىلىغىچە بولۇپ، دەندان ئۆيلۈكتىن تېپىلغان بۇ يازمىلار خوتەنلىك ئەمەلدار سىداكاغا مەنسۇبتۇر.

ئۈچىنچى ئارخىب، بۈيۈك بىرىتانىيا كۈتۈپخانىسى. ئارخىبتا 18 پارچە قەغەزگە يېزىلغان قوليازما ۋە ئىككى پارچە ياغاچ تارشا پۈتۈك «ھېدىن كولىپكسىيونى» نامىدا ساقلىنىۋاتىدۇ. ماتېرىياللارنىڭ يىل دەۋرى 798 - 802 - يىلىغىچە بولۇپ، بىرگامدارادا ياشىغان خوتەنلىك ئەمەلدار سۇدارجام ۋە سامدارغا تەۋە.

²مىراس ژۇرنىلى 2001 - يىللىق 3 - سان 11 - بەت تەلئەت ئوبۇلقاسىم، «ئۇدۇن ساك يېزىقى ۋە ئۇنىڭدا يېزىلغان ۋەسىقىلەر»

بىرگادارانىڭ ئورنى ھازىرقى خوتەندىكى دامىكۇ يېزىسى تەۋەسىدۇر. تۆتىنچى ئارخىب، ئالبېرت ستەين خوتەن مازارتاغدىن بايقىغان يازمىلار بولۇپ، 9- ئەسىرنىڭ بېشىدىكى تىبەت ھۆكۈمرانلىقىدىكى خوتەن دەۋرىگە ئائىت ھۆججەتلەردۇر. بۇلارنىڭ بىر قىسمى نەشرگە تەييارلاندى، بىر قىسمى تېخى تەييارلىق باسقۇچىدا. بەشىنچى ئارخىب، خوتەندىكى خادالىق بۇددا موناستىرىدىن تېپىلغان يازما يادىكارلىقلار بولۇپ، بىر قىسمى ھېدىن كولىپكسىيونىدا، بىر قىسمى مالوۋ كولىپكسىيونىدا ۋە بىر قىسمى خارىدىن كولىپكسىيونىدا ساقلانماقتا.

تۆۋەندە سۆپىن ھېدىن بايقىغان ھۆججەتلەردىن بىر ئۆرنەك كۆرسىتىپ ئۆتمەكچىمەن:

Archive3/1.2(Hedin 20 - a) Order on Evacuation ناملىق ئارخىبتىكى سۇدراجامنىڭ خوتەن پادىشاھىدىن تاپشۇرۇۋالغان يارلىقى بولۇپ، خوتەن ساك تىلىدا يېزىلغان. خوتەن پادىشاھى تارىم ئويمانلىقىنىڭ جەنۇبىنى ئىدارە قىلىشقا مەسئۇل بولغان ھەربىي قوماندانى تىبەت مىللىتىدىن بولغان بىلون لابىزېردىن ئاڭلىغىنىنى بۇيرۇق قىلىپ پۇقرالارغا شۇنداق يازىدۇكى، كوماندىر قەشقەردىن كەلگەن بىر ئۇچۇرنى تاپشۇرۇۋالغان بولۇپ، ئۇچۇردا ئۇيغۇر ئارمىيەسىنىڭ ئۇدۇنغا قاراپ يولغا چىققانلىقى ھەققىدىكى مەزمۇن بار ئىدى. لېكىن ئارمىيەنىڭ چوڭ - كىچىكلىكى ياكى يولغا چىققان ۋاقتى خاتىرىلەنمىگەن. بۇ جىددىي ئەھۋالغا قارىتا پادىشاھ بارلىق كىشىلەرنى ۋە چارۋا ماللارنى فېما قورغىنىغا كۆچۈرۈپ پاناھلىنىپ ھۇجۇمدىن مۇداپىئە كۆرۈشكە يارلىق چۈشۈرىدۇ. پادىشاھ بۇ يارلىقنى 802 - يىلى 8 - ئاينىڭ 20 - كۈنى يازغان بولۇپ، سۇدراجام يارلىقنى 21 - كۈنى تاپشۇرۇۋالغان.

يارلىقنىڭ ترانسكرىپسىيەسى:

سۆپىن ھېدىن بايقىغان خوتەن ۋەسىقىلىرىنىڭ ئىچىدە يەنە يىپەك رەختىنىڭ ئۇزۇنلۇقى ۋە چوڭلۇقى ئۆلچەملىرىگە ئائىت مەلۇماتلار بولۇپ، بۇ تېكىستلەر بىزنى ئەينى ۋاقىتتا 7 - 8 - ئەسىرلەردە خوتەندە يىپەك ئىشلەپچىقىرىلىدىغانلىقى ۋە يىپەكلەرنىڭ خىتاي ھەربىي گارنىزونىغا باج - سېلىق تاپشۇرۇش ئۈچۈن ئىشلىتىلگەنلىكىدىن ئىبارەت ھەقىقەتكە ئېرىشتۈرىدۇ. شۇنداقلا خوتەن يىپەكنىڭ سوغدى سودىگەرلىرى ۋە خىتايلىق ئارقىلىق باشقا جايلارغا تارقىلىپ ئىقتىسادىي ئوبوروت ۋاستىسىنى ئىلگىرى سۈرگەنلىكىنى پەرەز قىلالايمىز. خوتەنچە **thaunaka** رەخت ئۆلچىمى بولۇپ، بىر **thaunaka** خىتايچە ئۆلچەم بىرلىكى 40 چىغا تەڭ كېلىدۇ. تەتقىقاتچى مورىياسۇ تاكاۋانىڭ قارىشىچە كېيىنكى دەۋرلەرگە تەئەللۇق بولغان دۇنخۇاڭ ۋە تۇرپان رايونىدىن تېپىلغان 10 - 11 - ئەسىرگە ئائىت ۋەسىقىلەردە، خىتايچە پۇل ئورنىدا قوللىنىدىغان رەخت مەنىسىنى بىلدۈرىدىغان «چۈەنپۇ» سۆزلۈكىنىڭ دەل ئۇيغۇرلار «بۆز» دەپ ئاتايدىغان كەندىر رەختنى كۆرسىتىدىغانلىقىنى، كېيىنچە بۇ سۆزنى موڭغۇل ئىستىلاسىدىن كېيىن خىتايچە «چۈەنپۇ» نىڭ ئورنىغا «بۆز» دەپ قوللىنىشقا باشلىغانلىقىنى ئوتتۇرىغا قويىدۇ.

سۋېن ھېدىن ئىككىنچى قېتىملىق سەپىرىدە بايقىغان كىروران خارابىلىقىدىن تېپىلغان يازما يادىكارلىقلاردىن خىتاي تىلىدا يېزىلغانلىرىنى كارل ھىلمېي (Karl Himly) ، ئاۋگۇست كونرادى (August Conrady) قاتارلىق گېرمانىيەلىك داڭلىق سىنولوگلارغا، سانسىكرىت تىلىدا يېزىلغانلىرىنى سانت پېتىسبۇرگدىكى سېرگېي ئولدىنبۇگقا (Sergei Oldenburg) ، تىل تەۋەلىكىنى ۋە يېشىمىنى يېشىش ئۈچۈن يوللاپ بېرىدۇ. ئۇ يەنە تارىم ئويمانلىقىدىكى بىر قىسىم يەر ناملىرىنى تەكشۈرۈش ئۈچۈن گېرمانىيەلىك ئالىم ئالبېرت فون لېكوكقا (Albert von Lecoq) ئۆتۈندۈ. ئۇيغۇر، پارس، موڭغۇل ۋە خىتاي تىلىدا يېزىلغان يەر ناملىرى ھەققىدە بېكىتىش ئۈچۈن نۇرغۇنلىغان تىلشۇناسلار ۋە تەتقىقاتچىلار بۇ خىزمەتكە ئىشتىراك قىلغان.

سۋېن ھېدىن كولىپكسىيوندا ساقلنىۋاتقان يازما يادىكارلىقلار خوتەن ساك تىلى، سانسىكرىت يېزىقى، قەدىمكى ئۇيغۇر يېزىقى، تاڭغۇت تىلى، توخار تىلى، خىتايچە، تىبەتچە ۋە موڭغۇلچە يېزىقلاردا يېزىلغان ۋەسقىلەر بولۇپ، بىر قىسىملىرى تارشا پۈتۈكلەرگە ئويۇلغان. فولك بېرگماننىڭ كۆرسىتىشىچە بېقىنقى زاماندا بۇ خىل يېزىقنى بايقىغان تۇنجى كىشى سۋېن ھېدىن بولۇپ، (بۇ يېزىق تارىختا كارۇشتى يېزىقى دەپ ئاتالغان). بۇ خىل يېزىقنىڭ تارىخى مىلادىيە 200-يىلىغا ئائىت دەپ قارالغان.

سۋېن ھېدىن بەزى قەدىمكى ئۇيغۇرچە يازمىلارنى فولك بېرگمان ئارقىلىق گېرمانىيەلىك داڭلىق تۈركولوگ فون گابائىن خانىمغا يوللاپ بېرىدۇ. ئانىمارى فون گابائىن خانىم بۇ يازمىلارغا ناھايىتى قىزىقىدۇ ۋە نەشر قىلدۇرۇش ئىستىكىدە، بەلكىم گۇننار يارىڭنىڭ قىزىقىشى مۇمكىن دەپ قاراپ ستوكھولمغا يوللايدۇ. ئەمما بۇ ۋاقىتلاردا گۇننار يارىڭ دىپلومات سالاھىيىتى بىلەن باش ئەلچى بولغاچقا ئۇنىڭ ئۈستىگە ئىككىنچى دۇنيا ئۇرۇشىغا توغرا كېلىپ قېلىپ، نەشر قىلىنىشقا پۇرسەت بولمايدۇ. شۇنداق قىلىپ تاكى پروفېسسور كۇدارا، 1979-يىلى ستوكھولمغا كېلىپ بۇ قوليازمىلارغا قول تىقىپ نەشر قىلدۇرغۇچە بۇ قوليازمىلار ستوكھولم ئېتنوگرافىيە مۇزىيىدا ئۇزۇن يىللار بېسىلىپ يېتىپ قالىدۇ.

تارىم ۋادىسىدىن ۋە مىڭ ئۆيلەردىن تېپىلغان بىر قىسىم قوليازمىلار قەدىمكى ئۇيغۇر تىلىدا بولۇپ، تىرانسكىرىپسىيەسى ۋە يېشىمىنى ئىشلەشكە تەتقىقاتچىلاردىن ياپونىيەلىك كوگى كۇدارا، ماساخىرو شۇگايتو قاتارلىقلار كۆپ كۈچ چىقارغان. ئۇنىڭدىن كېيىن لارىس يوهانسون، پېتىر زىمە ۋە ئابدۇرېشىت ياقۇپ قاتارلىق پروفېسسورلار بۇ خىزمەتنى يەنە داۋاملاشتۇرۇپ، ئۇيغۇرچە قوليازمىلارنى نەشر قىلىشتا ئەمگەكلىرىنى سىڭدۈردى.

ئۇ دەۋردە كاروشتى يېزىقى قوللىنىش غەربىي شىمالىي ھىندىستان بىلەن بولغان سىياسىي ۋە ئىقتىسادىي مۇناسىۋەتلەردە ئەھمىيىتى زور بولغان بولۇپ، تەڭگىلەرگە چۈشۈرۈلگەن كاروشتى يېزىقىدىن مەلۇمكى، بۇ خىتايدا كاروشتى يېزىقى قوللىنىش تارىخىدىن ئىككى ئەسىر ئىلگىرى ئىكەن.



كشلىك تەرەققىياتتىكى مۇھىم پىرىنسىپلار

برايىن چىپىسى

كشلىك تەرەققىياتتىكى مۇھىم پىرىنسىپلار

براين چېپىسى

ئۆزىڭىزنى ھەرىكەتكە ئۆتۈشكە ئۈندەڭ

«كىشى تەۋەككۈلچىلىككە، مۇۋەپپەقىيەتكە ۋە ئىجادىي پائالىيەتلەرگە ئىشتىياق باغلىغاندا، ئاندىن ئۆزىڭىزچە خۇشاللىق تاپالايدۇ» — ئانتونى دې ساينت ئېكسۇپېرىي (Antoine de Saint-Exupery)

ئەڭ ياخشى سەۋىيەڭىزنى جارى قىلدۇرۇش ئۈچۈن، چوقۇم ئۆز - ئۆزىڭىزنىڭ رىغبەتچىسىگە ئايلىنىشىڭىز، يەنى چوقۇم ئۆز - ئۆزىڭىزنى مەشقلەندۈرۈشكە ۋە رىغبەتلەندۈرۈشكە ئادەتلىنىشىڭىز كېرەك. ھېسسىياتلىرىڭىزنىڭ كۆپىنچىسى — مەيلى ئىجابىي، ياكى سەلبىي بولۇشىدىن قەتئىينەزەر — سىزنىڭ ھەر مىنۇتتا ئۆز - ئۆزىڭىزگە قىلغان خىتابىڭىزغا باغلىق. سىزنىڭ ھېسسىياتىڭىزنى بەلگىلەيدىغىنى، نېمىلەرگە دۇچ كەلگىنىڭىز ئەمەس، بەلكى ئۆزىڭىز دۇچ كەلگەن شۇ ئىشلارنى شەرھلەش ئۇسۇلىڭىزدۇر. سىزنى رىغبەتلەندۈرۈپ، كۈچىڭىزگە كۈچ قوشىدىغىنىمۇ، چۈشكۈنلەشتۈرۈپ ھالسىرتىۋېتىدىغىنىمۇ سىزنىڭ مەلۇم بىر مەسىلىگە بولغان كۆز قارىشىڭىزدۇر.

ئۆزىڭىزنى ھەر ۋاقىت رىغبەتلەندۈرۈپ تۇرالاڭ ئۈچۈن، چوقۇم ھەقىقىي ئۈمىدۋارلاردىن بولۇشىڭىز كېرەك. سىز چوقۇم ئەتراپىڭىزدىكى ئەھۋاللارغا ھەمدە ئادەملەرنىڭ سۆزلىرىگە، قىلمىشلىرىغا ۋە ئىنكاسلىرىغا ئىجابىي ئىنكاس قايتۇرۇشقا بەل باغلىشىڭىز كېرەك. كۈندىلىك تۇرمۇشتىكى ساقلانغىلى بولمايدىغان قىيىنچىلىق ۋە توسقۇنلۇقلارنىڭ كەيپىياتىڭىزغا سەلبىي تەسىر كۆرسىتىشىگە زىنھار يول قويماڭ.

ئىچكى مونولوگىڭىزنى تىزگىنلەڭ

سىزنىڭ ئۆزىڭىزنى قەدىرلەش تۇيغۇڭىز، ئۆزىڭىزنى قانچىلىك ياخشى كۆرىدىغانلىقىڭىز ۋە ھۆرمەتلەيدىغانلىقىڭىز، سىزنىڭ رىغبىتىڭىزنى ۋە سىجىللىقىڭىزنى بەلگىلەيدىغان ھالقىلىق ئامىللاردىندۇر.

سىز ھەر ۋاقىت ئۆزىڭىزگە ئىجابىي خىتاب قىلىپ، ئۆزىڭىزنى قەدىرلەش تۇيغۇڭىزنى كۈچەيتىشىڭىز لازىم. «مەن ئۆزۈمنى ياخشى كۆرىمەن» دېگەندەك سۆزلەرنى تاكى ئۆزىڭىز شۇنىڭغا ئىشەنگەنگە ۋە قولدىن ئىش كېلىدىغان ئادەمدەك تۇيغۇغا كەلگەنگە قەدەر، ئۆز - ئۆزىڭىزگە تەكرار تەلەقن قىلىپ تۇرۇڭ.

ھەر ۋاقىت شىجائىتىڭىزنىڭ ئۇرغۇپ تۇرۇشى ئۈچۈن، «مەن قىلالايمەن! مەن قىلالايمەن!» دېيىش ئارقىلىق، شەك - شۈبھە ۋە تەشۋىشلەرنى يېڭىشقا تىرىشىڭ.

كىشىلەر «قانداقراق ئەھۋالڭىز؟» دەپ سورىغاندا، «ئىنتايىن ياخشى!» دېيىشكە ئادەتلىنىڭ.

شۇ تاپتا ھەقىقىي ھېسسىياتىڭىزنىڭ قانداقلىقىدىن ياكى ھاياتىڭىزدا نېمىلەرگە دۇچ كېلىۋاتقان بولۇشىڭىزدىن قەتئىينەزەر، جۇشقۇن، جەڭگىۋار بولۇشقا بەل باغلاڭ. ۋىكتور فرانكلنىڭ «ھاياتتىن مەنە تېپىش» دېگەن كىتابىدا قەيت قىلغىنىدەك، «ئىنسانىيەتنىڭ ئاداققى ئەركىنلىكى تاشقى شارائىتلارنىڭ قانداق بولۇشىدىن قەتئىينەزەر، ئۆز پوزىتسىيەسىنى تاللاش ئەركىنلىكىدۇر».

دۇچ كەلگەن مەسىلىلەر سەۋەبلىك قاقشىماڭ. ئۇلارنى قەلبىڭىزگە كۆمۈۋېتىڭ. ناتىق ئېد فورماننىڭ ئېيتقىنىدەك: «مۈشكۈلاتلىرىڭىز توغرىلىق باشقىلارغا دادىلاپ يۈرمەڭ، چۈنكى كىشىلەرنىڭ زور كۆپچىلىكى ئۇ ئىشلارغا قىزىقمايدۇ، يەنە بىر قىسمى ھەتتا بېشىڭىزغا كەلگەنلەردىن شادلىنىدۇ».

ئىجابىي روھىي پوزىتسىيە شەكىللەندۈرۈڭ

مارتىن سېلىگمەن (Martin Seligman) ئۆزىنىڭ پېنسىلۋانىيە ئۇنىۋېرسىتېتىدىكى 22 يىللىق تەتقىقاتىنىڭ خۇلاسسىسى ھېسابلىنىدىغان «ئۆگىنىلگەن ئۈمىدۋارلىق» دېگەن كىتابىدا، «كىشى ئۆزىنىڭ خۇسۇسىي ۋە كەسپىي ئۇتۇقلىرىنى ۋە خۇشاللىقىنى روياپقا چىقىرىش ئۈچۈن يېتىلدۈرەلەيدىغان ئەڭ مۇھىم سۈپەت <ئۈمىدۋارلىق> تۇر. ئۈمىدۋار كىشىلەر ھاياتىنىڭ ھەممە ساھەسىدە دېگۈدەك تېخىمۇ ئۈنۈمدار كېلىدۇ» دەپ يەكۈن چىقارغان.

ئۈمىدۋار كىشىلەر تۆت خىل گەۋدىلىك ئالاھىدىلىككە ئىگە بولۇپ، بۇلارنىڭ ھەممىسى تەكرار مەشىق قىلىش ئارقىلىق ئۆگىنىلىدۇ.

بىرىنچىسى، ئۈمىدۋار كىشىلەر ھەرقانداق ئەھۋالدا ئىشنىڭ ياخشى تەرىپىنى ئويلايدۇ. قانداق مەسىلە كۆرۈلۈشىدىن قەتئىينەزەر، ئۇلار دائىم ئىشنىڭ ياخشى ياكى پايدىلىق تەرىپىنى ئىزدەيدۇ. ھەم تولىمۇ تەبىئىي ھالدا، ئۇلار دائىم شۇلارنى (يەنى ئىشنىڭ ياخشى ۋە پايدىلىق تەرىپلىرىنى) تاپالايدۇ.

ئىككىنچىسى، ئۈمىدۋار كىشىلەر ھەربىر توسقۇنلۇق ياكى مۈشكۈلاتتىكى قىممەتلىك ئىبەرەت - ساۋاقلارنى يەكۈنلەشكە تىرىشىدۇ. ئۇلار شۇنىڭغا ئىشىنىدۇكى، «مۈشكۈلاتلار يولنى توسۇش ئۈچۈن ئەمەس، بەلكى يول كۆرسىتىش ئۈچۈن مەۋجۇتتۇر». ئۇلار ھەربىر توسقۇنلۇقنىڭ كىشىنىڭ پىشىپ

يېتىلىشىگە تۈرتكە بولالايدىغان قىممەتلىك ساۋاقلارنى ئۆز ئىچىگە ئالغانلىقىغا ئىشىنىدۇ ۋە شۇلارنى تېپىپ چىقىشقا بەل باغلايدۇ.

ئۈچىنچىسى، ئۈمىدۋار كىشىلەر ھەردائىم، ھەربىر مەسىلىنىڭ چارىسىنى ئىزدەيدۇ. ئۇلار چاتاق چىققانلىقىدىن قاقشاپ - ۋاپاسىنىڭ ئورنىغا، ئەمەلىي ھەرىكەتكە ئۆتدۇ ۋە «مەسىلىنىڭ چارىسى نېمە؟ بىز ھازىر نېمە قىلالايمىز؟ كېيىنكى قەدەمدە نېمە قىلىش كېرەك؟» دېگەندەك سوئاللارنى سورايدۇ.

تۆتىنچىسى، ئۈمىدۋار كىشىلەر ئىزچىل ھالدا ئۆز نىشانى ھەققىدە تەپەككۈر يۈرگۈزىدۇ ۋە توختىلىدۇ. ئۇلار كۆپىنچە ۋاقىتلاردا ئۆزلىرىنىڭ نېمىگە ئېرىشمەكچى ئىكەنلىكى ۋە شۇنىڭغا قانداق ئېرىشكەنلىكى بولىدىغانلىقى ھەققىدە ئويلىنىدۇ. ئۇلار ئۆزلىرىنىڭ ئۆتمۈشى توغرىسىدا ئەمەس، بەلكى كېلەچىكى ھەققىدە كالا قاتۇرىدۇ ۋە سۆزلەيدۇ. ئۇلار ئارقىغا ئەمەس، ھەمىشە ئالدىغا قارايدۇ.

سىز نىشان ۋە غايىڭىزنى ھەرۋاقىت كۆز ئالدىڭىزغا كەلتۈرۈپ تۇرغىنىڭىزدا، زېھنىڭىز تېخىمۇ مەركەزلىشىپ، شىجائىتىڭىز تېخىمۇ ئاشىدۇ. ئىشەنچىڭىز ئۇرغۇپ، ئىجادچانلىقىڭىز كۈچىيىدۇ.

سىز ئۆزىڭىزنى قانچە ئاكتىپ ۋە شىجائەتلىك ھېس قىلغانىسىرى، ھەرىكەتكە ئۆتۈش ئىستىكىڭىز ۋە ئىشلىرىڭىزنى داۋاملاشتۇرۇش ئىرادىڭىز شۇنچە كۈچىيىدۇ.

ئۇ پاقىنى يەۋىتىڭ!

1. خىيالىڭىزنى تىزگىنلەڭ. شۇنى ئېسىڭىزدە تۇتۇڭكى، كۆپىنچە ۋاقىتلاردىكى ئوي - خىيالىڭىز نېمىدە بولسا، سىز شۇنداق ئادەمگە ئايلىنىسىز. ئۆزىڭىز خالىمايدىغان نەرسىلەر توغرىسىدا ئەمەس، بەلكى ئۆزىڭىز ئارزۇلايدىغان نەرسىلەر توغرىسىدا ئويلىنىڭ ۋە سۆزلەڭ.

2. ئۆزىڭىزگە ۋە ئۆزىڭىز دۇچ كەلگەن ھەربىر ئىشقا تولۇق مەسئۇل بولۇش ئارقىلىق، ئىجابىي تەپەككۈر شەكىللەندۈرۈڭ. ھەرقانداق ئىشتا باشقىلارنى تەنقىدلەشتىن، ئۇلار توغرىسىدا قاقشاپ - ۋاپاسىتىن ساقلىنىڭ. باھانە كۆرسىتىشنى ئورنىغا، يۈكسىلىشكە بەل باغلاڭ. تەپەككۈرىڭىزنى ۋە ئېنېرگىيەڭىزنى ئالدىڭىزغا، يەنى ھاياتىڭىزنى ياخشىلاش ئۈچۈن نۆۋەتتە نېمىلەرنى قىلالايدىغانلىقىڭىزنى قارىتىڭ - دە، باشقا ئىشلارنى نەزەردىن ساقىت قىلىڭ.

تېخنىكىنىڭ قولى بولۇپ قالماڭ

«ھاياتتا سۈرئەتنى تېزلىتىشنىمۇ مۇھىم ئىشلار بار» — گەندى

تېخنىكا سىزنىڭ ئەڭ يېقىن دوستىڭىز، ئەڭ ئەشەددىي دۈشمىڭىز بولالايدۇ. بىز 21 - ئەسىرگە قەدەم قويغاندىن باشلاپ، بىزنى تەرەپ - تەرەپتىن ئىسكەنجىسىگە ئالغان ئۇچۇر «بومباردىمانى» غا دۇچ كەلدۇق. نۇرغۇن كىشىلەر ئۆزلىرىنىڭ خۇسۇسىي ۋە خىزمەت ھاياتىدا، باشقىلار بىلەن سىجىل، توختاۋسىز ئالاقىلىشىپ تۇرۇشتىن مېھرىنى ئۆزەلمەيدىغان بولۇپ قالغاندەك، ھەتتا، شۇنىڭغا خۇمار بولۇپ قالغاندەك قىلىدۇ.

ئۈزلۈكسىز، توختاۋسىز ئالاقىلىشىش ئىستىكى تورغا ئۇلانغان يانفون، پەد، كومپيۇتېر قاتارلىقلارنى سىجىل ئىشلىتىشنى تەقەززا قىلىدۇ، شۇنداقلا خىلمۇخىل ئالاقە باشقۇرۇش سىستېمىلىرى كىشىگە ئۇھ دېگۈدەكمۇ ۋاقىت قالدۇرماسلىقىنىڭ كويىدا بولغاچقا، كىشىلەرنىڭ بىر ئاز دېمىنى ئېلىپ، گۈللەرنىڭ خۇشپۇرىقىنى ھىدلاشقا، ئۆز خىياللىرىنى رەتلەشكە ھەپسىلىسى يوق.

يەنىلا تالاش ئىمكانىيىتىڭىز بار

شۇنىڭ بىلەن بىر ۋاقىتتا، ئالاقە تېخنىكىسى تورىنىڭ ئىچىدە ياشاپمۇ، مەزكۇر تېخنىكىلارنىڭ ئىسكەنجىسىگە چۈشۈپ قالماستىن، يۈكسەك شىجائەت بىلەن، تىنىمىز تىرىشىپ ياشاۋاتقان ئۈنۈمدار كىشىلەر بار. ئەنە شۇلار ئۆز تۇرمۇشىنى زور دەرىجىدە كونترول قىلالىغانلاردۇر.

قىممىتى 600 مىليارد دوللاردىن ئاشىدىغان مۇقىم كىرىملىك فوندىنىڭ (fixed income funds) باشقۇرغۇچىسى بىل گروس (Bill Gross) قەرەللىك چېنىقىدىغانلىقى بىلەن ۋە ھەركۈننىڭ مۇئەييەن قىسمىدا بارلىق تېخنىكىلىق مەھسۇلاتلارنى ئېتىۋېتىپ، جىمجىت تەپەككۈر قىلىش بىلەن داڭ چىقارغان. ئۇنىڭ ئېيتىشىچە، ئۇ بارلىق ئالاقە ئۈسكۈنىلىرىنى ئېتىۋەتكەن ئاشۇ مەزگىلدە، ھېچقانداق مۇھىم ئۇچۇردىن قۇرۇق قالمىغان.

سىز سوغۇققان، كالىڭىز سەگەك ھالەتتە، سەۋىيەڭىزنى ئەڭ ياخشى جارى قىلدۇرالاڭ ئۈچۈن، بوش تۇرسىڭىز سىزنى ئىسكەنجىسىگە ئېلىۋالىدىغان تېخنىكا ۋە ئالاقە ئۈسكۈنىلىرىدىن قەرەللىك ھالدا يىراقلىشىشىڭىز كېرەك. بىر تەتقىقاتچى يۇقىرى تېخنىكىلىق ئۈسكۈنىلەرنىڭ ئىسكەنجىسىدە قالمىغان بىر تۈركۈم باش ئىجرائىيە ئەمەلدارلىرى ۋە ئىگىلىك تىكلگۈچىلەر توغرىسىدا ئىزدىنىپ، ئۇلارنىڭ ئېسى (بىز «ئەستە تۇتۇش قابىلىيىتى» دەپ كۆنۈپ كەتتۇق) نىڭ تېخىمۇ ياخشى، كىشىلەر بىلەن بولغان مۇناسىۋىتىنىڭ تېخىمۇ چوڭقۇر، ئۇيغۇسىنىڭ تېخىمۇ سۈپەتلىك ۋە ھاياتىنى ئۆزگەرتكۈدەك قارارلارنى چىقىرىش ئېھتىمالىنىڭ تېخىمۇ يۇقىرى ئىكەنلىكىنى بايقىغان.

زامانىۋى تېخنىكىنىڭ ئەڭ ئاساسلىق مۇددىئالىرىدىن بىرى سۈرئەتنى، ئۈنۈمنى ۋە بارلىق تۈردىكى ئۇچۇر ئالماشتۇرۇشنىڭ توغرىلىق دەرىجىسىنى ئاشۇرۇشتۇر. ئەسلىدە، تېخنىكىنىڭ ۋەزىپىسى بىزنىڭ مۇھىم ۋەزىپىلەرنى ئورۇندىشىمىزغا ۋە دۇنيانىڭ ھەرقايسى جايلىرىدىكى مۇھىم كىشىلەر بىلەن ئىلگىرىكىگە

قارىغاندا تېخىمۇ تېز ۋە ئۈنۈملۈك ئالاقە قىلىشىمىزغا ياردەم بېرىش ئارقىلىق تۇرمۇش سۈپىتىمىزنى ئۆستۈرۈشىمىزگە تۈرتكە بولۇشتۇر.

لېكىن، كىشىلەر تېخنىكىلىق ئالاقە ۋاسىتىلىرىگە زىيادە تايىنىپ قالغاندا، تېخنىكا خۇمارى ئۇلارغا ۋەيران قىلغۇچ تەسىر كۆرسىتىدۇ. بۇنداق كىشىلەر سەھەردە ئويغانغاندا، تېلېفونغا ئۇچۇر كەلگەن - كەلمىگەنلىكىنى تەكشۈرۈۋېتىپ، ئاندىن ئورنىدىن تۇرىدۇ. كومپيۇتېردا ئۇچۇر يېزىش (ياكى قايتۇرۇش) ئۈچۈن، ناشتا قىلماستىن، بىرەر يۈتۈم سۇ ئىچمەستىن، ھەتتا چىشىنىمۇ چوتكىلىماستىن، كومپيۇتېرنىڭ ئالدىغا يۈگۈرىدۇ. بىر تۈرلۈك تەتقىقاتتا كۆرسىتىلىشىچە، كىشىلەر ئوتتۇرا ھېساب بىلەن ھەر 46 مىنۇتتا بىر قېتىم ئەقلىيلىق ئۇچۇر كەلگەن - كەلمىگەنلىكىنى تەكشۈرىدىكەن (مەنچە، بۈگۈنكىلەرنىڭ بۇنداق قىلىش چاستوتىسى تېخىمۇ يۇقىرى، ت). يەنە بىر تەتقىقاتتا كۆرسىتىلىشىچە، كىشىلەر كۈنىگە ئوتتۇرا ھېساب بىلەن 85 قېتىم تېلېفونغا ئۇچۇر كەلگەن - كەلمىگەنلىكىنى تەكشۈرىدىغان بولۇپ، مەزكۇر تەتقىقاتتا: «كىشىلەرنىڭ تېلېفونغا قاراش چاستوتىسى ئۆزلىرى ئويلىغاندىن ئىككى ھەسسە يۇقىرى» دېيىلگەن.

خۇمار بولۇپ قالماڭ

يېقىندا، ۋاشىنگتوندا، يۇقىرى دەرىجىلىك دىرېكتورلار بىلەن تولغان بىر زالىدىكى چۈشلۈك زىياپەتكە داخىل بولدۇم. زىياپەت باشلىنىشتىن ئىلگىرى، زىياپەتنى ئورۇنلاشتۇرغانلاردىن بىرى ئورنىدىن تۇرۇپ قىسقىچە دۇئا قىلدى. ھەممەيلەن بېشىنى تۆۋەن قىلىپ تۇرۇشتى. دۇئا ئاياغلاشقاندا، زىياپەت رەسمىي باشلاندى.

ھالبۇكى، مەن ئولتۇرغان ئۈستەلدىكى سەككىز كىشىدىن تۆت - بەشى دۇئادىن بەك تەسىرلىنىپ كەتكەنمۇ ياكى ئاللىقانداق چوڭقۇر سوئاللار توغرىسىدا خىيالغا پاتقانمۇ ئەيتاۋۇر، تاماقلار تارتىلغاندىمۇ ھېچ بېشىنى كۆتۈرىدىغاندەك قىلمايتتى.

ئاندىن، مەن ئۇلارنىڭ ھېچبىرىنىڭ دۇئا قىلمايۋاتقانلىقىنى، ئەكسىچە يانفونلىرىدىن كۆزنى ئۈزمەي، ئېلخەت يوللاش - كۆرۈش ئىشلىرى بىلەن ئالدىراش ئىكەنلىكىنى ھېس قىلدىم. ئۇلارنىڭ شۇ چاغدىكى توختىماستىن كۈنۈپكا بېسىۋاتقان تۇرقى خۇددى يوقىتىپ ۋىدىئولۇق ئويۇنلارنى ئوينىۋاتقان ياش بالىلارنىڭكىگە ئوخشايتتى. ئۇلار ئاللىكىمىلەر - ھەتتا، ئاشۇ زالىدىكى بەزى كىشىلەر - بىلەن تىنىمسىز ئۇچۇرلىشىش سەۋەبلىك، ئەتراپىدىكى دۇنيانى ئۇنتۇپلا كەتكەنىدى. ھالبۇكى، ئۇلار (ئۆزلىرىمۇ تۇيماستىن) تېخنىكىلىق قىلتاققا چۈشكەن بولۇپ، توختاۋسىز ئۇچۇر ئالماشتۇرۇلۇپ تۇرىدىغان ئۇچۇر سازلىقىغا پېتىپ كېتىۋاتاتتى.

ۋاقتىڭىزنى قايتۇرۇپ كېلىڭ

ئامېرىكادىكى 19 شتاتتا تارقاتقۇچىلىرى بار بىر خېرىدارم ئۆزىنىڭ كومپيۇتېرغا باغلىنىپ قالغانلىقىنى، كۈنبويى ئېلخەت كۆرۈش ۋە قايتۇرۇش ئۈچۈن سائەتلەپ ۋاقت سەرپ قىلىدىغانلىقىنى؛ شۇنداقلا، كومپيۇتېرنىڭ ئالدىدا قانچە كۆپ ۋاقت ئاجراتقانسېرى، باشقا مۇھىم ئىشلىرىنىڭ شۇنچە ئاقساق قالىدىغانلىقىنى ئېيتتى.

تاماملانمىغان ئىشلار سەۋەبلىك شەكىللەنگەن بېسىم بارغانسېرى ئەۋجىگە چىققان قار كۆچكۈنىگە ئوخشاش، ئۇنىڭ خاراكتېرىغا، سالامەتلىكىگە ۋە ئۇخلاش ئادىتىگە تەسىر كۆرسىتىشكە باشلىغانىدى.

ئۇنىڭغا 20/80 پىرسىپىنى ۋە بۇ پىرسىپىنىڭ ئېلخەت كۆرۈش - قايتۇرۇش خىزمىتىگە قانداق تەدبىقلىنىدىغانلىقىنى؛ ئېلخەتلەرنىڭ سەكسەن پىرسەنتىنىڭ ھېچقانداق قىممىتى يوقلۇقى سەۋەبلىك، ئېچىپ كۆرۈشىڭىز مۇھاجىتى يوقلۇقىنى ۋە دەرھال ئۆچۈرۈۋېتىلىشى كېرەكلىكىنى چۈشەندۈردۇق.

قالغان يىگىرمە پىرسەنت، ئېلخەتنىڭمۇ يىگىرمە پىرسەنتى، يەنى، ئومۇمىي ئېلخەتنىڭ تۆت پىرسەنتىلا دەرھال جاۋاب قايتۇرۇشقا تېگىشلىك ئېلخەتلەر ئىدى. (تاللانغان يىگىرمە پىرسەنت ئېلخەتنىڭ ئىچىدىكى) قالغان 16 پىرسەنت ئېلخەتنى ۋاقتىنچە نەزەردىن ساقىت قىلىپ، كېيىنچە ئالدىنقى كۆرۈشكە بولاتتى.

قۇل بولۇپ قالماڭ

ئۆزىڭىزنى كومپيۇتېر (ۋە تېلېفون) نىڭ ئىسكەنجىسىدىن قۇتۇلدۇرۇڭ. ئۆزىڭىز ئۇچۇر تاپشۇرۇۋېلىشنى خالىمايدىغان بارلىق يۇمشاق دېتاللاردىن كېلىدىغان ئۇقتۇرۇشلارنى ئېتىۋېتىڭ (ھەتتا، مۇمكىن بولسا ۋاقت ئالدىدىن يۇمشاق دېتاللارنى ئۆچۈرۈپ تاشلاڭ، ت). ئېلخەتلەرگە تۆۋەندىكى ئۇچۇرنى ئاپتوماتىك قايتۇرۇلىدىغان قىلىپ قويۇڭ: «ئېلخەت ساندۇقىمغا كۈندە ئىككى قېتىملا قارايمەن. ئۇچۇرڭىزنى كۆرگەن ھامان، ئىمكانقەدەر تېز جاۋاب قايتۇرۇشقا تىرىشىمەن. ئەگەر جىددىي ئىشىڭىز بولسا، ماڭا تېلېفون قىلىڭ».

«بايلىق» ژۇرنىلىدىكى بىر مۇخبىرنىڭ يېقىنقى يازمىسىدا ئېيتىشىچە، ئۇ ئىككى ھەپتىلىك دەم ئېلىشنى ئاياغلاشتۇرۇپ خىزمىتىنى باشلىغاندا، ئۆزىگە يەتتە يۈز پارچە ئېلخەت كەلگەنلىكىنى بايقىغان. ئۇ بۇ ئېلخەتلەرنىڭ ھەممىسىنى تەپسىلىي كۆرۈپ چىقىشقا بىر ھەپتە ۋاقت كېتىدىغانلىقىنى، شۇنداقلا بۇ جەرياندا باشقا مۇھىم ئىشلارنى قىلىشقا ۋاقت ئاجرتالمايدىغانلىقىنى ھېس قىلغاندىن كېيىن، چوڭقۇر بىر تىنىۋەتكەندىن كېيىن، قەتئىي نىيەتكە كېلىپ، كەسپىي ھاياتىدا تۇنجى قېتىم «ھەممىسىنى ئۆچۈر» كۈنۈپىكىسىنى بېسىپ، بۇ ئېلخەتلەرنى تەلئۆكۈس ئۆچۈرۈۋەتكەن ھەمدە ئۆزى ۋە شىركەت ئۈچۈن ھەقىقىي مۇھىم بولغان ئىشلارنى قىلىشقا باشلىغان.

ئۇ ئۆزىنىڭ بۇنداق قىلىشىدىكى سەۋەبىنى ئاددىيلا قىلىپ مۇنداق چۈشەندۈرگەن: «مەن كىشىلەرنىڭ ماڭا ئېلخەت ئەۋەتكەنلىكى ئۈچۈنلا، ھاياتىمنىڭ بىر بۆلۈكىنى ئىگىلىۋېلىشقا ھەقىقەت بولۇپ قالمايدىغانلىقىدىن ئىبارەت رېئاللىقنى تونۇپ يەتتىم». گەرچە، ئېلخەت ساندۇقىدىكى ئۇچۇرلارنىڭ ھەممىسىنى ئۆچۈرۈۋېتەلەيدىغانلار ئانچە كۆپ بولمىسىمۇ، لېكىن سىز ھازىرقىدىن تېخىمۇ كۆپ ئېلخەت (ۋە باشقا ئۇچۇر)لارنى ئۆچۈرۈۋەتسىڭىز ياكى نەزەردىن ساقىت قىلىشىڭىز بولىدۇ. مۇھىم بولمىغان ۋە كىشىلىك مۇناسىۋەتكە ئالاقىدار بولمىغان بارلىق ئۇچۇرلارنى ئۆچۈرۈۋېتىش خۇسۇسىدا ئۆز - ئۆزىڭىزگە «ھوقۇقى» بېرىڭ.

كىشىلەر دائىم مەندىن: «لېكىن، سىز خەۋەرلەردىن ۋاقىپلىنىپ تۇرۇش ئۈچۈن، گېزىت ئوقۇشقا، رادىيو ئاڭلاشقا ۋە تېلېۋىزور كۆرۈشكە مەجبۇر بولمامسىز؟» دەپ سورىشىدۇ.

مەن ئۇلارغا: «ئەگەر ھەقىقەتەن مۇھىم ئىشلار يۈز بەرسە، چوقۇم ئۇنى سىزگە ئېيتىپ بېرىدىغان ئادەم چىقىدۇ» دەپ جاۋاب بېرىمەن.

نۇرغۇن كىشىلەر خەۋەر تور بەتلىرىنى كۆرمەيدۇ - يۇ - كىشىنى ھەيران قالدۇرىدىغان ھالدا — يەنىلا ئەڭ مۇھىم ئۆزگىرىشلەردىن خەۋەر تېپىپ تۇرىدۇ. سىزمۇ دەل شۇنداق قىلىشىڭىز كېرەك.

ئۇ پاقىنى يەۋېتىڭ!

1. بۈگۈندىن باشلاپ، كۈنلۈك پائالىيەتلىرىڭىزدە، «تىنچ بوشلۇق» يارىتىشقا بەل باغلاڭ. بارلىق تېخنىكىلىق ئالاقە ئۈسكۈنىلىرىڭىزنى ئەتىگەندە بىر سائەت، چۈشتىن كېيىن بىر سائەت ئېتىپ قويۇشقا ئادەتلىنىڭ. شۇ جەرياندا نېمە ئىشلارنىڭ يۈز بەرگەنلىكىدىن ھەيران قالسىز. چۈنكى، (سىز تېلېفونلىرىڭىزنى ئېتىپ قويغان تەقدىردىمۇ) ھېچبىر ئىش يۈز بەرمەيدۇ.

2. ھەر ھەپتەدە بىر كۈن تېخنىكا دۇنياسىغا، جۈملىدىن كومپيۇتېرغا، يانفونغا يېقىن يولماسلىققا بەل باغلاڭ. رەقەملىك دۇنيادىن خالىي ئۆتكەن شۇ كۈنى ئاخشىمى زېھنىڭىز سۈزۈكلەشسە، راھەتلەپ قالىدۇ. روھىي باتارىيەڭىزگە توك قاچىلاشقا ۋاقىت ئاجراتسىڭىز، پاقىنى يەۋېتىش ئۈنۈمىڭىز تېخىمۇ ئاشىدۇ.

براين چېيسىنىڭ «ئۇ پاقىنى يەۋېتىڭ» ناملىق ئەسىرىدىن ئۆتكۈر ئالماس تەرجىمىسى



قەشقەردىكى يېڭىچە مەكتەپلەرنىڭ

ئومۇمىي ئەھۋالى ھەققىدە

ئايىسمان ياسىن

قەشقەردىكى يېڭىچە مەكتەپلەرنىڭ ئومۇمىي ئەھۋالى ھەققىدە

ئايىسمان ياسىن

(ئىستانبۇلدىكى خانىم - قىزلار ئىلىم چېپىدىن تاللانغان ماقالىلەر)

قەشقەر - تارىخنىڭ قەدىمىيلىكى، ئۇيغۇرلارنىڭ مىڭ يىلغا يېقىن سىياسىي ۋە مەدەنىيەت مەركىزى بولۇشتەك ئالاھىدىلىكلىرى بىلەن ئۇيغۇرلارنىڭ سىياسىي، مەدەنىيەت، ئىلىم - مائارىپ، ئەدەبىيات - سەنئەت، قول - ھۈنەرۋەنچىلىك، تىجارەت قاتارلىق بارلىق ساھەلەردە تولىمۇ مۇھىم ئورۇندا تۇرىدۇ. بولۇپمۇ قاراخانىيلار دەۋرىدە پايتەخت بولغان قەشقەر پۈتۈن ئوتتۇرا ئاسىيانىڭ ئەڭ مۇھىم ئىقتىسادى، سىياسىي، مەدەنىي ۋە مائارىپ مەركىزىگە ئايلانغان. قاراخانىيلار دەۋرىدە ئۇيغۇر مەدەنىيىتىنىڭ تەرەققىياتىدا مۇھىم رول ئوينىغان ئامىللاردىن بىرى - مەدرىسلىرى بولدى. بۇ مەدرىسلىرى گەرچە ئىسلام دىنىي مەدرىسلىرى بولسىمۇ، لېكىن ئۇ ئۆز نۆۋىتىدە ئىلىم - پەن ئۆگىنىش ۋە تەتقىق قىلىش ئورنى بولۇش بىلەن خاراكتېرلىنەتتى. قەشقەردە قۇرۇلغان مەدرىسلىرى ئۆز دەۋرىدە ئوتتۇرا ئاسىيانىڭ ھەرقايسى جايلىرىدىن كەلگەن ئالىملار، شائىرلار ئىلمىي پائالىيەت ئېلىپ بارىدىغان مەركەزگە ئايلانغانىدى. قەشقەردە ئەڭ بۇرۇن قۇرۇلغان مەدرىس - سۇلتان سۇتۇق بۇغراخان تەرىپىدىن قۇرۇلغان «ساجىيە مەدرىسى» بولۇپ، ئۇ ئەينى يىللىرى پۈتۈن ئوتتۇرا ئاسىيا بويىچە تونۇلغان يۇقىرى بىلىم يۇرتلىرىدىن بىرى ئىدى. ئۇنىڭدىن باشقا قەشقەر دۆلەتباغدا قۇرۇلغان «ھەمدىيە مەدرىسى»، قاراخانىيلار تەرىپىدىن ئوپالدا قۇرۇلغان مەھمۇد قەشقەرى نامىدىكى «مەھمۇدىيە مەدرىسى» مۇ قەشقەردىكى تونۇلغان ئالىي بىلىم يۇرتلىرىدىن ئىدى. مەھمۇد قەشقەرى ئۇستازىم دەپ ھۆرمەت بىلەن تىلغا ئالغان ھۈسەيىن ئىبنى خەلىق قەشقىرى «ھەمدىيە مەدرىسى» دە مۇددەرسلىك قىلغان. مەھمۇد قەشقىرىمۇ ھاياتىنىڭ ئاخىرىدا «مەھمۇدىيە مەدرىسى» دە سەككىز يىل مۇددەرسلىك قىلىپ «ئىلىمگە ھۆددىگەر پىرىم» دېگەن شەرەپلىك نام بىلەن ئۇلۇغلانغان.

قىسقىسى، بۇ مەدرىسلىرى ئارقىلىق ئىلىم - مەرىپەتكە تويۇنغان قەشقەردە ئىلىم ساھىبلىرى ۋە تالىپلىرى ئىنتايىن كۆپ بولغان. جامالىدىن كاشىغەرى، يۈسۈپ خاس ھاجىپ، مەھمۇد قەشقەرىگە ئوخشاش كۆپلىگەن ئەدەب - ئالىملار، ئىمامىدىن قەشقەردەك تىببىي ئالىملار يېتىشىپ چىققان.

10 - ئەسردىكى خىتاي ئەلچىسى ۋە جاسۇسى ۋاڭ يەندى ئۆزىنىڭ «ۋاڭ يەندىنىڭ ئۇيغۇر رايونىغا ساياھىتى» ناملىق ساياھەتنامىسىدە قەشقەردە ناھايىتى چوڭ كۈتۈپخانا ۋە ئېگىز پەشتاقلق ئالىي بىلىم يۇرتلىرىنى كۆرگەنلىكىنى ئېيتقان بولسا، 1217 - يىلى ۋەتەنمىزگە بارغان ياۋروپالىق سەيياھ ماركوپولو ئۆزىنىڭ «ماركوپولونىڭ ساياھەتنامىسى» ناملىق كىتابىدا قەشقەردە چوڭ كۆلەملىك ئالىي بىلىم يۇرتلىرىنى كۆرگەنلىكىنى قەيت قىلغان. 13 - ئەسردە ياشىغان ئىران مۇتەپەككۈرى ۋە شائىرى شەيخ سەئىدى مەشھۇر ئەسىرى «گۈلىستان»دا ئۆزىنىڭ قەشقەرگە كېلىپ، بۇ يەردىكى ئىلىم يۇرتلىرىنى كۆرگەنلىكىنى ۋە قەشقەر خەلقىنىڭ ئىلىم ئىگىلىرىنى ئاجايىپ ھۆرمەتلەيدىغانلىقىنى بايان قىلغان. بۇ مەدرىسلەردىن باشقا 20 - ئەسرنىڭ 60 - يىللىرىغىچە قەشقەردە قۇرۇلغان ۋە مەۋجۇت بولۇپ تۇرغان مەدرىسلەر: خانلىق مەدرىسى، قازانچى مەدرىسى، ھېيتگاھ مەدرىسى، كەنجا مەدرىسى، ئەراخان تۆرە مەدرىسى، ساچ مەدرىسى، ساقىيە مەدرىسى، ۋاڭلىق مەدرىسى، لاي پەشتاق مەدرىسى، توقام مەدرىسى، كەسكەن يار مەدرىسى، دورغابەگ مەدرىسى، چاسا مەدرىسى، شاپولات بەگ مەدرىسى، تاجى ھېكمەت مەدرىسى قاتارلىقلار بولۇپ، بۇنىڭ ئىچىدە قازانچى مەدرىسىنىڭ تارىخى 800 يىلدىن ئاشىدۇ. بۇ مەدرىسلەر 900 يىلدىن ئارتۇق ۋاقىت ئىچىدە يالغۇز قەشقەر خەلقى ۋە ۋەتەنمىزنىڭ باشقا دىيارلىرىدىن كەلگەن ئىلىم ئىگىلىرىنى تەربىيەلەپلا قالماي، ئوتتۇرا ئاسىيادىن ۋە ھىندىستان، ئىراق، ئىران قاتارلىق باشقا جايلاردىن كەلگەن نەچچە مىڭلىغان تالىپلارنىمۇ ھەرخىل ئىلىملەر بىلەن تەربىيەلەپ يېتىشتۈرۈپ چىققان.

ئاتۇش ئېكسپىدېتسىيەسى تۇنجى پەننىي مەكتەپ كېرىم خەلىپىم تەرىپىدىن 1888 - يىلى ئېچىلغانغا قارىماي، قەشقەردە پەننىي مەكتەپلەرنىڭ ئېچىلىشى بىر قەدەر كېيىن بولغان. 1913 - يىلى قەشقەر شەھىرى جانان كوچىسىدىكى يۈسۈپ ئاخۇن دېگەن كىشىنىڭ ھويلىسىدا تۇنجى بولۇپ بىر سىنىپلىق پەننىي مەكتەپ ئېچىلغان. ھېساب (ماتېماتىكا) ئانا تىل (گرامماتىكا) ئەدەبىيات ۋە ئەخلاق دەرسى ئۆتۈلگەن. بۇ قەشقەردە قۇرۇلغان تۇنجى پەننىي مەكتەپ ئىدى. يەنە شۇ يىلى، قەشقەردىن 40 نەچچە كىلومېتىر يىراقلىقتىكى تاشمىلىق يېزىسىدىمۇ بىر سىنىپلىق پەننىي مەكتەپ ئېچىلغان. ئەپسۇسكى، ئۇ دەۋردىكى مانجۇ ھاكىمىيىتىنىڭ يېڭىچە مائارىپقا قارشى چىقىشى ۋە ئۇيغۇر مۇتەئەسسىپ كۈچلىرىنىڭمۇ بۇنىڭغا ھە - ھۇ دېيىشى نەتىجىسىدە، بۇ مەكتەپلەر تېزلا تاقىلىپ كەتكەن. مۇشۇنداق قېيىن ئەھۋال ئاستىدا بىر قىسىم ئىلغار پىكىرلىك كىشىلەر كۆزدىن سەل يىراق بولغان، قەشقەر شەھىرىگە 20 كىلومېتىردەك يىراقلىقتىكى ئۈستۈن ئاتۇش ئېكسپىدېتسىيە مەكتىپىنى كېڭەيتىشنى مەقسەت قىلغان ۋە باۋۇدۇن مۇساباي بىلەن پىكىر بىردەكلىكى ھاسىل قىلغان. 1914 - يىلى ئېكسپىدېتسىيە مەكتىپى بىناسى، دەرسخانا، ياتاقخانا ۋە تاماقخانىدىن تەشكىل تاپقان تۇنجى باشلانغۇچ دارىلمۇئەللىمىن مەكتىپى ئېچىلغان. (بۇ چاغدا ئۈستۈن ئاتۇش قەشقەر كونا شەھەر رايونىغا قاراشلىق يەر ئىدى. 1940 - يىلى ئاتۇش يېرىم ناھىيە بولغاندىن باشلاپ ئاتۇش ناھىيەسىگە تەۋە بولغان). مەكتەپنىڭ ئوقۇش مۇددىتى ئۈچ يىل بولۇپ، تىل -

ئەدەبىيات، ھېساب، رۇس تىلى، دىن دەرسى، تەبىئەت، تەنتەربىيە، رەسىم ۋە غەزەل دەرسلىرى سىستېمىلىق ئۆتۈلەتتى. بۇ مەكتەپتە يەنە مىخ مەتبەئەدە ئېلىپبە كىتابى باستۇرۇلغانىدى. ئەينى دەۋردە بۇ مەكتەپ ساھىبى داموللام ۋە ئابدۇقادىر داموللامدەك تەرەققىيپەرۋەر ۋە مىللەتپەرۋەر ئابرويۇلۇق شەخسلەرنىڭ زور قوللىشىغا ئېرىشكەن بولسىمۇ، بۇ مەكتەپ ئەينى ۋاقىتتىكى قەشقەرنىڭ دوتىيى ماشاۋۇۋىنىڭ قارشىلىقىغا ئۇچرىغاچقا، قەشقەرنىڭ بايلىرى بۇ مەكتەپنى ساقلاپ قېلىش ئۈچۈن، شۇ مەكتەپكە قوشۇپ قەشقەردە ئىككى يەردە خىتايچە مەكتەپ ئېچىشنى تەلەپ قىلغان ۋە شۇ ئارقىلىق مەزكۇر مەكتەپنى ساقلاپ قالغان. نەتىجىدە قەشقەر يارباغ گۆر مەھەللىسىدىكى «دۇمباخانا» دەپ ئاتالغان دۆڭلۈكتە بىر سىنىپلىق «دى يى شۆتاڭ»، ئېكساق يېزىسىدا «دى ئېر شۆتاڭ» دېگەن مەكتەپلەر ئېچىلغان ۋە بۇلار قەشقەر مائارىپ تارىخىدىكى تۇنجى «شۆتاڭ»لار بولۇپ قالغان.

ئۇنىڭدىن باشقا قەشقەرلىك داڭلىق باي ئابدۇرېھىم بايۋەچچە 1921 - يىلى ھازىرقى قەشقەر ۋىلايەتلىك نېفىت شىركىتىنىڭ ئورنىدا 6 سىنىپلىق بىر يېڭىچە مەكتەپ ئاچقان. 1922 - يىلى ئابدۇقادىر داموللامنىڭ شاگىرتلىرىدىن بىرى بولغان مەھمەتخان قەشقەر يارباغدا مۆيدىن ھاجىنىڭ تەشەببۇسى بىلەن بىر مەكتەپ ئېچىپ، يېڭىچە ئۇسۇل بىلەن دەرس ئۆتۈشكە باشلىغان. بۇ مەكتەپنىڭ ئوقۇغۇچىلىرى قىسقا ۋاقىت ئىچىدىلا 100 دىن ئېشىپ كەتكەن. 1930 - يىلى قەشقەرلىك ئابدۇللاھ ئاخۇن بايۋەچچە تىجارەت يۈزىسىدىن تۈركىيەگە بارغان ۋە قايتىشىدا تۈركىيەدە تونۇشقان ئەھمەد فەرىد ئابباس ئىسىملىك بىر تۈرك كىشىنى باشلاپ كېلىپ، قەشقەر شەھىرىنىڭ ھازىرقى يارباغ 6 - باشلانغۇچ مەكتىپىنىڭ ئورنىدا يېڭىچە مەكتەپ ئاچقان ۋە ئەھمەد فەرىد ئابباس بۇ مەكتەپتە ئوقۇتقۇچىلىق قىلغان. شۇ يىللاردا يەنە قەشقەردىكى داڭلىق ئۆلىما قاسىم ھاجى خەلىپتىمۇ ئاۋۋال قەشقەر نەزەرباغدا، كېيىنچە غوجى چوڭنىڭ قۇملۇقىدا يېڭىچە مەكتەپ ئاچقان ۋە مەۋسۇملۇق، يىللىق ئىمتىھان ئېلىش تۈزۈمىنى تۇنجى بولۇپ يولغا قويغان. بۇ مەكتەپلەر كېيىنچە «قاسىم ھاجىنىڭ مەكتىپى» دەپ ئاتالغان.

1933 - يىلى 5 - ئاينىڭ 1 - كۈنى «شەرقىي تۈركىستان ئىسلام جۇمھۇرىيىتى» نىڭ قۇرۇلۇش ھارپىسىدا قەشقەر رەسمىي ھالدا ئۇيغۇرلارنىڭ قولىغا ئۆتكەن. ئەسەرلەردىن بېرى، ئىلىم - مەرىپەتكە ئاشىنا بولۇپ ياشاپ كەلگەن قەشقەر خەلقى بۇ چوڭ تارىخىي پۇرسەتنى ئىنتايىن چىڭ تۇتۇپ، مائارىپنى قايتا گۈللەندۈرۈش ئۈچۈن ئابدۇكېرىم مەخسۇم، ئىبراھىم بايۋەچچە، ئەمەت پاختا (ھازىرقى ئامېرىكادا ياشاۋاتقان 80 نەچچە ياشلىق غۇلامدىن پاختىنىڭ دادىسى شۇ) قاتارلىقلاردىن تەركىب تاپقان 8 كىشىلىك بىر مائارىپ ھەيئىتى قۇرۇپ چىققان. 1933 - يىلى 6 - ئايدا قەشقەر نوپۇشىدىكى كونا بۇتخانىنى چېقىپ تاشلاپ ئورنىغا 20 سىنىپلىق بىر مەكتەپ سالغان. (ھازىرقى قەشقەر شەھەرلىك 5 - باشلانغۇچ مەكتەپ شۇ). دەسلەپكى قارارىدا 600 ئوقۇغۇچىنى قوبۇل قىلغان. 1934 - يىلى 2 - ئاينىڭ 16 - كۈنى ما فۇيۈەن قەشقەرگە بېسىپ كىرىپ بىگۇناھ 6000 دىن كۆپ قەشقەر خەلقىنى قىرغىن قىلىشى بىلەن بىللە، بۇ مەكتەپمۇ ۋاقىتلىق توختاپ قالغان. شۇ يىلى 6 - ئايدا مەھمۇت مۇھىتىنىڭ قەشقەرگە يېتىپ

كېلىشى بىلەن تەڭ بىر مەھەل توختاپ قالغان قەشقەر مائارىپى قايتا جانلىنىشقا باشلىغان. مەھمۇت مۇھىتىنىڭ بىۋاسىتە يېتەكچىلىكىدە قەشقەرنىڭ ئەينى ۋاقىتتىكى دېۋىزىيە جايلاشقان گۈلباغ دېگەن يېرىگە يېڭىچە بىر پەننىي مەكتەپ قۇرۇلغان. (بۇ جاي ھازىرقى قەشقەر خەلق مەيدانىنىڭ يېنىغا جايلاشقان شەھەرلىك ساقچىخانىنىڭ قورۇسى دەل شۇ). مەكتەپ تۇنجى قېتىمدا ھەربىيلەرنىڭ ۋە خەلقنىڭ بالىلىرىنى قوشۇپ 600 گە يېقىن ئوقۇغۇچى قوبۇل قىلغان. بۇنىڭدىن باشقا يەنە شۇ يىلى يەركەن ناھىيەسىنىڭ شەھەر ئىچى مانجۇ كۆل بېشىدىكى ئىمىن بەگنىڭ گۈللۈك قورۇسىدىمۇ يېڭىچە بىر پەننىي مەكتەپ ئېچىلغان ۋە 240 ئوقۇغۇچى قوبۇل قىلىنغان. 1934 - يىلى 8 - ئايدا كەلگەندە قەشقەردىكى تارىخىي مەدرىسە ۋاڭلىق مەدرىسىنىڭ يىغىلغان ۋەخپە كىرىمى بىلەن شۇ مەدرىسىنىڭ ئورنىغا يېڭىچە بىر دارىلمۇئەللىمىن بىنا قىلىنغان. (ھازىرقى قەشقەر شەھەرلىك 1 - باشلانغۇچ مەكتىپىنىڭ ئورنى دەل شۇ). يەنە شۇ يىلى مەھمۇت مۇھىتىنىڭ تەشەببۇسى بىلەن «قەشقەر ئىسلاھ مەدرىسى ۋە مەسجىد ھەيئىتى» يەنى قەشقەردىكى مەدرىسى ۋە مەسچىت ئىشلىرىنى ئىسلاھ قىلىش ھەيئىتى قۇرۇلدى. قىسقا ۋاقىت ئىچىدىلا مەدرىسىلەرنىڭ ئوقۇتۇشىنى ئىسلاھ قىلىپ، قەشقەردىكى خانلىق مەدرىسى ئورنىغا «دارۇلئۇلۇم» يەنى ئالىي بىلىم يۇرتى تەسىس قىلغان. دەرسلىكلەرگە بولسا ئالگېبرا، گېئومېترىيە، جۇغراپىيە قاتارلىق دەرسلەرنى قوشقان. 1934 - يىلى 10 - ئايدا دارىلمۇئەللىمىن مەكتىپىنىڭ قۇرۇلۇشى داۋاملىشىۋاتقان پەيتتە يارباغدا (ھازىرقى قەشقەر كەييۈەن سودا شەھەرچىسىنىڭ ئورنىدا) ئىككى ئايلىق مۇئەللىملەر كۇرسى ئېچىلغان ۋە 100 ئوقۇتقۇچى ئىمتىھان ئارقىلىق تەربىيەلەشكە قوبۇل قىلىنغان (بۇ قەشقەردىكى تۇنجى قېتىملىق مۇئەللىم تەربىيەلەش كۇرسى ئىدى). 1934 - يىلىنىڭ ئاخىرىدا ئوردا ئىشىكىدىكى قەشقەر دارىلمۇئەللىمىن بىناسى پۈتتى ۋە قەشقەر ۋىلايىتىگە قاراشلىق جايلاردىن 200 ئوقۇغۇچى قوبۇل قىلدى. كېيىنچە ئاقسۇ، خوتەن، تۇرپان، توقسۇن ۋە قۇمۇلدىن 18 ياشتىن 45 ياشقىچە بولغان ئوقۇغۇچىلارنى قوبۇل قىلىپ ئوقۇتتى ۋە ئوقۇش مۇددىتى 9 ئاي ئىدى. مەكتەپ ئورنى تارلىق قىلغانلىقتىن 1936 - يىلى نەزەرباغقا كۆچۈرۈلدى. (بۇ مەكتەپ 1963 - يىلىدىن باشلاپ قەشقەر پېداگوگىكا ئىنستىتۇتى بولۇپ قالدى). شۇ يىلدىن باشلاپ بىر تۈركۈم قىز - ئاياللارنىمۇ قوبۇل قىلىشقا باشلىدى. قوبۇل قىلىنغان قىز - ئاياللار ئۈچۈن قەشقەر شەھىرىنىڭ پۇلخانا دېگەن يېرىگە مەخسۇس مەكتەپ سېلىندى ۋە بۇ مەكتەپ «دارىلمۇئەللىمات» دەپ ئاتالدى. بۇ قەشقەر مائارىپ تارىخىدىكى يەنە بىر قېتىملىق تۇنجى ئىش ئىدى.

قەشقەردە قۇرۇلغان دارىلمۇئەللىمىن 1936 - يىلىدىن 1949 - يىلىغىچە 3457 نەپەر ئوقۇتقۇچى تەربىيەلىدى ۋە بۇ ئوقۇتقۇچىلار شەرقىي تۈركىستاننىڭ پۈتۈن جايلارىدا مائارىپ - ئاقارتىش ئىشلىرىدا باشلامچىلاردىن بولۇپ قالدى.

1942 - يىلى قەشقەردە تۇنجى بولۇپ تاجىكلار مەكتىپى قۇرۇلدى ۋە تاشقورغاندىن 150 نەپەر ئوقۇغۇچى دەسلەپكى قەدەمدە ئوقۇش باشلىدى. مەكتەپنىڭ ئورنى ھازىرقى نەزەرباغ مېيپىلەر ساناتورىيەسىنىڭ ئورنىدا ئىدى.

پايدىلانغان ئەسەرلەر:

- كونۇر ئالىپ ئەرجىلاسۇن: تارىخنىڭ ئەڭ قەدىمكى دەۋرلىرىدىن 19 - ئەسىرگىچە قەشقەر مەھمۇد قەشقەرى: تۈركىي تىللار دىۋانى 1 - جىلد
- رىشات گەنج: مەھمۇد قەشقەرگە كۆرە 11 - ئەسىردىكى تۈرك دۇنياسى ئۆزكان ئىزگى: ۋاڭ يەندىنىڭ ئۇيغۇر ئېلىگە ساياھىتى
- ماركوپولو: ماركوپولونىڭ ساياھەتنامىسى
- شەيخ سەئىدى: گۈلىستان
- ئازاد سۇلتان: ئۇيغۇر ئەدەبىيات تارىخى، 1 - جىلد
- ئابدۇللا تالىپ: ئۇيغۇر مائارىپ تارىخىدىن ئوچىرىكلار
- ئابدۇللا تالىپ: ئۇيغۇر مائارىپ تارىخى
- ئابدۇرېھىم توختى: قەشقەرنىڭ يېقىنقى ۋە ھازىرقى زامان مائارىپ تارىخى
- مىرئەزەم: ئۇيغۇر مائارىپ تارىخىدىكى ئۆچمەس يۇلتۇزلار
- مىرەخمەت سېيىت: ئاتۇش ئېكسپىدېتسىيەسى مائارىپى ۋە مەمتىلى تەۋپىق
- شىرپ خۇشتار: شىنجاڭ يېقىنقى زامان تارىخىدىكى مەشھۇر شەخسلەر
- ئابدۇرېھىم سابىت: قەشقەردىكى تۇنجى قىز - ئاياللار مەكتىپى توغرىسىدا ئىزدىنىشلىرىم
- شىنجاڭ تارىخ ماتېرىياللىرىنىڭ 3 - ، 11 - ، 34 - ، 42 - سانلىرى

ئىسلامدا ئاتا-ئانىنى ھۆرمەتلەش
ھەققىدىكى كۆرسەتمەلەر

ھېكمەت يار ئىبراھىم

ئىسلامدا ئاتا-ئانىنى ھۆرمەتلەش توغرىسىدىكى كۆرسەتمىلەر

ھېكمەت يار ئىبراھىم

ئىسلامدا ئاتا-ئانىغا ئىتائەت قىلىش ۋە ئۇلارنى ھۆرمەتلەش ئاللاھقا ۋە ئاللاھنىڭ پەيغەمبىرىگە ئىتائەت قىلىشتىن كېيىنكى ئەڭ چوڭ پەرز قىلىپ بەلگىلەنگەن. ئىسلامدا ئاتا-ئانىنى رازى قىلىش كىشىنى جەننەتكە ئېلىپ كىرىدىغان ئەڭ چوڭ سەۋەبلەردىن بىرىدۇر؛ ئاتا-ئانىنى نارازى قىلىش، ئۇلارنى قاقىشتىش ئەڭ چوڭ گۇناھلاردىن بىرىدۇر. ئىسلامدا ئاتا-ئانىنى ھۆرمەتلەش، ئۇلارنىڭ بۇيرۇقلىرىغا ئىتائەت قىلىش، ئۇلارنىڭ قىيىنچىلىقلىرىنى ھەل قىلىپ بېرىش، ئۇلارنىڭ ھالىدىن خەۋەر ئېلىش، سۆز ۋە ھەرىكەتتە ئۇلارغا يۇمشاق بولۇش، ئۇلارنى رازى قىلىشقا، خۇشال قىلىشقا تىرىشىش قاتارلىقلار پەرزەنتلەر ئۈچۈن پەرز ئەين ھېسابلىنىدۇ. كىم ئىسلامنىڭ بۇ پىرىنسىپلىرىغا رىئايە قىلسا دۇنيا ۋە ئاخىرەتتە مۇكاپاتقا ئېرىشىدىغانلىقىنى، كىم بۇ پىرىنسىپلارغا خىلاپلىق قىلىپ، ئاتا-ئانىسىنى قاقىشاتسا، ئۇلارغا ھۆرمەتسىزلىك قىلسا، ئۇلارغا توڭ تېگىپ، سىلكىشلىسە، ئۇلارغا ئازار بەرسە — بۇنداق كىشىنىڭ دۇنيا ۋە ئاخىرەتتە لەنەتكە، بەختسىزلىككە ۋە جازاغا دۇچار بولىدىغانلىقىنى كۆرسىتىلگەن.

بۇ ماقالىدە ئىسلامنىڭ ئاتا-ئانىلارنى ھۆرمەتلىشىنىڭ پەرزلىكى، ئاتا-ئانىغا ھۆرمەتسىزلىك قىلىپ، ئۇلارنىڭ قاقىشتىشىنىڭ ھاراملىقى ۋە ئاللاھنىڭ غەزىپىنى كەلتۈرىدىغان ئەڭ چوڭ گۇناھلاردىن بىرى ئىكەنلىكى، شۇنداقلا ئاتا-ئانىغا قانداق ھۆرمەت كۆرسىتىلىدىغانلىقى، ئاتا-ئانىغا قانداق مۇئامىلىلەرنى قىلىشىنىڭ ئېغىر گۇناھ ئىكەنلىكى بايان قىلىنغان بولۇپ، ھەر بىر ئاتا-ئانىنىڭ بۇ ماقالىنى بىر قېتىم ئوقۇپ چىقىشى، ئاندىن پەرزەنتلىرىگە ئوقۇتۇشى تەۋسىيە قىلىنىدۇ. ھەر بىر پەرزەنتنىڭ بۇ ماقالىدىكى كۆرسەتمىلەرنى ئورۇنداپ، ئاتا-ئانىسىغا كۆيۈمچان پەرزەنت بولۇشى، بۇ ئارقىلىق دۇنيا ۋە ئاخىرەتتىكى بەخت سائادەتكە ئېرىشىشى ئۈمىد قىلىنىدۇ.

ماقالىدە نەقىل قىلىنغان ھەدىسلەر پەيغەمبەر ئەلەيھىسسالامنىڭ ھەدىسلىرىنى توپلاش ۋە باھالاشتا، پەيغەمبەر ئەلەيھىسسالامنىڭ دېگەنلىكى يۈزدە يۈز ئېنىق بولغان سەھىھ ھەدىسلەرنى دىن دۈشمەنلىرىنىڭ ۋە جاھىل بىدئەتچىلەرنىڭ پەيغەمبەر ئەلەيھىسسالامنىڭ نامىدا توقۇۋالغان يالغان ھەدىسلەردىن ئايرىشقا پۈتۈن ئۆمرىنى ئاتىغان ۋە مال-مۈلكىنى سەرپ قىلغان، تەقۋادار ۋە ئۈستۈن مەرتىۋىلىك ھەدىس ئالىملىرى تەرىپىدىن سەھىھ دەپ باھالانغان ھەدىسلەر بولۇپ، ماقالىدە جاھىل بىدئەتچىلەر پەيغەمبەر

ئەلەيھىسسالامنىڭ نامىدا توقۇۋالغان يالغان ھەدىسلەرگە، ياكى رەسۇلۇللاھنىڭ سۆزلىگەنلىكى يۈزدە يۈز ئىسپاتلانمىغان، يېنىك زەئىپلىك بار دەپ باھالانغان ھەدىسلەرگە ئورۇن بېرىلمىدى.

ئاتا - ئانىنى ھۆرمەتلەش ۋە ئۇلارغا ياخشىلىق قىلىشنىڭ ئىسلامدا پەرز قىلىنغانلىقى توغرىسىدا

ئاللاھ قۇرئاندا پەرزەنتلەرنىڭ ئاتا - ئانىسىغا ياخشىلىق قىلىشىنى بۇيرۇپ مۇنداق دەيدۇ: {بىز ئىنساننى ئاتا - ئانىسىغا ياخشىلىق قىلىشقا بۇيرۇدۇق. ئانىسى ئۇنى (قورسىقىدا) ئۈستى - ئۈستىگە ئاجزلىق بىلەن كۆتۈردى. ئىككى يىلدا ئۇنى ئەمچەكتىن ئايرىدى. (ئى ئىنسان!) ماڭا ۋە ئاتا - ئاناڭغا شۈكۈر قىلغىن، ئاخىر قايتىدىغان جاي مېنىڭ دەرگاھىمدۇر.} (سۈرە لوقمان، 14 - ئايەت)

ئاللاھ بۇ ھەقتە يەنە مۇنداق دەيدۇ: {بىز ئىنساننى ئاتا - ئانىسىغا ياخشىلىق قىلىشقا بۇيرۇدۇق، ئەگەر ئاتا - ئاناڭ سېنى سەن بىلمەيدىغان نەرسىنى ماڭا شېرىك كەلتۈرۈشكە زورلىسا، ئۇلارغا ئىتائەت قىلمىغىن، سىلەر مېنىڭ دەرگاھىمغا قايتىپ بارىسىلەر، سىلەرگە قىمىشلىرىڭلارنى خەۋەر قىلىمەن.} (سۈرە ئەنكەبۇت، 8 - ئايەت)

مەشھۇر ئىسلام ئالىمى، مۇپەسسىر ئىمام ئىبنى كەسىر بۇ ئايەتنىڭ تەپسىرىدە (ئەنكەبۇت، 8 - ئايەت) مۇنداق دېگەن:

ئۇلۇغ ئاللاھ بەندىلىرىگە ئۆزىنى بىر ۋە ھەممە جەھەتتە يەككە - يېگانە دەپ ئېتىقاد قىلىپ ئىبادەت قىلىشىنى بۇيرۇغاندىن كېيىن بەندىلىرىنى ئاتا - ئانىسىغا ئىتائەت قىلىشقا بۇيرۇدى. بۇنىڭدىكى سەۋەب، ئاتا - ئانا ئىنساننىڭ دۇنياغا كېلىشىنىڭ سەۋەبىدۇر. ئاتا - ئانىنىڭ پەرزەنتىگە قىلغان ياخشىلىقى بەكمۇ كۆپ ۋە ئۈستۈن. دادا پەرزەنتىنىڭ خىراجەتلىرىنى تېپىش بىلەن، ئانا پەرزەنتىگە شەپقەت، مېھىر - مۇھەببەت كۆرسىتىپ، بېقىپ چوڭ قىلىش بىلەن پەرزەنتكە بەك كۆپ ياخشىلىق قىلغان. بۇ سەۋەبلىك ئاللاھ قۇرئاندا مۇنداق دېگەن: {پەرۋەردىگارىڭ پەقەت ئۇنىڭ ئۆزىگە ئىبادەت قىلىشىڭلارنى ۋە ئاتا - ئاناڭلارغا ياخشىلىق قىلىشىڭلارنى تەۋسىيە قىلدى، ئۇلارنىڭ بىرى، يا ئىككىلىسى سېنىڭ قول ئاستىڭدا بولۇپ ياشىنىپ قالسا، ئۇلارغا ئوھوي دېمىگىن (يەنى مالاللىقنى بىلدۈرىدىغان شۇنچىلىك سۆزىنىمۇ قىلمىغىن)، ئۇلارنى دۈشكەلمىگىن، ئۇلارغا ھۆرمەت بىلەن يۇمشاق سۆز قىلغىن (23) ئۇلارغا كامالىي

مېھربانلىقتىن ناھايىتى كەمتەر مۇئامىلىدە بولغىن ۋە: «ئى پەرۋەردىگار! ئۇلار مېنى كىچىكلىكىمدە تەربىيىلىگىنىدەك، ئۇلارغا مەرھەمەت قىلغىن» دېگىن. (24) { (سۈرە ئىسرا، 23 - ، 24 - ئايەتلەر)

ئاللاھ ئاتا - ئانا پەرزەنتكە كۆرسەتكەن ياخشىلىقلارنىڭ بەدىلى سۈپىتىدە، پەرزەنتنىڭ ئاتا - ئانىسىغا بۇ ھالەتتە شەپقەتلىك، مېھربان بولۇپ، ئاتا - ئانىسىغا ياخشىلىق قىلىشنى بۇيرۇش بىلەن بىرگە «ئەگەر ئاتا - ئانا - ئاناڭ سېنى سەن بىلمەيدىغان نەرسىنى ماڭا شېرىك كەلتۈرۈشكە زورلىسا، ئۇلارغا ئىتائەت قىلمىغىن» دېدى. يەنى، ئاتا - ئاناڭ مۇشرىك \ كاپىر بولسا، ياكى ئىسلامغا خىلاپ نەرسىنى ساڭا زورلاپ تاڭماقچى بولسا ۋە سەندىن ئۆزلىرىنىڭ دىنىغا ئەگىشىشىڭنى تەلەپ قىلسا، ئۇلارنىڭ دېگىنىنى قىلما، ئۇلارغا بۇ جەھەتتە ئىتائەت قىلما. چۈنكى، ھەممىڭلار قىيامەت كۈنى مېنىڭ ھوزۇرۇمغا توپلىنىسىلەر. مۇسۇلمان ھالەتتە ياشاپ، ئۇلارغا ياخشىلىق قىلغانلىقىنى ۋە دىنىڭ ئۈستىدە سەبىر بىلەن مۇستەھكەم تۇرغانلىقىنى ئۈچۈن، قىيامەت كۈنى ساڭا مۇكاپات بېرىمەن ۋە سېنى دۇنيادا سەن ئەڭ يېقىن بولغان ئاتا - ئاناڭ تەۋە مۇشرىكلار سېپىدە ئەمەس، سالىھلارنىڭ سېپىدە قىيامەت مەيدانىغا كەلتۈرىمەن. چۈنكى، كىشى قىيامەت كۈنى دىنىي جەھەتتىن ياخشى كۆرگەنلىرى بىلەن بىرلىكتە قىيامەت مەيدانىغا ماڭغۇزۇلىدۇ. بۇ سەۋەبلىك ئاللاھ قۇرئاندا مۇنداق دېگەن: «ئىمان ئېيتىپ، سالىھ ئەمەللەر قىلغانلارنى بىز چوقۇمكى سالىھلار ئارىسىغا قوشىمىز.» (تەپسىر ئىبنى كەسىر، 334\5)

قۇرئاننى تەپسىرلەشتە ۋە ھەدىس ئىلمىدە بايراقدار ئالىم ھېسابلانغان ئىمام بەغەۋى «ياشنىپ قالغان ئاتا - ئانىسىغا <ئوھوي> دېمەسلىك» توغرىسىدىكى ئايەتنىڭ تەپسىرىدە، تابىئىن (ساھابىلەردىن ئىلىم ئۆگەنگەن) ئالىم مۇجاھىدنىڭ بۇ ئايەتنى مۇنداق تەپسىرلىگەنلىكى نەقىل قىلغان: «ئاتا - ئاناڭ سېنىڭ يېنىڭدا تاكى تەرتى ئورنىدا بولۇپ قالغۇدەك دەرىجىدە قېرىپ كەتكەن تەقدىردە، ئۇلاردىن سەسكەنمىگىن. كىچىك چېغىڭدا ئاتا - ئاناڭ سېنىڭ نىجاستىڭنى ساڭا ئازار بەرمەستىن قانداق تازىلاپ، پاكىزلىغان بولسا، سەنمۇ ئۇلارنىڭ نىجاستىنى شۇنداق تازىلىغىن ۋە پۇق دېگەن تاۋۇشنىمۇ چىقارمىغىن.» (بەغەۋى تەپسىرى، 314\4)

* ئىسلامدا ئاتا - ئانىغا ياخشىلىق قىلىش ساۋاب ۋە پەزىلەت جەھەتتە ئەڭ ئۈستۈن ئىبادەتلەر جۈملىسىدىندۇر

ئىبنى مەسئۇد رەزىيەللاھۇ ئەنھۇ ھەدىس بايان قىلىپ مۇنداق دەيدۇ: مەن رەسۇلۇللاھ سەللەللاھۇ ئەلەيھى ۋەسەللەمدىن «قايسى ئەمەل ئاللاھقا ئەڭ سۆيۈملۈكتۇر؟» دەپ سورىۋىدىم «ۋاقتىدا ئوقۇلغان ناماز» دېدى. «ئاندىنچۇ؟» دەپ سورىۋىدىم «ئاتا - ئانىغا ياخشىلىق قىلىش» دېدى. «ئاندىنچۇ؟» دەپ سورىۋىدىم «ئاللاھ يولىدا جىھاد قىلىش» دېدى. (بۇخارى 5970؛ مۇسلىم 85)

مەشھۇر ساھابە ئىبنى ئۆمەر رەزىيەللاھۇ ئەنھۇ يەمەنلىك بىرەيلەننىڭ «مەن ئانام ئۈچۈن خار تۆگىمەن، باشقا ئۇلار ئۆركىسىمۇ، مەن ئۆركىمەيمەن» دېگىنىچە، ئانىسىنى مۇرسىدە كۆتۈرۈپ، كەبىنى تاۋاپ قىلىۋاتقانلىقىنى كۆرگەن. ھېلىقى يەمەنلىك كىشى: «ئى ئىبنى ئۆمەر، سېنىڭچە، مەن ئانامنىڭ ھەقىقىي ئادا قىلىدىمۇ؟» دەپ سورىغاندا، ئىبنى ئۆمەر رەزىيەللاھۇ ئەنھۇ مۇنداق دېگەن: «ياق، ھەتتا (ئاناڭ سېنى تۇغۇش ئۈچۈن تارتقان) بىر قېتىملىق تولغاق ئازابىنىڭ ھەقىقىي ئادا قىلالىدىكەن.» (ئىمام بۇخارى — ئەدەب ئەلمۇفەد)

* ئىسلامدا كىشىنىڭ ياخشىلىق قىلىشىغا ئەڭ ھەقىقەت كىشىنى ئاۋۋال ئانىسى، ئاندىن دادىسىدۇر

بەھز ئىبنى ھەكىم چوڭ دادىسىدىن مۇنۇ ھەدىسنى نەقىل قىلغان: مەن رەسۇلۇللاھتىن «ئى رەسۇلۇللاھ! ياخشىلىق قىلىشىمغا كىم ئەڭ ھەقىقەت؟» دەپ سورىۋىدىم «ئاناڭ» دېدى. «ئاندىنچۇ؟» دەپ سورىۋىدىم «ئاناڭ» دېدى. «ئاندىنچۇ؟» دەپ سورىۋىدىم «ئاناڭ» دېدى. «ئاندىنچۇ؟» دەپ سورىۋىدىم «ئاندىن داداڭ، ئاندىن يېقىن ئۇرۇق-تۇغقانلىرىڭ» دېدى. (بۇخارى - ئەدەب ئەلمۇفەد 3)

* ئىسلام پەرزەنتلەرنى دادىسىنى رازى قىلىشقا، ئۇلارغا ھۆرمەتسىزلىك قىلماسلىققا، ئۇلارنى قاقشاتماسلىققا بۇيرۇيدۇ

پەيغەمبەر ئەلەيھىسسالام مۇنداق دېگەن: «ئاللاھنىڭ رازىلىقى دادىنىڭ رازىلىقىغا، ئاللاھنىڭ غەزىپىنى دادىنىڭ غەزىپىگە باغلىق.» (تىرمىزى 1899 - ھەدىس، ئىبنى ماجە 3663، سەھىھ) بۇنىڭغا ئالاقىدار يەنە بىر ھەدىستە «ئاللاھنىڭ رازىلىقى ئاتا-ئانىنىڭ رازىلىقىغا، ئاللاھنىڭ غەزىپىنى ئاتا-ئانىنىڭ غەزىپىگە باغلىق» دېيىلگەن.

پەيغەمبەر ئەلەيھىسسالام مۇنداق دېگەن: «دادا جەننەت ئىشىكلىرىدىن ئوتتۇرا ئىشىكتۇر. بۇنداق ئىكەن، خالىساڭ بۇ ئىشىكنى مۇھاپىزەت قىل، خالىساڭ ئۇنى زايە قىل.» (تىرمىزى 1900؛ ئىبنى ماجە 3663، ئەبۇ دەردادىن)

بۇ ھەدىس «مۇسۇلمانلىقتا چىڭ تۇرۇپ ياشاپ، داداڭنى رازى قىلساڭ، جەننەتكە ئوتتۇرا ئىشىكىدىن كىرسەن» دېگەن مەنىنى بىلدۈرىدۇ.

پەيغەمبەر ئەلەيھىسسالام «بالا ئاتنىڭ ھەققىنى قايتۇرالمىدۇ، پەقەت ئاتىنى قۇل ھالىتىدە تېپىپ، ئۇنى سېتىۋېلىپ ئازاد قىلسا، ئاندىن ئۇنىڭ ھەققىنى قايتۇرغان بولىدۇ» دېگەن. (سەھىھ مۇسلىم 1510 - ھەدىس)

* ئاتا ئانىنى ھۆرمەتلەش، ئۇلارغا ئىسيانكارلىق قىلماسلىق پەيغەمبەرلەرنىڭ ئەخلاقىدۇر

ئاللاھ قۇرئاندا پەيغەمبىرى يەھيا ئەلەيھىسسالامنىڭ شەخسىيىتىدىن خەۋەر بېرىپ مۇنداق دەيدۇ: {يەھيا تەقۋادارلاردىن ئىدى. ئاتا-ئانىسىغا ئىتائەتكار ئىدى. (ئىبادەتلەرنى تەرك ئېتىش بىلەن ئاللاھقا، ئۆزىنى چوڭ تۇتۇش بىلەن ئىنسانلارغا چوڭچىلىق قىلىدىغان) مۇتەكەببىرلەردىن ئەمەس ئىدى، ئاتا-ئانىسىنى قاقشاتقۇچىلاردىن ئەمەس ئىدى.} (سۇرە مەريەم، 13 - ، 14 - ئايەتلەرنىڭ بىر قىسمى)

ئاللاھ قۇرئاندا پەيغەمبىرى ئىسا ئەلەيھىسسالامدىن خەۋەر بېرىپ مۇنداق دەيدۇ: {ئىسا مۇنداق دېدى: شۇبھىسىزكى، مەن ئاللاھنىڭ بەندىسىمەن. ئۇ ماڭا كىتابنى بەردى ۋە مېنى پەيغەمبەر قىلدى. قەيەردىلا بولاي مېنى بەرىكەتلىك قىلدى. ھاياتلا بولىدىكەنمەن ماڭا نامازنى، زاكاتنى ئادا قىلىشىمنى بۇيرۇدى. مېنى ئانامغا كۆيۈمچان، ئىتائەتمەن قىلدى.} (سۇرە مەريەم، 30 - ، 31 - ، 32 - ئايەتلەر)

* ئىسلام كاپىر ئاتا-ئانىغىمۇ ياخشىلىق قىلىشىنى بۇيرۇيدۇ

ئىمام بۇخارى ئەدەب ئەلمۇفرەد ناملىق ئەسىرىدە مۇنۇ ھەدىسنى نەقىل قىلغان: ئىمام بۇخارى مۇنداق دەيدۇ: بىزگە ھۇمەيدى ھەدىس سۆزلەپ مۇنداق دېدى: بىزگە سۇفيان ئىبنى ئۇيەينە ھەدىس سۆزلەپ مۇنداق دېدى: بىزگە ھىشام ئىبنى ئۇرۋە ھەدىس سۆزلەپ مۇنداق دېدى: ماڭا زۇبەير ئىبنى ئاۋۋام مۇنۇ ھەدىسنى سۆزلەپ بەرگەن ئىدى: ئەسما بنتى ئەبۇ بەكرى (زۇبەير ئىبنى ئاۋۋامنىڭ ئايالى) ماڭا مۇنداق دېگەن ئىدى: رەسۇللاھ سەللەللاھۇ ئەلەيھى ۋەسەللەمىننىڭ دەۋرىدە مېنىڭ (ئىسلامغا كىرمىگەن مۇشرىك ئانام) مەندىن ياخشىلىق ئۈمىد قىلىپ يېنىمغا كەلگەن ئىدى. مەن رەسۇلۇللاھتىن «ئۇنىڭغا ياخشىلىق قىلسام بولامدۇ؟» دەپ سورىۋىدىم، رەسۇلۇللاھ «بولدۇ» دېدى. ھەدىسنى نەقىل قىلغۇچىلاردىن بىرى بولغان سۇفيان ئىبنى ئۇيەينە مۇشۇلارنى نەقىل قىلغاندىن كېيىن مۇنداق دېدى: ئاللاھ مۇشۇ ئىشتىن كېيىن مۇنۇ ئايەتنى نازىل قىلغان: «ئاللاھ سىلەرنى دىن جەھەتتە سىلەرگە قارشى ئۇرۇشمىغان (كاپىر)لارغا ياخشىلىق قىلىشىڭلاردىن توسمايدۇ.» (سۇرە مۇمتەھىنە، 6 - ئايەت) (بۇخارى - ئەدەب ئەلمۇفرەد 25)

* ئىسلامدا ئاتا - ئانىسى تۇرۇپمۇ ئۇلارنىڭ خىزمىتىنى قىلىپ رازىلىقىنى ئېلىۋالالمىغان ۋاپاسىز پەرزەنتكە خارلىق ۋەدە قىلىنغان

پەيغەمبەر ئەلەيھىسسالام: «خار بولۇپ كەتسۇن، خار بولۇپ كەتسۇن، خار بولۇپ كەتسۇن» دېۋىدى، ساھابىلەر: «كىم خار بولۇپ كەتسۇن؟ ئى ئاللاھنىڭ ئەلچىسى!» دەپ سوراقتى. پەيغەمبەر ئەلەيھىسسالام: «ئاتا - ئانىسىنىڭ بىرىنى ياكى ئىككىلىسىنى ھايات چېغدا تېپىپمۇ، (ئۇلارنىڭ خىزمىتىنى ياخشى قىلىش بىلەن ئۇلارنى رازى قىلمىغانلىقى سەۋەبلىك) جەننەتكە كىرەلمىگەن كىشى خار بولۇپ كەتسۇن» دېدى. (سەھىھۇل مۇسلىم 4627 - ھەدىس)

* ئىسلامدا ئاتا - ئانىغا ھۆرمەتسىزلىك قىلىش، ئۇلارنى قاقشىتىش ئەڭ چوڭ گۇناھلار قاتارىدىن سانىلىدىغانلىقى توغرىسىدا

تۈركىي مىللەتلەرنىڭ بىرى بولغان تۈركمەنلەردىن يېتىشىپ چىققان بۈيۈك ئىسلام ئالىمى، مۇھەددىسىلەرنىڭ گۈلتاجى، تارىخشۇناسلارنىڭ پېشىۋاسى ئىمام زەھەبى «چوڭ گۇناھلار» ناملىق مەشھۇر ئەسىرىدە، ئاتا - ئانىغا ھۆرمەتسىزلىك قىلىش ۋە ئۇلارنى قاقشىتىشنى چوڭ گۇناھلارنىڭ ئالتىنچىسى دەپ سانىغان. (ئىمام زەھەبى، چوڭ گۇناھلار، 65 - بەت)

ئىسلام ئالىملىرى ئاتا - ئانىنى قاقشىتىشنى مۇنداق ئىزاھلايدۇ:

ئاتا - ئانىنى قاقشىتىش — ئۇلاردىن مۇناسىۋەتنى ئۈزۈشنى، ياخشىلىققا ۋە ئۇلارغا ئىتائەت قىلىشقا زىت ئىشلارنى قىلىش دېمەكتۇر. تېخىمۇ ئوچۇق شەكىلدە ئىزاھلىغاندا، ئاتا - ئانىنى قاقشىتىش دېگەن — پەرزەنتنىڭ مەيلى سۆز، مەيلى ھەرىكەت ئارقىلىق ئاتا - ئانىغا ئەزىيەت بېرىدىغان ھالەتلەردە بولۇشىدۇر. ئاتا - ئانىنىڭ شىرك ۋە گۇناھقا ياتمايدىغانلىقى مۇباھ (قىلسا گۇناھ بولمايدىغان) ئىستەكلىرىگە قارشى چىقىش، ئاتا - ئانىسىنى ھۆرمەت قىلماسلىق، ئاتا - ئانىسىغا يۈزىنى پۈرۈشتۈرۈش، كۆزلىرىنى چەكچەيتىش، ئۇلانى ھاقارەتلەش، ئۇلارنى سىلكىپ دۈشكەلەش، ھەتتا ئۇرۇش، ئۇلارنى كەمسىتىش، ئۇلارنىڭ ئۆزىگە قىلغان ياخشىلىقلىرىنى ۋە ئۇلارنىڭ ئۆزى ئۈستىدىكى ھەقىقىي ئىنكار قىلىپ تۈزگۈرلۈك قىلىش، ئۇلارنى قايغۇغا سالدىغان ياكى ئۇلارنى يىغلىتىدىغان ئىشلارنى قىلىش، ئايالىنىڭ ۋە بالىلىرىنىڭ خىراجىتىنى ئۇلارنىڭ خىراجىتىنىڭ ئالدىغا قويۇۋېلىش، ئاتا - ئانىسىنىڭ ئېھتىياجى بولغان نەرسىلەرنى ئالغاندا كۆڭۈلشېمەسلىك ۋە بۇ جەھەتتە يېتەرلىك دەرىجىدە خىراجەت قىلىشتىن قېچىش، سودا - سېتىق قىلغاندا ئايال بالىلىرىغا ئېسىل سۈپەتلىك نەرسىلەرنى ئېلىپ، ئاتا - ئانىسىغا ئەڭ ئەرزان ۋە سۈپەتسىز نەرسىلەرنى ئېلىش، جۈملىدىن، ئاتا - ئانىغا چوڭ بولسۇن، كىچىك بولسۇن ئەزىيەت بېرىپ رەنجىتىش قاتارلىقلارنىڭ

ھەممىسى ئاتا-ئانىنى ھۆرمەتلىمەسلىك ۋە ئۇلارنى قاقشاش جۈملىسىدىن بولۇپ، بۇلار ئەڭ چوڭ گۇناھلار جۈملىسىدىن ھېسابلىنىدۇ. (زەھەبى، چوڭ گۇناھلار، 71)

ئاتا-ئانىغا ھۆرمەتسىزلىك قىلىپ، ئۇلارنى قاقشاشنىڭ ئېغىر دەرىجىدە ھاراملىقى ۋە ئەڭ چوڭ گۇناھلاردىن بىرى ئىكەنلىكى توغرىسىدا كۆپلەپ سەھىھ ھەدىسلەر كەلگەن بولۇپ، بۇ جەھەتتىكى سەھىھ ھەدىسلەرنىڭ بەزىلىرى تۆۋەندىكىچە:

ئىمام بۇخارى ۋە ئىمام مۇسلىم نەقىل قىلغان ھەدىستە پەيغەمبەر ئەلەيھىسسالام ئۈچ قېتىم «سىلەرگە گۇناھى كەبىرلەرنىڭ ئەڭ چوڭلىرىدىن خەۋەر بەرمەيمۇ؟» دېۋىدى، ساھابىلەر: «شۇنداق قىلسىلا، ئى رەسۇلۇللاھ!» دېيىشتى. ئاندىن پەيغەمبەر ئەلەيھىسسالام: «(گۇناھلارنىڭ ئەڭ چوڭى) ئاللاھقا شېرىك كەلتۈرۈش ۋە ئاتا-ئانىغا بويۇنتاۋلىق قىلىش» دېدى. (بۇخارى 2654؛ مۇسلىم 87)

پەيغەمبەر ئەلەيھىسسالام مۇنداق دېگەن: «ئاتا-ئانىنى قاقشاتقۇچى، قىلغان ياخشىلىقىغا مىننەت قىلغۇچى، ھاراق-شاراپقا مۇپتىلا بولغۇچى ۋە سېپەر-ئەپسۇنغا ئىشەنگۈچى جەننەتكە كىرمەيدۇ.» (مۇسنىد ئىمام ئەھمەد 6892؛ سۇنەد دارىمى 2139؛ سەھىھ ئىبنى ھىببان 3384، سەھىھ ھەدىس)

پەيغەمبەر ئەلەيھىسسالام مۇنداق دېگەن: «ئاتا-ئانىسىنى قاقشاتقۇچى جەننەتكە كىرمەيدۇ. تەقدىرنى ئىنكار قىلغۇچىمۇ جەننەتكە كىرمەيدۇ.» (مۇسنىد ئەبۇ داۋۇد تەيالىسى 1227؛ ئىبنى ئەبى ئاسىم «سۇننەت» 323؛ مۇسنىد ئىمام ئەھمەد 27484؛ مۇسنىد بەززار 4106)

پەيغەمبەر ئەلەيھىسسالام مۇنداق دېگەن: «ئاللاھ ئاتا-ئانىسىغا ھۆرمەتسىزلىك قىلىپ، ئۇنى قاقشاتقۇچىغا لەنەت قىلدى.» (مۇسلىم 1978؛ ھاكىم - مۇستەدرەك 7254)

تەلھە ئىبنى ئۇبەيدۇللاھ رەزىيەللاھۇ ئەنھۇ ئەمر ئىبنى جۇھەنىدىن مۇنۇ ھەدىسنى نەقىل قىلغان: بىرەيلەن رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا كېلىپ «ئى رەسۇلۇللاھ! مەن بەش ۋاخ نامازنى ئوقۇسام، رامزان روزىسىنى تۇتسام، زاكاتنى بەرسەم، بەيتۇللاھنى ھەج قىلسام (بۇنىڭ مۇكاپاتى) قانداق بولىدۇ؟» دەپ سورىۋىدى، پەيغەمبەر ئەلەيھىسسالام «بۇنداق قىلغان كىشى ئاتا-ئانىسىنىڭ گېپىنى ئاڭلىماي، ئۇنى قاقشاتقۇچىلاردىن بولمىغانلا تەقدىردە، (قىيامەت كۈنى جەننەتتە) سىددىقلار ۋە شەھىدلەر بىلەن بىللە بولىدۇ» دېدى. (مۇسنىد ئەھمەد 523\39؛ سەھىھ ئىبنى ھىببان 3438)

ئابدۇللاھ ئىبنى ئەمرى رەزىيەللاھۇ ئەنھۇ ھەدىس بايان قىلىپ مۇنداق دەيدۇ:

چۆلدە ياشايدىغان مۇسۇلمانلاردىن بىرى كېلىپ «ئى رەسۇلۇللاھ! چوڭ گۇناھلار قايسىلار؟» دەپ سورىۋىدى، رەسۇلۇللاھ «ئاللاھقا شېرىك قوشۇش» دېدى. ئۇ كىشى «ئاندىنچۇ؟» دەپ سورىۋىدى

«ئاتا-ئانىنى قاقشتىش» دېدى. «ئاندىنچۇ؟» دېۋىدى «يالغاندىن قەسەم ئىچىش» دېدى. (بۇخارى 6920)

* ئىسلامدا ئاتا-ئانىنى ھۆرمەتلەپ، ئۇنىڭ خىزمىتىدە بولۇش كىشىنىڭ گۇناھلىرىنى تۆككەندىغان، ئاللاھقا يېقىنلاشتۇرىدىغان ئەمەللەرنىڭ ئەڭ ئەۋزىلى دەپ قارىلىدۇ

ئەتا ئىبنى يەسار مۇنداق دەيدۇ: بىرەيلەن ئىبنى ئابباسنىڭ ئالدىغا كېلىپ مۇنداق دەپ پەتىۋا سورىدى: مەن بىر ئايالغا توي تەكلىپى قويغان ئىدىم، بىراق مېنى رەت قىلدى. كېيىن، مەندىن باشقا بىرەيلەن ئۇنىڭغا توي تەلپى قويغان ئىدى، ئۇ ئايال ئۇنى قوبۇل قىلىپ، نىكاھىغا ئۆتتى. شۇنىڭ بىلەن، مەن (غەزەپلەنگەنلىكىم سەۋەبلىك) ئۇ ئايالنى ئۆلتۈرۈۋەتتىم. ئەمدىلىكتە مېنىڭ تەۋبە قىلىشىمغا يول بارمۇ؟» ئىبنى ئابباس ئۇنىڭدىن «ئاناڭ ھاياتمۇ؟» دەپ سورىدى. ئۇ كىشى «ياق» دېدى. ئىبنى ئابباس «ئاللاھقا تەۋبە قىلغىن، قولۇڭدىن كېلىشىچە (ياخشى ئەمەللەرنى قىلىش ئارقىلىق) ئاللاھقا يېقىنلىشىشقا تىرىشقىن» دېدى. ئۇ كىشى كەتكەندىن كېيىن، ئىبنى ئابباستىن «نېمىشقا ئۇنىڭدىن ئاناڭ ھاياتمۇ دەپ سورايلا؟» دېۋىدىم، ئىبنى ئابباس «چۈنكى مەن كىشىنى ئاللاھقا يېقىنلاشتۇرۇشتا، ئانىسىغا ياخشىلىق قىلىشنىڭ ئالدىغا ئۆتىدىغان باشقا ئەمەلنى بىلمەيمەن» دېدى. (بۇخارى — ئەدەب ئەلمۇفەرەد 4)

* ئىسلامدا ئاتا-ئانىنىڭ خىزمىتىدە بولۇپ، ئۇلارغا ياخشىلىق قىلىش ئاللاھ يولىدا نەپلە جىھاد قىلىشتىنمۇ ئۈستۈن ئورۇندا تۇرىدۇ

ئابدۇللاھ ئىبنى ئەمر رەزىيەللاھۇ ئەنھۇ ھەدىس بايان قىلىپ مۇنداق دەيدۇ: بىر كىشى رەسۇلۇللاھ سەللەللاھۇ ئەلەيھى ۋەسەللەمنىڭ يېنىغا كېلىپ، جىھاد قىلىش ئۈچۈن رۇخسەت سورىدى. رەسۇلۇللاھ ئۇنىڭدىن «ئاتا-ئاناڭ ھاياتمۇ؟» دەپ سورىۋىدى، ئۇ كىشى «ھايات» دېدى. شۇنىڭ بىلەن، رەسۇلۇللاھ سەللەللاھۇ ئەلەيھى ۋەسەللەم ئۇنىڭغا «ئاتا-ئاناڭنىڭ (خىزمىتىدە بولۇش ئارقىلىق) جىھاد قىلغىن» دېدى. (بۇخارى 184)

باشقا بىر ھەدىستە مۇنداق كەلگەن: بىر كىشى كېلىپ «ئى رەسۇلۇللاھ! مەن سىلى بىلەن بىرلىكتە جىھاد قىلىشنى ئۈمىد قىلىپ يانلىرىغا كەلدىم، ئاتا-ئانام يىغلىغان ھالدا قېلىپ قالدى» دېۋىدى،

رەسۇلۇللاھ سەللەللاھۇ ئەلەيھى ۋەسەللەم ئۇنىڭغا: «ئۇلارنى يىغالاتقىنىڭدەك، قايتىپ بېرىپ ئۇلارنى كۆلدۈرگىن» دېدى.

مۇئاۋىيە ئىبنى جاھىمە ئەسسۇلەمى رەزىيەللاھۇ ئەنھۇ ھەدىس بايان قىلىپ مۇنداق دەيدۇ: (دادام) جاھىمە رەسۇلۇللاھ سەللەللاھۇ ئەلەيھى ۋەسەللەمنىڭ قېشىغا بېرىپ «ئى رەسۇلۇللاھ! مەن جىھادقا چىقماقچى بولىۋاتىمەن. شۇنىڭ ئۈچۈن بۇ جەھەتتە سىلدىن مەسلىھەت ئالغىلى كەلدىم» دېۋىدى. رەسۇلۇللاھ ئۇنىڭدىن «ئاناڭ ھاياتمۇ؟» دەپ سورىدى. ئۇ «ھەئە» دېۋىدى، رەسۇلۇللاھ «ئۇنداقتا ئاناڭنىڭ يېنىدا قالغىن، جەننەت ئۇنىڭ ئىككى پۇتى ئاستىدۇر» دېدى. (مۇسەئەد ئەھمەد 429\3؛ نەسائى 6\11، سەھىھ)

* ئىسلام نەپلە جىھادقا قاتناشماقچى بولغان كىشىنىڭ ئاتا-ئانىسىنىڭ رۇخسىتىنى ئېلىشىنى شەرت قىلغان

جىھاد ئىسلامدىكى ئەڭ چوڭ ئىبادەتلەردىن بىرى بولسىمۇ، ئىسلامدا ئاتا-ئانىنىڭ رازىلىقى نەپلە جىھادتىن ئۈستۈن ئورۇنغا قويۇلغان.

ئەبۇ سەئىد رەزىيەللاھۇ ئەنھۇ ھەدىس بايان قىلىپ مۇنداق دەيدۇ: بىرەيلەن رەسۇلۇللاھ سەللەللاھۇ ئەلەيھى ۋەسەللەمگە يەمەندىن ھىجرەت قىلىپ كەلگەن ئىدى. رەسۇلۇللاھ ئۇنىڭدىن «يەمەندە تۇغقنىڭ بارمۇ؟» دەپ سورىدى. ئۇ كىشى «ئاتا-ئانىم بار» دېدى. رەسۇلۇللاھ «كېلىشىڭگە رۇخسەت قىلغانمىتى؟» دەپ سورىۋىدى، «ياق» دېدى. شۇنىڭ بىلەن رەسۇلۇللاھ ئۇنىڭغا «ئاتا-ئاناڭنىڭ يېنىغا قايتىپ، ئۇلارنىڭ رۇخسىتىنى ئال. ئەگەر ساڭا رۇخسەت قىلسا (كېلىپ مەن بىلەن) جىھاد قىل، رۇخسەت قىلمىسا ئۇ ئىككىسىنىڭ خىزمىتىنى قىل» دېدى. (ئەھمەد 3\75؛ ئەبۇ داۋۇد 3\39، سەھىھ)

* ئىسلامدا پەرزەنتنىڭ ئاتا-ئانىغا ھۆرمەت كۆرسىتىشى ھەققىدە ئىسلام بۈيۈكلىرىدىن بەزى ئۆرنەكلەر

ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ قىزى فاتىمە رەزىيەللاھۇ ئەنھانى سۈپەتلىگەن ھەدىستە تېمىغا مۇناسىۋەتلىك مۇنداق بايانلار مەۋجۇت. ئائىشە رەزىيەللاھۇ ئەنھا مۇنداق دەيدۇ: مەن رەسۇلۇللاھ سەللەللاھۇ ئەلەيھى ۋەسەللەمنىڭ سۆز قىلىش ئۇسلۇبى جەھەتتە رەسۇلۇللاھقا فاتىمەدىنمۇ بەكرەق ئوخشايدىغان باشقا بىرنى كۆرۈپ باقمىدىم. فاتىمە رەسۇلۇللاھ سەللەللاھۇ ئەلەيھى ۋەسەللەمنىڭ

ئۆيىگە كەلسە، رەسۇلۇللاھ ئۇنىڭ ئۈچۈن ئورنىدىن تۇرۇپ، ئۇنى قارشى ئالاتتى، فاتىمەنى سۆيەتتى ۋە ئۇنى ئۆزى ئولتۇرىدىغان جايدا ئولتۇرغۇزاتتى. رەسۇلۇللاھ فاتىمەنىڭ ئۆيىگە بارسا فاتىمە رەسۇلۇللاھ ئۈچۈن ئورنىدىن تۇراتتى، رەسۇلۇللاھنى سۆيەتتى ۋە ئۆز جايىدا ئولتۇرغۇزاتتى. «(بۇخارى - ئەدەب ئەلمۇفردە 971)

ھىشام ئىبنى ئۇرۋە دادىسىدىن مۇنداق بايان قىلىدۇ: ئەبۇ ھۇرەيرە ئىككى ئەر كىشىنى ئۇچراتتى. ئۇلارنىڭ بىرىدىن «بۇ يېنىڭدىكى كىم؟» دەپ سورىۋىدى «دادام» دېدى. ئەبۇ ھۇرەيرە ئۇنىڭغا كۆرسەتمە بېرىپ مۇنداق دېدى: «داداڭنى ئىسمىنى ئاتاپ چاقىرما، ئۇنىڭ ئالدىدا ماڭما، ئۇ ئولتۇرۇشتىن ئاۋۋال ئولتۇرما.» (بۇخارى - ئەدەب ئەلمۇفردە)

مەشھۇر ساھابە ئىبنى ئۆمەر رەزىيەللاھۇ ئەنھۇ يەمەنلىك بىرەيلەننىڭ «مەن ئانام ئۈچۈن خار تۆگمەن، باشقا ئۇلار ئۆركىسىمۇ، مەن ئۆركىمەيمەن» دېگىنىچە، ئاپىسىنى مۇرىسىدە كۆتۈرۈپ، كەبىنى تاۋاپ قىلىۋاتقانلىقىنى كۆرگەن. ھېلىقى يەمەنلىك كىشى: «ئى ئىبنى ئۆمەر، سېنىڭچە، مەن ئانامنىڭ ھەققىمنى ئادا قىلىدىمۇ؟» دەپ سورىغاندا، ئىبنى ئۆمەر رەزىيەللاھۇ ئەنھۇ مۇنداق دېگەن: «ياق، ھەتتا (ئاناڭ سېنى تۇغۇش ئۈچۈن تارتقان) بىر قېتىملىق تولغاق ئازابىنىڭ ھەققىنىمۇ ئادا قىلالىدىكەن.» (ئىمام بۇخارى — ئەدەب ئەلمۇفردە]

* غارغا قاپسىلىپ قالغان ئۈچ سالما كىشىنىڭ ۋە ئۇلارنىڭ ئىچىدىكى ئاتا-ئانىسىغا قول باغلاپ خىزمەت قىلغان ئېسىل پەرزەنتنىڭ قىسسىسى

ئابدۇللاھ ئىبنى ئۆمەر رەزىيەللاھۇ ئەنھۇ رىۋايەت قىلىپ مۇنداق دەيدۇ: مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغانىدىم: «سەلەردىن ئىلگىرى ئۆتكەنلەردىن ئۈچ كىشى ماڭە - ماڭە كەچ كىرىپ قېلىپ، بىر غارنىڭ ئىچىگە كىرىۋالىدۇ. بۇ چاغدا بىر قورام تاش يۇقىرىدىن دومىلاپ چۈشۈپ، غارنىڭ ئاغزىنى توسۇۋالىدۇ. شۇنىڭ بىلەن ئۇلار بۇ تاشتىن قۇتۇلۇش ئۈچۈن: <ئۆزئارا ھاياتىمىزدا ئىشلىگەن ئەڭ ئەۋزەل ئەمەلىمىزنى تىلغا ئېلىپ، ئاللاھ تائالاغا يالۋۇرايلى> دېيىشىدۇ. ئۇلارنىڭ بىرى: <ئى ئاللاھ! مېنىڭ ياشنىپ قالغان ئاتا-ئانام بار ئىدى. مەن ھەمىشە ئالدى بىلەن ئاتا-ئانامنى غىزالاندۇرۇپ، ئاندىن ئەھلى-ئايالىم ۋە خىزمەتچىلىرىمنى غىزالاندۇراتتىم. بىر كۈنى مەن ماللىرىمنى ئوتلىتىش ئۈچۈن يىراق جايلارغا كېتىپ كەچرەك قايتىپ كەلدىم. ماللىرىمنى سېغىپ، سۈتىنى ئېلىپ كەلسەم، ئاتا-ئانام ئۇخلاپ قاپتۇ. ئۇلارنى ئويغىتىشنى ۋە ئۇلاردىن بۇرۇن ئەھلى-ئايالىم ۋە خىزمەتچىلىرىمنى غىزالاندۇرۇشنى خوپ كۆرمىي، تاڭ ئاتقانغا قەدەر سۈت بار قاچىنى قولۇمدا تۇتقان

ھالەتتە ئاتا- ئانامنىڭ ئويغىنىشىنى كۈتتۈم. كىچىك بالىلىرىم قورسىقى ئاچ ھالدا ئايغىمدا يىغلاپ تۇرۇشاتتى. ئاتا- ئانام ئويغىنىپ كەچلىك تامىقى بولغان سۈتنى ئىچىشتى. ئى ئاللاھ! مۇشۇ ئىشنى سېنىڭ رازىلىقىڭ ئۈچۈن قىلغانلىقىمنى بىلگەن بولساڭ، بۇ تاشنى كۆتۈرۈۋەتكىن، دېدى. شۇنىڭ بىلەن قورام تاش بىر ئاز كۆتۈرۈلدى...» (بۇخارى 3465؛ مۇسلىم 2743؛ رىيازۇس سالھىن 12)

ئاتا- ئانىنى ھۆرمەتلەش ۋە ئۇلارنىڭ بۇيرۇقلىرىنى بىجاندلىق بىلەن ئورۇنداش، ئاتا- ئانىنى رازى قىلىش ۋە خوش قىلىش — ئىسلامدىكى ئەڭ بۈيۈك، ئەڭ ساۋابلىق ئىبادەتلەردىن بىرىدۇر. پەرزەنتلەرنىڭ ئاتا- ئانىسىنىڭ ھەم ماددىي، ھەم مەنئىي ھەق- ھوقۇق ۋە ئېھتىياجلىرىنى ئورۇندىشى — ئۇلارنىڭ بۇ خىل ئېھتىياجى ئىسلامنىڭ ھالال- ھاراملىرىغا خىلاپ ئېھتىياج بولمىغانلا تەقدىردە — ھەر قانداق نەپلە، ھەتتا كۆپ قىسىم پەرز ئىبادەتلەرنىڭ ئالدىدا تۇرىدۇ. مەسىلىنىڭ ياخشى چۈشىنىلىشى ئۈچۈن، ئاتا- ئانىنىڭ شەرىئەتكە ئۇيغۇن ئېھتىياجىنى ئورۇنداشنىڭ بارچە نەپلە، ھەتتا كۆپ قىسىم پەرز ئىبادەتلەرنىڭ ئالدىدا تۇرىدىغانلىقى توغرىسىدا بىر نەچچە مىساللارنى بېرىمىز.

بىرىنچى مىسال:

يىگىرمە بەش ياشتىكى، ئاغزى يېڭى ئاشقا تەگكەن بىر يىگىت بار. ئۇ ئادەتتە ئازغىنە مائاشنى ئۆزىنىڭ زۆرۈر ھاجەتلىرى ئۈچۈن ئىشلىتىدۇ. كۈچى يەتسە ئاتا- ئانىسىغا ئاز تولا خىراجەت قىلىپ بېرىدۇ. ئۇ بۇ ئايلىق مائاشىدىن ئەللىك سومنى مەلۇم بىر خەير- ساخاۋەت تۈرىگە ئىئانە قىلىش ئۈچۈن ئايرىپ قويغان ئىدى. شۇ كۈنلەردىن بىرىدە، كاۋاپ يېيىشنى كۆڭلى تارتقان ئانىسى ئۇنىڭغا «ئوغلۇم، كاۋاپنى كۆڭلۈم تارتىۋاتىدۇ، پۈكۈنچى ئاشخانىنىڭ كاۋاپى بەك ئوخشايدىكەن دەپ ئاڭلىدىم، شۇ ئاشخانىنىڭ كاۋاپىدىن بەش زىخ ئېلىپ كەلسەڭ، بىللە يېسەك» دەپ، ئۆز ئېھتىياجىنى ئېيتتى. بۇ چاغدا، يىگىتكە پەرز بولغىنى، غىدىك- پىدىك قىلماستىن، خەير- ساخاۋەت تۈرىگە ئىئانە قىلىشقا ئاتاپ قويغان پۇلنى ئانىسىغا كاۋاپ ئېلىپ بېرىشقا سەرپ قىلىشتۇر. ئانىسى يېگۈسى كەلگەننى ئەكىلىپ، ئانىسىغا يېگۈزۈش ئاللاھنى رازى قىلىدىغان، ئانىسىنى مەمنۇن قىلىدىغان بۈيۈك ياخشىلىقلار جۈملىسىدىن بولۇپ، بۇ خىل ئەھۋالدا يىگىتنىڭ ئۆزى خالاپ خەير- ساخاۋەتكە — نەپلە ئىبادەتكە ئاتاپ قويغان ئىقتىسادىنى، ئانىسىنىڭ شەرىئەتكە ئۇيغۇن تەلپىنى ئورۇنداشتىن ئىبارەت پەرز ئىبادەت ئۈچۈن ئىشلىتىشى كېرەك بولىدۇ.

ئىككىنچى مىسال:

دىن سۆيەر بىر قىز بار بولۇپ، ئۇ دەم ئېلىش كۈنىدە بىر نەچچە دوستى بىلەن مەھەللىسىدىكى مەسجىدنى تازىلاپ، ئاللاھنىڭ رازىلىقىغا ئېرىشىشنى نىيەت قىلىپ، بۇ ھەقتە دوستلىرى بىلەن كېلىشىپ قويغان ئىدى. دوستلىرى بىلەن مۇشۇ قاراردا بىرلىككە كېلىپ، ئۆيىگە كەلگەندە ئاتا- ئانىسىنىڭ دەل ئاشۇ

دەم ئېلىش كۈنىدە ئۆيگە ئۆزلىرىنىڭ بىر نەچچە دوستلىرىنى مېھماندارچىلىققا چاقىرىپ قويغىنىدىن خەۋەر تاپتى. ئانىسى ئۇنىڭغا «شەنبە كۈنى سىزنىڭ دەم ئېلىشىڭىزغا توغرىلاپ، پالانچى، پالانچى دوستلىرىمنى مېھمانغا چاقىردىم، ئۇ كۈنى باشقا ئىش بىلەن بولماي، ماڭا ياردەملىشىپ مېھمان كۈتۈشۈپ بېرىڭ» دېدى. بۇ خىل ھالەتتە قىزنىڭ مەسجىد تازىلاشنى ئەمەس، ئانىسىنىڭ تەلىپىنى ئورۇنداشنى تاللىشى كېرەك بولىدۇ. نورمال ئىسلامىي تەربىيە ئالغان بىر قىز بۇ خىل ئەھۋالدا ھەرگىزمۇ «ئاللاھنىڭ ئۆيىنى تازىلاشتىن ۋاز كەچسەم ساۋاپتىن قۇرۇق قالمامدىم، ئۇنىڭ ئۈستىگە دوستلىرىم بىلەن دېيىشىپ قويغان تۇرسام» دەپ ئويلاپ، ئانىسىنىڭ تەلىپىنى ئورۇندىماسلىقى، ساۋاب قازىنىش ئۈچۈن مەسجىد تازىلاشتەك نەپلە ئىبادەتنى ئانىسىنىڭ شەرىئەتكە ئۇيغۇن تەلىپىنى ئورۇنداشتەك پەرز ئىبادەتنىڭ ئالدىغا قويۇۋالمايدۇ. مەشھۇر ئىسلام ئالىمى قازى ئىياز «ھازام ئىشلارغا چېتىلمىغانلا تەقدىردە، ئاتا - ئانىغا ئىتائەت قىلىش پەرزىدۇر» دېگەن. («غزائۇل ئەلباب» 1 - جىلد 382 - بەت)

* ئىسلام پېشىۋالىرى ئاتا - ئانىنى نارازى قىلغۇچىغا ئىلىم ئۆگىتىشتىن ئۆزىنى تارتقان

بۇ خۇسۇستا ئىسلام پېشىۋالىرىدىن مۇنداق بىر ۋەقە بايان قىلىنغان:

ناسىر ئىبنى ئەبۇ ھافىز مەقدىسى ئېرۇسالىمدىن ئىراقنىڭ مائىيافارقىن دېگەن يېرىگە مەشھۇر ئالىم كازارۇندىن ئىلىم ئۆگەنگىلى بارغان ۋە ئىككىيلەننىڭ ئارىسىدا تۆۋەندىكىدەك دىيالوگىلار بولۇنغان:

— ئاناڭ ھاياتمۇ؟

— ھايات،

— (بۇ يەرگە كېلىشتە) ئۇنىڭ رۇخسىتىنى ئالدىڭمۇ؟

— ياق.

— ئاللاھ بىلەن قەسەمكى، سەن ئاناڭنىڭ يېنىغا قايتىمغۇچە ۋە ئۇنىڭ ساڭا بولغان ئاچچىقى بېسىلمىغۇچە، (ئاندىن ئۇنىڭ رازىلىقىنى ئېلىپ كەلمىگۈچە) مەندىن بىر نەرسە ئۆگىنەلمەيسەن (يەنى سىزگە ئىلىم ئۆگەتمەيمەن).

شۇنىڭ بىلەن، ناسىر ئاپىسىنىڭ يېنىغا قايتىپ، تاكى ئاپىسى ۋاپات بولغۇچە، ئۇنىڭ يېنىدا تۇرۇپ خىزمىتىدە بولغان. ئانىسى ۋاپات تاپقاندىن كېيىن ئىلىم ئېلىش ئۈچۈن سەپەرلەرگە چىققان. [ئىبنى جەۋزى، «ئاتا - ئانىغا ياخشىلىق قىلىش» 82 - بەت]



ئاتا-بوۋىلىرىمىزنىڭ پاراستىنى نامايان
قىلىدىغان ماقال-تەمسىللەردىن تەرمىلەر

ئاتا - بوۋىلىرىمىزنىڭ پاراستىنى نامايان قىلىدىغان ماقال - تەمسىللەردىن تەرمىلەر

1. ئانا يۇرتۇڭ ئامان بولسا،
رەڭگىروپىڭ سامان بولماس.
 2. ئەل بەختتىن ئايرىلسا،
ئەر بەختىدىن ئايرىلار.
 3. ئەل قەدرىنى نادان بىلمەس،
يەر قەدرىنى ھايۋان (بىلمەس).
 4. ئەل ئىشىغا ئېرىنمە،
مىننەت قىلىپ كېرىلمە.
 5. ئەلنىڭ نومۇسى — ئەرنىڭ نومۇسى.
 6. تەۋرەپ كەتكەن ئەلدىن قورق
يامراپ كەتكەن سەلدىن (قورق).
 7. زىننەتلىك قەپەستىن تىكەنلىك ئۇۋا ياخشى.
 8. گۈل پۇرىقى بىلەن ئەزىز،
ئادەم يۇرتى بىلەن (ئەزىز).
 9. ياخشى ئادەم ئامانلىشىپ كۆچەر،
يامان ئادەم يامانلىشىپ (كۆچەر).
 10. يالغۇز ئاتنىڭ چېڭى چىقماس،
چېڭى چىقسىمۇ دېڭى چىقماس.
 11. باتۇر ئوقتىن قورقماس،
ئاقىل دوقتىن (قورقماس).
 12. يۇرت قوغدىساڭ ئۆسەرسەن،
قوغدىمىساڭ ئۆچەرسەن.
 13. ئاپتاپ يەرنى تاۋلار،
ئەمگەك ئەرنى (تاۋلار).
 14. ئارزۇلايدۇ ئەنجانى،
باقالمايدۇ بىر جاننى.
- *بۇ ئارزۇ - غايىلىرى بەك چوڭ بولۇش بىر
ۋاقىتتا، شۇ ئارزۇسىنى ئەمەلگە ئاشۇرىدىغان
ئىقتىدارغا ئىگە بولمىغان، ئەمەلىي ھەرىكەتكە
ئۆتمەيدىغان خىيالپەرەسلىككە قارىتىلغان.

15. ئالتۇن چىقىدۇ يەردىن ،

بەخت كېلىدۇ تەردىن .

16. ئەجر قىلساڭ چۆلگە ،

پۈركىنىسەن گۈلگە .

17. ئەمگەڭ قىلماي ئەلدىن ئاغرىما ،

ئېكىن سالماي يەردىن (ئاغرىما) .

18. ئەمگىڭ قاتتىق بولسا ،

يېڭىنىڭ تاتلىق بولۇر .

19. بەڭگى كەندىرگە ئامراق ،

ھۇرۇن يەڭگىگە (ئامراق) .

20. پاتمانلاپ ئىشلە ،

مىسقاللاپ چىشلە .

21. تامچى خىش تاللايدۇ ،

ھۇرۇن ئىش (تاللايدۇ) .

22. تەييار تۇرسا يېمىشىم ،

ئورمان بىلەن نېمە ئىشىم .

* ئۆزىنىلا ئويلاپ ، بۇرنىنىڭ ئۇچىنىلا

كۆرىدىغان ، ئومۇمنىڭ مەنپەئەتىنى

ئويلاشماسلىق قىلمىشىغا قارىتىلغان .

23. سودىگەر سېتىپ قانماس ،

ھۇرۇن يېتىپ (قانماس) .

24. سۆز دېسە «كاپ - كاپ» ،

ئىش دېسە بىتاپ .

25. كەتمەن چاپماي ئاق نان يېسەم ،

چارۋا باقماي پاقلان (يېسەم) .

26. مېھنەتسىز ئەر — ھوسۇلسىز يەر .

27. نىيىتى ياماننىڭ يېنىدىن قاچ ،

مىننەتخورنىڭ نېنىدىن (قاچ) .

28. ئەرزان ئىللەتسىز ئەمەس ،

قىممەت ھېكمەتسىز (ئەمەس) .

29. نەقتىن ھەسەل چىقتى ،

نېسىدىن جېدەل (چىقتى) .

30. ئەسكى دېھقان يەر بۇزار ،

ئەسكى خوتۇن ئەر (بۇزار) .

31. خەير قىلدىڭ ، خوپ قىلدىڭ ،

مىننەت قىلدىڭ ، يوق قىلدىڭ .

* ناچار ئادەمنىڭ ئىچى - تېشىنىڭ بىر ئەمەسلىكى، ئەسلى مۇددىئاسىنىڭ ئىزھار قىلغىنىدىن كۆپ رەزىل ئىكەنلىكى.

32. غەرەزلىك ياخشىلىقتىن، غەرەزسىز يامانلىق ئەلا.

39. ئادالەت ئالدىدا لىلا ئاقىدۇ،

33. ئېگىز تاغدا قار بولۇر،

جاھالەت ئالدىدا تىلا (ئاقىدۇ).

مەرد يىگىتتە ئار* (بولۇر).

40. بىرلەشكەن ئەل — دەۋرەپ كەلگەن سەل.

* ئار — نومۇس، خىجالەت تۇيغۇسى

34. ياخشى ئادەم بىر ئۆلەر، تىرىلمەس،

41. كېڭەشلىك ئىش ئۇزار،

يامان ئادەم مىڭ ئۆلەر، بىلىنمەس.

كېڭەشسىز ئىش توزار.

* يەنى پەسكەش، رەزىل كىشىلەر تەكرار -

تەكرار ھالدا ئۆلۈمدىن بەتتەر خورلۇق ئىچىدە

42. ھۇرۇننىڭ ئەسنىكى قاتتىق،

ئەلنىڭ نەزىرىدىن چۈشۈپ ياشايدۇ.

ھەقىقەتنىڭ تەستىكى (قاتتىق).

35. ياخشى خۇيلۇق تۆرگە بېرىپتۇ،

43. ئىت ھاكىم بولسا، سۆڭەك سېلىق سالار.

يامانلىق خۇيلۇق گۆرگە (بېرىپتۇ).

44. ئىنسان — نۇقسان.

36. ياخشىنى ياتكەن دېمە،

ياماننى ئۆزكەن (دېمە).

45. دوستۇڭ ئۈچۈن سىلىق بول،

37. يامانغا نان بەرگۈچە،

دۈشمەن ئۈچۈن سىرلىق بول.

ياخشىغا جان بار.

46. دۈشمەنگە شەپقەت - ئۆزۈڭگە كۈلپەت.

38. ياماننىڭ تۇزغا بارغىنى،

47. ھەممىگە دوست بولغان،

قىزغا بارغىنى.

ھېچكىمگە دوست بولماس.

48. ئاتالمىغان مۇشتۇڭنى قوينۇڭغا سال.

* ئەمەلىي ھەرىكەتكە ئۆتىدىغان جاسارىتىڭ
ۋە قەتئىي نىيىتىڭ بولمىسا، قۇرۇق پوپوزا قىلما.

49. ئارىلان باغلاقتا بولسا،

توشقان بالسىمۇ تېپىپ ئوينا.

50. باتۇر شەھەر ئالار،

نامەرد زەھەر (ئالار).

مەنبە:

ئادىل مۇھەممەد ۋە روزمۇھەممەد مۇتەللىپ نەشرگە
تەييارلىغان «ئۇيغۇر خەلق ماقالى - تەمسىللىرى»
دېگەن كىتابتىن ئېلىندى.

ئۇيغۇرلار ژۇرنىلى تەھرىراتى تەييارلىدى

ته په ككور تامچلسرى

تەپەككۈر تامچىلىرى

تارىخقا قارىنىشىمدا شۇنى تونۇپ يەتتىمكى، ئىتتىپاقلاشقان مىللەت گۈللىنىدۇ؛ ئىچكى نىزا، ئاداۋەتكە مۇپتىلا بولغان مىللەت ھالاكەت بولىدۇ.

بىلىم كىشىنى كۈچلۈك قىلىدۇ. ئەخلاق كىشىنى گۈزەل قىلىدۇ. بىر جەمئىيەتتە بۇ ئىككىسىنى ئۆزىدە مۇجەسسەملىگەنلەر قانچە كۆپ بولسا، ئۇ جەمئىيەت شۇنچە گۈزەل، شۇنچە بەختلىك بولىدۇ.

گەپ قىلغانلار ماختىلىدىغان، ئىش قىلغانلار ئەيىبلەندىغان جەمئىيەتتە قىلىنىشقا تېگىشلىك كۆپۈنچە ئىش، ھەتتا ھېچبىر ئىش قىلىنمايدۇ. ئىش قىلغانلار ماختىلىدىغان، گەپ قىلىدىغانلار كۆزگە ئىلىنمايدىغان جەمئىيەتتە كەشپىياتلار، تەرەققىياتلار، يۈكسىلىشلەر ئارقا-ئارقىدىن مەيدانغا كېلىدۇ.

ئۇيغۇر تىلىغا بولغان مۇھەببەت ۋە ھۆرمەت — مىللەتكە بولغان مۇھەببەت ۋە ھۆرمەتنىڭ، مىللەتنى ياخشى كۆرۈشنىڭ جەۋھىرىدۇر.

دانا ئۈچۈن تۆر بىلەن پەگا مۇھىم ئەمەس. نادان ئۈچۈن تۆردىن باشقا نەرسە مۇھىم ئەمەس.

بىلىم ئىگىلىرىدە ئەخلاق بولمىسا، ئۇنىڭدىكى بىلىم ئەخلاقسىزلىقنىڭ كۈشكۈرتكۈچىسى بولۇپ قالىدۇ.

ھەسەتخورلۇقنىڭ بېشى بىئارامچىلىق، ئوتتۇرىسى ئۆچمەنلىك، ئاخىرىسى زىيانكەشلىك، نەتىجىسى ھالاكەتتۇر.

ياخشىلارغا تۆھمەت چاپلانغاندا سۈكۈت قىلىش ئەخلاقسىزلىقتۇر.

ياشلىقتا جاپا تارتىپ كەسىپ ئۆگەنگەن كىشى، قېرىغاندا ھوزۇرلۇق ۋە قەدەر-قىممەتلىك ياشايدۇ.

ئىنسان ئېغىر كۈنلەرنى بېشىدىن كەچۈرمىگۈچە، ياخشى كۈنلەرنىڭ قەدرىگە يەتمەيدۇ.

ياخشىلار بىلەن ھەمسۆھبەت بولۇش بەخت-سائادەتنىڭ ئاچقۇچلىرىدىندۇر. ناچارلار بىلەن ئولتۇرۇپ قوپۇش ھەسرەت-نادامەتنىڭ مۇقەددىمىسىدۇر.

كىشى ئۆزىگە قانچە مەپتۇن بولغانسېرى، ئۇنىڭغا مەپتۇن بولىدىغانلارنىڭ سانى شۇنچە ئازلايدۇ.

نادانلار ئۈچۈن ئەڭ قىيىن ئىشلاردىن بىرى ئۆزىنى تونۇشتۇرۇش. ئۇلار ھەتتا ئۆزىنى تونۇشنىڭ نېمىلىكىنىمۇ بىلمەيدۇ. نەتىجىدە، نادانلار ئۆزى بىلمەيدىغان ئىشلارنى باشقىلارغا تونۇتماقچى، ئۆگەتمەكچى بولىدۇ.

بېخىل پۇل-مالنى چىقىم قىلىشقا تېگىشلىك يەرلەرگە چىقىم قىلىشتىن قېچىپلا قالماي، ماختاشقا تېگىشلىك ئىشلارنىمۇ ماختاپ-مەدھىيەلەشكە ئىچى ئېچىشىدۇ. بېخىل ماختىلىشقا لايىق كىشىلەر ماختالسا، بۇ خىل ماختاشنىڭ ئىسراپ بولۇپ كەتكەنلىكى ئۈچۈن ئاھ ئۇرىدۇ.

بىلىمگە ئىشتىياق باغلىغۇچىنىڭ بىلىم ئىگىلىرىدىن قاچقىنىنى، ياكى ئۇلارغا ئۆچلۈك قىلغىنىنى كۆرسەڭ، بىلىمگە ئىشتىياق باغلىغۇچى ئەسلىدە بىلىم ئەمەس، بىلىمدىن كېلىدىغان شۆھرەت ۋە باشقا مەنپەئەتلەردۇر.

— ھ. ئىبراھىم

كىچىكىمىزدىن تارتىپ، «مەنمۇ قىلالايمەن» دېيىش بىزگە پەزىلەت سۈپىتىدە تەلپىن قىلىنغانچىمۇ ئەيتاۋۇر، بىزدە ئەمەلىي ئىش قىلىدىغانلاردىن بەكرەك، نېمىلەرنى قىلالايدىغانلىقى ھەققىدە داۋراڭ سېلىپ ئۆتۈپ كېتىدىغان مېۋىسىز دەرەخلەر كۆپ بولدى.

بەزىلەرنىڭ ھاياتىنى «ياشاش» دېگەندىن كۆرە، «ئۆلۈپ قالماسلىق» دېگەن تۈزۈك.

بىز — شەپقەتكە موھتاج شەپقەتسىزلەرمىز.

ھەر مەسىلىنىڭ تېگىدە «جاھالەت» نىڭ سۆرۈن تەلەتنى كۆردۈم.

بىزدە ئەڭ سەل قارىلىۋاتقان ۋە — خىتاينىڭ شەرقىي تۈركىستاندا قىلغىنىدەك، ئۇيغۇر مىللىي كاپىتالىنى باستۇرۇشى دېگەندەك بېسىم بولمىغانلىقى سەۋەبلىك — چەتئەللەردە قىلىش مۇمكىن بولغان ئىشلاردىن بىرى كۆلەملىك ئىگىلىك تىكلەشتۈر. ئىقتىسادىي ئۆلىمىزنىڭ ئاجىزلىقى بىزنى مائارىپىتىمۇ، سىياسىي دەۋادىمۇ ھالسىراتتى ۋە داۋاملىق ھالسىرىتىدۇ.

— ئۆتكۈر ئالماس

ئوقۇرمەنلەرگە خۇش خەۋەر:

ژۇرنىلىمىز بۇ ساندىن باشلاپ «تەپەككۈر تامچىلىرى» سەھىپىسىنى يولغا قويدۇق. بۇنىڭدىكى مەقسەت، كىتابخۇمار، ئىلىمىسۆيەر ۋە مۇستەقىل تەپەككۈر قىلىش ئىقتىدارىغا ئىگە ئوقۇرمەن ۋە قەلەمكەشلەرنى ئۆزىنىڭ قىسقا پىكىرلىرىنى خەلققە سۇنۇش ئارقىلىق، ئوقۇرمەنلەر ئارىسىدا تەپەككۈر قىلىش قىزغىنلىقى قوزغاش ۋە خەلقىمىزگە ئوقۇرمەنلەرنىڭ پىكىرلىرىنى سۇنۇشتۇر.

دۇنيانىڭ ھەر قايسى جايلىرىدىكى ئىلىمىسۆيەر قېرىنداشلارنىڭ ئۆز تەپەككۈرلىرىنى ژۇرنىلىمىزغا ئەۋەتىشىنى ئۈمىد قىلىمىز. ئاپتورلۇق نۇقتىسىدىن ئىسىم فامىلىسى ۋە ياشاۋاتقان دۆلىتىنى ئاشكارا ئېلان قىلىشنى خالايدىغانلار شۇ بويىچە، خالمايدىغانلارنىڭ تەپەككۈرلىرىنى تەخەللۇسى بويىچە ژۇرنىلىمىزدا ئېلان قىلىمىز.

ژۇرنالغا ئەۋەتىلگەن تەپەككۈرلارنىڭ مەلۇم لوگىكىلىق قىسقا ئوي پىكىرنى ئىپادىلىيەلەيدىغان بولۇشى، ئۇيغۇر تىلىنىڭ جۈملە ۋە ئىملا قائىدىلىرىگە ئۇيغۇن بولۇشى، ئىپادىلەنگەن پىكىر ئۇيغۇرلارنىڭ ئەۋلادىمۇ ئەۋلاد داۋاملىشىپ كەلگەن قىممەت قاراشلىرىغا ئۇيغۇن بولۇشى شەرت قىلىنىدۇ.

ھۆرمەت بىلەن: ئۇيغۇرلار ژۇرنىلى تەھرىراتى



ئەخمەتجان قاسىمى ۋە رەھىمجان سابىرنىڭ
سوۋېت باش كونسۇلىغا يازغان خېتى

ئەخمەتجان قاسىمى ۋە رەھىمجان سابىرنىڭ سوۋېت ئىتتىپاقىنىڭ ئۈرۈمچىدە تۇرۇشلۇق باش كونسۇلى ساۋېلىققا يازغان خېتى

ۋىلسون تور ئارخىپخانىسىدىكى 121803 - نومۇرلۇق ھۆججەت

سوۋېت ئىتتىپاقىنىڭ ئۈرۈمچىدە تۇرۇشلۇق باش كونسۇلى ساۋېلىقى ئەپەندىگە:

كەلگۈسى بىر قانچە كۈن ئىچىدە موسكۋاغا بارىدىغانلىقىڭىزنى بىلگەندىن كېيىن، بىز بۇ پۇرسەتتىن پايدىلىنىپ، سىزنىڭ شىنجاڭ ئۆلكىسىدىكى مۇسۇلمانلارنىڭ قىزغىن سالىمىنى سوۋېت ئىتتىپاقىنىڭ رەھبىرى ستالىن ئەپەندىگە يەتكۈزۈپ قويۇشىڭىزنى سورايمىز. شۇنىڭ بىلەن بىر ۋاقىتتا، سىز شىنجاڭ خەلقى بىلەن مەركىزىي خىتاي ھۆكۈمىتى ئارىسىدا تىنچلىق بىتتىمى ئىمزالىنىشىدا كېلىشتۈرگۈچى بولغانلىقىڭىز ئۈچۈن، بىز بەزى مەسىلىلەرنى دىققىتىڭىزگە سۇنۇشنى توغرا تاپتۇق.

تىنچلىق بىتتىمى ئىمزالانغاندا، بىز — ئۈچ ۋىلايەتنىڭ ۋەكىللىرى — شىنجاڭ خەلقىنىڭ باراۋەر ھوقۇقتىن بەھرىمەن قىلىنىشىدىن زور ئۈمىدلەرنى كۈتكەندۇق. گەرچە شۇنىڭدىن بىر يىلدىن كۆپرەك ۋاقىت ئۆتكەن بولسىمۇ، ئەمما بىتتىمىدىكى ماددىلارنىڭ ھەممىسى قەغەز يۈزىدىلا قېلىپ، بىتتىم قىلتاققا ئايلىنىپ قالدى. خەلق ھازىر ئىلگىرىكىدىنمۇ ئېغىر زۇلۇمغا زېمىن ھازىرلانغان بىر ئۆلكىدە ياشاۋاتىدۇ.

خەلق بىتتىمنىڭ ئىمزالانغانلىقىدىن زور ھاياجانغا چۆمگەندى. خىتاي دائىرىلىرىنىڭ (يەرلىك) سايلام جەريانىدا، پۇرسەت تاپقان ھامان پۈتلىكاشاڭ تۇغدۇرۇشىغا، ھەتتا قىسمەن ئەھۋاللاردا خەلقنىڭ پىلموت ۋە مىلتىقلار بىلەن باستۇرۇلۇشىغا قارىماستىن، خەلق يەنىلا نۇرغۇن جايلاردا يولسىزلارچە ۋەزىپىگە قويۇلغان ئەمەلدارلارنى ئەمىلىدىن ئېلىپ تاشلاپ، ئۆزلىرى خالىغان كىشىلەرنى سايلاشقا مۇۋەپپەق بولدى. مەسىلەن، كۇچا ۋە كېرىيەدە خەلق ئاممىسى پىلموت بىلەن ئوققا تۇتۇلدى. ئارقىدىنلا، خەلق ئاممىسى تەرىپىدىن قوغلىۋېتىلگەن ئەمەلدارلار ھەربىي ۋاسىتىلەر ئارقىلىق تېخىمۇ مۇھىم خىزمەتلەرگە قويۇلدى. خەلق تەرىپىدىن سايلانغان خادىملار بولسا، زىيانكەشلىككە ئۇچرىدى ۋە شۇ سەۋەبلىك خىزمىتىنى تاشلاپ، قېچىشقا مەجبۇر بولدى. شۇلارنىڭ ئارىسىدىكى بەزى قەيسەر كىشىلەر تەھدىتلەرگە قارىماستىن خىزمىتىنى داۋاملاشتۇرغان بولسىمۇ، ئەمما ئاقىۋەتتە يەنىلا تۈرمىگە تاشلاندى. خەلق تەرىپىدىن سايلانغان باشقا كىشىلەرنىڭ ۋەزىپىگە ئولتۇرۇشىغىمۇ يول قويۇلمىدى. ياركەنت، خوتەن، گۇما، قارغىلىق، بۈگۈر ۋە مارالبېشىدا ئەھۋال ئاشۇنداق بولدى. ئاقسۇ، كۇچا، باي ۋە قاراقاشتا، خىتاي ھەربىي دائىرىلىرى سايلام ئۆتكۈزۈمەستىنلا، ئۆز ئادەملىرىنى رايوننىڭ مەسئۇللۇقىغا ۋە مەسلىھەتچىلەر كومىتېتىنىڭ ئەزالىقىغا

تەيىنلەشۋالدى. شۇ ۋەجىدىن، ياركەنت، خوتەن ۋە ئاقسۇ ۋىلايەتلىرىدە، بىتىمنىڭ بىرىنچى ماددىسى قەتئىيلا ئىجرا قىلىنمىدى.

بۇ رايونلاردىكى زىيانكەشلىكلەر باشقا جايلاردىكىدىن تېخىمۇ ئېغىر بولدى ۋە خەلق دۇچ كەلگەن سىياسىي زۇلۇم فاشىست دۆلەتلەردىكى مۇستەبىتلىكتىنمۇ ئېشىپ كەتتى.

مائارىپ مەسلىسىنى ھېسابقا ئالمىغاندا، بىتىمنىڭ ئۈچىنچى ماددىسى ھېچبىر ھالدا ئىجرا قىلىنمىدى.

بىتىمنىڭ بەشىنچى ماددىسىغا كەلسەك، بىزنىڭ نەزىرىمىزدە، بۇ ماددا مەسخىرىدىن باشقا نەرسە ئەمەستۇر. چۈنكى كىم (مەزكۇر ماددىدا دېيىلگىنى بويىچە) مىللىي كۈلتۈر ۋە سەنئەتنى تەرەققىي قىلدۇرۇشنى تەلەپ قىلسا ھەمدە پىكىر، مەتبۇئات، نامايىش قىلىش ئەركىنلىرىدىن پايدىلانسا، ئەڭ ئېغىر جازاغا ئۇچراۋاتىدۇ. ئۇلارنىڭ بەزىلىرى يۇرتلىرىنى تەركىز ئېتىپ، ئىلى ۋىلايىتىگە قېچىپ كېلىۋاتىدۇ، يەنە بەزىلىرى يېزىلاردا مۆكۈنۈپ يۈرۈۋاتىدۇ.

بىتىمنىڭ ئالتىنچى ماددىسى قوزغىلاڭغا قاتناشقانلارنىڭ قويۇپ بېرىلىش مەسلىسىگە ئالاقىدار ئىدى. ئەمەلىيەتتە بولسا، نۇرغۇن كىشىلەر داۋاملىق تۇرمۇشلاردا يېتىۋاتىدۇ. كەڭ كۆلەمدە تۇتقۇن قىلىش، ئۇرۇپ - دۇمبالاش ۋە ئەھۋالنىڭ ئېغىرلىقىدىن نۇرغۇن قېتىم تەكرارلانغان ئۆلۈۋېلىش ۋە قەللىرى مەۋجۇت. شۇنچە ئەھۋالغا قارىماستىن، ئۈرۈمچى ۋە قەشقەردىكى خەلق يەنىلا ئۆزلىرى قولغا كەلتۈرگەن مەتبۇئات ئەركىنلىكىنى قوغداشقا ئۇرۇندى. بۇ گېزىتلەردە نۇرغۇن ۋەقەلەر خەۋەر قىلىنغان بولغاچقا، بۇ يەردە تەكرار توختالمايمىز.

ئۆلكىلىك ھۆكۈمەتنىڭ ئۈچ ۋىلايەتتىن كەلگەن ئەزالىرىنىڭ ھېچبىرى ھېچقانداق ھوقۇقتىن بەھرىمەن بولالمىدى. يېقىندىن بۇيان، مەزكۇر ئەزالارغا قارىتىلغان تۈرلۈك ئىغۋاگەرچىلىك قىلمىشلىرى بارغانسېرى ئەدەپ كېتىۋاتىدۇ. بۇ قىلمىشلار ئۇلارنىڭ خىزمىتىگە توسقۇنلۇق قىلىپلا قالماستىن، ئۇلارنىڭ ھاياتىنىمۇ تەھدىتكە ئۇچراتتى. رېئاللىق بۇنى ئىسپاتلاپ تۇرماقتا. مەسىلەن، 25 - فېۋرالدىكى نامايىش، 5 - مارتتىكى ۋەقە، ئالتىنچى ئاينىڭ ئاخىرىدا (ئەخمەتجان) قاسىمنىڭ شوپۇرنىڭ قولغا ئېلىنىشى، خىتايچە بىر گېزىتتا غۇلجا ئاھالىلىرىغا پاراكەندىچىلىك سېلىنغانلىقى ۋەھاكازا. ھۆكۈمەتنىڭ بەزى ئەزالىرى يېقىندا — 27 - قېتىملىق ھۆكۈمەت يىغىنىدىكىدەك — ئۈرۈمچىدىكى غۇلجىلىقلار قورۇسغا قارشى ئاشكارا گەپ قىلىشقا باشلىدى.

بىتىمدىكى ھەربىي مەسلىلەرگە چېتىشلىق نۇقتىلارغا كەلسەك، شۇنى كۆرسىتىپ ئۆتۈشكە بولىدۇكى، بىتىمگە ئاساسەن، 11 ~ 12 مىڭ كىشىلىك قوشۇن قۇرۇلدى ۋە ئۈچ ۋىلايەتنىڭ مەمۇرىي ئورگانلىرى قايتىدىن تەشكىللەندى. ئۈچ ۋىلايەت ئارمىيەسىنىڭ قوماندانلىق شتابىغا ھاۋالە قىلىنغان بۇ ۋەزىپىمۇ ۋاقىتتا تاماملىنىپ، مۇناسىۋەتلىك ئورگانلارغا دوكلات قىلىندى. شۇنىڭ بىلەن بىر ۋاقىتتا، ئارمىيەگە قايتىدىن خىتاي فورمىسى تارقىتىلدى. شۇنىڭ بىلەن بىر ۋاقىتتا، ئۈرۈمچىدىكى خىتاي ھەربىي قوماندانلىق

شىتابى قوللاۋاتقان ئوسمان [ئوسمان باتۇرانىڭ ئەترىتىنىڭ ئالتايدا پەيدا بولۇشى، ئەسكەرلىرىمىزنىڭ نارازىلىقىنى قوزغىدى ۋە ئەسكەرلىرىمىز شۇ ۋەجىدىن خىتاينىڭ ھەربىي فورمىسىنى كىيگىلى ئۈنىدى. بىتىمدە ئاقسۇ ۋە قەشقەردە مىللىي مۇداپىئە قوشۇنى تەشكىللەش بەلگىلەنگەندى. ئەمما بىز قايتا - قايتا تەلەپ قىلغان بولساقمۇ، مەزكۇر ماددا ھېلىمۇ ئىجرا قىلىنمىدى.

بىتىمنىڭ ئەڭ ئاخىرقى ماددىسىدا «قوزغىلاڭغا قاتناشقانلار باستۇرۇلمايدۇ» دېيىلگەندى. بىز بۇ يىل ئەتىيازدا جەنۇبىي زىيارەت قىلىش جەريانىدا ئازادلىق ھەرىكىتىنى قوللىغان 300 دىن ئارتۇق ئادەمنىڭ ئېغىر زىيانكەشلىككە ئۇچرىغانلىقىنى ئۆز كۆزىمىز بىلەن كۆردۈك، سابىت قارى، ھەسەن ھېبۇل، تۇرسۇن ئاخۇن قاتارلىقلارنى ئۆز ئىچىگە ئالغان قوزغىلاڭ رەھبەرلىرى ئۆلتۈرۈلگەن ياكى ئىز - دېرەكسىز غايىب بولغانىدى. نۆۋەتتە، جەنۇبتىكى ۋەزىيەت پەۋقۇلئاددە جىددىي. جەنۇبتىكى خەلق خانىۋەيران بولۇپ، كۆپ قىسمى پەۋقۇلئاددە قىيىن ماددىي شارائىت ئاستىدا ياشاۋاتىدۇ. ئۇلارنىڭ نۇرغۇنى ئۆز يۇرتلىرىدىن قوغلاپ چىقىرىلدى.

جەنۇبىي شىنجاڭدىكى خەلق بىتىمىدا يېزىلغان ھوقۇقلاردىن ئەنە شۇنداق بەھرىمەن بولۇۋاتىدۇ. بىز ئۈچ ۋىلايەتتىمۇ قانۇنسىز ۋەقەلەرنىڭ ئىككى - ئۈچ قېتىم يۈز بەرگەنلىكىنى ئېتىراپ قىلىمىز. سوۋېت ئىتتىپاقىدىن مۇساپىرلارنى قايتۇرۇپ كېلىش مەزگىلىدە، چۆچەك ئاھالىسى 10 ~ 15 نەپەر ھەربىي ۋە ساقچىلارنىڭ زىيانكەشلىكىگە ئۇچرىغان. تۈركىستان ئىسىملىك ھۆكۈمەت ۋەكىلى دۆربىلجىندا ئۆلتۈرۈلگەن. بۇ مەسىلىنىڭ ماھىيىتىگە چوقۇم ئالاھىدە دىققەت قىلماق لازىم. چۈنكى، (مەسىلىنىڭ ماھىيىتى شۇكى، ت) دەرغەزەپ بولغان چۆچەك خەلقى ئىلگىرىكى جاللاتنى ئۆلتۈرۈۋەتكەن. ھەربىيلەر ۋە ساقچىلار جەنۇبتا ۋەھشىي جىنايەتلەرنى سادىر قىلىپ، خەلقنى تولىمۇ ناچار ئەھۋال قويدى.

بىزنىڭ قارىشىمىزچە، كېلىشتۈرگۈچى بىتىمنىڭ ئۆز پېتى ۋە تولۇق ئىجرا قىلىنىشىغا مەسئۇل بولۇشى كېرەك.

سىز موسكۋاغا مېڭىش ئالدىدا تۇرغاندا، بۇ خەتنى سىزگە تاپشۇرۇۋاتىمىز ۋە كېلىشتۈرگۈچىنىڭ، يەنى شىنجاڭدا تىنچلىق بەرپا قىلىش ئۇرۇنۇشىنىڭ تەشەببۇسچىسى بولغان جانابىڭىزنىڭ يۇقىرىدىكى ئەھۋاللارنى ئۆز (سوۋېت) ھۆكۈمىتىنىڭ سەمگە سالدىغانلىقىغا ئىشىنىمىز.

بۇ ئۇزۇن خەت ئارقىلىق سىزنى بىسەرەمجان قىلغانلىقىمىزنى توغرا چۈشەنگەيسىز.

ھۆرمەت بىلەن، بىتىمگە ئىمزا قويغان خەلق ۋەكىللىرىدىن:

ئەخمەتجان قاسىمى

رەھىمجان سابىرى

ئەسكەرتىش: بىتىم ئىمزالانغاندىن كېيىن، ئۈچ ۋىلايەت تولىمۇ ئېغىر ئىقتىسادىي بېسىمغا دۇچ كەلمەكتە. 1947 - يىلى 1 - يانۋاردىن باشلاپ، مەزكۇر ئۈچ ۋىلايەتنىڭ مەمۇرىي ۋە ھەربىي چىقىملىرى ئۈچۈن راسخوت ئاجرىتىلمىدى.

1947 - يىلى 7 - ئاينىڭ 12 - كۈنى.

ئىنگىلىزچىدىن ھېكمەت يار ئىبراھىم تەرجىمىسى

مەنبە:

<https://digitalarchive.wilsoncenter.org/document/121803>

ئۆتكەن بىر ئاي ئىچىدىكى ئۇيغۇرلارغا مۇناسىۋەتلىك مۇھىم ۋەقە - ھادىسىلەر



(2021-يىلى 11 - ئاينىڭ 28 - كۈنىدىن 12 - ئاينىڭ 28 - كۈنىگىچە)

ئايلىق خەۋەر

(2021 - يىلى 11 - ئاينىڭ 28 - كۈنىدىن 12 - ئاينىڭ 28 - كۈنىگىچە)

* خىتايدىن ۋە چاۋشيەندىن كېلىدىغان تەھدىت كۈچىيىۋاتقان ۋەزىيەتتە ، ياپونىيە ئۆزىنىڭ مۇداپىئە ئىقتىدارىنى كۈچەيتىدىغانلىقىنى جاكارلىدى

«aninews» تورىنىڭ 28 - نويابىردىكى خەۋىرىگە كۆرە ، ياپونىيە باش ۋەزىرى فۇمىئو كىشىدا «ياپونىيەنىڭ قۇرۇقلۇقتا ئۆزىنى قوغداش قىسىملىرى» نىڭ بازىسىدا قىلغان سۆزىدە ، چاۋشيەننىڭ تېز سۈرئەتتە تەرەققىي قىلىۋاتقان باشقۇرۇلىدىغان بومبا تېخنىكىسىغا ۋە خىتاينىڭ ھەربىي كېڭەيمىچىلىكىگە بولغان ئەندىشىسىنى بىلدۈرۈش بىلەن بىر ۋاقىتتا ، بۇنىڭغا قايتۇرۇلغان ئىنكاس سۈپىتىدە ، ياپونىيەنىڭ دۆلەت مۇداپىئە ئىقتىدارىنى كۈچەيتىدىغانلىقىنى جاكارلىغان .

كىشىدا بۇ ھەقتە ياپونىيەنىڭ ئۆزىنىڭ تاشقى ۋە ھەربىي سىياسەتلىرىگە قايتىدىن قاراپ چىقىش جەريانىدا ، دۆلەت مۇداپىئە قىسىملىرىنى ياپونىيەگە دۈشمەنلىك قىلغان دۆلەتلەرنىڭ بازىلىرىغا ھۇجۇم قىلىش ئىقتىدارىغا ئىگە قىلىشنى ئۆز ئىچىگە ئالغان بارلىق تاللاشلارنى ئويلىشىدىغانلىقىنى ئېيتقان .
ئىككىنچى دۇنيا ئۇرۇشىدىن كېيىنكى خەلقئارالىق ئالاقىدار قانۇن - بەلگىلىمىلەردە ، ياپونىيەنىڭ ھەربىي تەرەققىياتىغا خېلى زور چەكلىمىلەر قويۇلغانلىقى مەلۇم .

* ئەنگىلىيە ئالىي پالاتاسى ھۆكۈمەتنى دەرھال خىتايغا قارشى تەدبىر قوللىنىشقا ئۈندىدى

«زىمىستان» تورىنىڭ 30 - نويابىردىكى خەۋىرىدە كۆرسىتىلىشىچە ، ئەنگىلىيە تاشقى ئىشلار مىنىستىرى لىز تروس شەرقىي تۈركىستاندا ئۇيغۇرلار دۇچ كەلگەن ئىرقىي قىرغىنچىلىقنىڭ داۋاملىشىۋاتقانلىقىنى ئېتىراپ قىلغاندىن كېيىنلا ، ئالىي پالاتاسىنىڭ ئەزالىرىمۇ ھۆكۈمەتنى تېخىمۇ بەك كېچىكىپ كېتىشتىن ئىلگىرى ئۇيغۇرلار دۇچ كېلىۋاتقان ۋەھشىيلىكلەرنى توختىتىش ئۈچۈن تەدبىر قوللىنىشقا ئۈندىگەن . پېشقەدەم كىشىلىك ھوقۇق پائالىيەتچىسى دېيۋىد ئالتوننىڭ رەھبەرلىكىدە ، ئالىي پالاتانىڭ ھەرقايسى پارتىيەدىن بولغان يىگىرمە نەپەر ئەزاسى ئۆزلىرىنىڭ خىتاينىڭ جىنايەتلىرىگە قارشى داۋاملىق كۈرەش قىلىش ئىرادىسىنى يەنە بىر قېتىم تەكىتلىگەن ۋە ھۆكۈمەتنىڭ ئۇيغۇرلار دۇچ كېلىۋاتقان ، راستلىقىنى دەلىللەيدىغان پولاتتەك پاكىتلار مەۋجۇت بولغان جىنايەتلەرگە قارشى قول قوۋۇشتۇرۇپ تۇرغانلىقىنى ئەيىبلەگەن .

دېيۇد ئالتون يەنە ئىرقىي قىرغىنچىلىق جىنايىتىنىڭ سادىر قىلىنغان - قىلىنمىغانلىقىنىڭ خەلقئارالىق سوتلار تەرىپىدىن بېكىتىلىشىنىڭ نامۇۋاپىق ئىش ئىكەنلىكىنى، چۈنكى بۇ سوتلارنىڭ خىتايىنىڭ چەكلىمىسىگە ئۇچرايدىغانلىقىنى بىلدۈرگەن.

* مەخپىي ھۆججەتلەردە، خىتايىنىڭ ئۇيغۇرلارغا قاراتقان زۇلۇملىرىغا شى جىنپىڭنىڭ بىۋاسىتە يېتەكچىلىك قىلىۋاتقانلىقى ئاشكارىلاندى

«ئوتتۇرا شەرق كۆزەتكۈچىسى» تورىنىڭ 1 - دېكابىردىكى ماقالىسىدە كۆرسىتىلىشىچە، گېرمانىيەلىك تەتقىقاتچى، داڭلىق لاگېرشۇناس ئادىريان زېن 27 - نويابىر كۈنى «ئۇيغۇر سوت كولىگىيەسى» نىڭ 3 - نۆۋەتلىك ئىسپات ئاڭلاش يىغىنىدا يېڭىدىن ئاشكارىلانغان «شەرقىي تۈركىستان ھۆججەتلىرى» ھەققىدە مۇھىم دوكلات بەرگەن. بۇ يىل 9 - ئايدا كىملىكىنى ئاشكارىلاشنى خالىمىغان بىر كىشى تەرىپىدىن «ئۇيغۇر سوت كولىگىيەسى» گە ئەۋەتىپ بېرىلگەن مەزكۇر «شەرقىي تۈركىستان ھۆججەتلىرى» راست - يالغانلىقىنى دەلىللەش مەقسىتىدە، ئۇيغۇر سوت كولىگىيەسى تەرىپىدىن ئادىريان زېن، جەيمىس مىلۋارد ۋە دېيۇد توبىن قاتارلىق تەتقىقاتچىلارغا ئەۋەتىلگەن.

ئادىريان زېننىڭ كۆرسىتىشىچە، بۇ ھۆججەتلەر خىتايىنىڭ مۇتلەق مەخپىي ھۆكۈمەت ھۆججەتلىرىنىڭ بىر قىسمى، شۇنداقلا 2019 - يىلى «نيۇيورك ۋاقىت گېزىتى» گە ئەۋەتىپ بېرىلگەن ۋە گېزىتتە «شىنجاڭ ھۆججەتلىرى» دېگەن نامدا ئېلان قىلىنغان ھۆججەتلەرنىڭ دەل ئۆزى بولۇپ، ئىلگىرى نيۇيورك ۋاقتى گېزىتى بۇ ھۆججەتلەرنىڭ ئاز بىر قىسمىنى ئېلان قىلغان بولسىمۇ، ئەسلى نۇسخىسىنى ۋە تولۇق مەزمۇنىنى ئېلان قىلمىغانىدى.

«مۇتلەق مەخپىي» دەپ تۈرگە ئايرىلغان، «يولداش شى جىنپىڭنىڭ شىنجاڭدا خىزمەتلەرنى كۆزدىن كەچۈرۈش جەريانىدىكى نۇتقى» ناملىق ھۆججەتتە، شى جىنپىڭ بىۋاسىتە شەرقىي تۈركىستاندىكى يەرلىك ھۆكۈمەتكە دىنىي ئاشقۇنلۇق ۋە زوراۋانلىققا قارشى تۇرۇش مەسلىسىنى ھەل قىلىش ئۈچۈن يەرلىك قانۇن نىزامى تۈزۈش ھوقۇقى بەرگەن بولۇپ، شۇنىڭدىن كېيىن، يەنى 2017 - يىلى 4 - ئايدا «ئاشقۇنلۇققا قارشى تۇرۇش نىزامى» يولغا قويۇلغان ۋە بۇ ئۇيغۇرلارنى كەڭ كۆلەملىك تۇتقۇن قىلىشقا، لاگېرلارغا سولاشقا ئاساس يارىتىپ بەرگەن.

ھالبۇكى، «نيۇيورك ۋاقىت گېزىتى» نىڭ ئىككى يىلنىڭ ياقى شى جىنپىڭغا بىۋاسىتە مۇناسىۋەتلىك بۇ مەزمۇنلارنى نېمىشقا ئاشكارىلىمىغانلىقى بىر قاتار سىياسەتچىلەر ۋە كىشىلىك ھوقۇق پائالىيەتچىلىرىنىڭ ئەيىبلىشىگە ئۇچرىغان.

* تۇنتېر ۋە فېيسبوك خىتاينىڭ تەتۈر تەشۋىقات مۇجادىلىرىگە زەربە بەردى

«نيۇيوروك ۋاقىت گېزىتى» تورىنىڭ 2 - دېكابىردىكى خەۋىرىگە كۆرە، تۇنتېر شەرقىي تۈركىستاندىكى كىشىلىك ھوقۇق دەپسەندىچىلىكىگە قارشى سىستېمىلىق تەتۈر تەشۋىقات قىلمىشلىرى بىلەن شۇغۇللىنىدىغان، خىتاي ھۆكۈمىتىگە ئالاقىدار ئىككى مىڭدىن ئارتۇق ساختا تەشۋىقات ھېسابىنى توختىتىۋەتكەن.

ئىگىلىنىشىچە، بۇ ھېسابلاردا شەرقىي تۈركىستاندىكى «بەختلىك تۇرمۇش» توغرىسىدىكى دۆلەت تەشۋىقاتى ۋە ساختا ئىسپاتلار تارقىتىلىدىكەن ۋە شۇ ئارقىلىق شەرقىي تۈركىستاندا يىللاردىن بۇيان داۋام قىلىۋاتقان مىسلىسىز زۇلۇم، كەڭ كۆلەملىك تۇتقۇن قىلىش، مەجبۇرىي ئەمگەك ۋە مەجبۇرىي تۇغماس قىلىش ئۇپىراتسىيەسى ھەققىدىكى ئەيىبلەشلەر ئىنكار قىلىنىدىكەن.

بۇ ھېسابلارنىڭ ھەر بىرىنىڭ 30 مىڭدىن ئارتۇق تۇنتېر ئۇچۇرى تارقاتقانلىقى ئېنىقلانغان.

فېيسبوك ۋە ئىنستاگرام تورلىرىنىڭ ئانا شىركىتى بولغان مېتامۇ (Meta) يېقىندا خىتايدىكى ساختا ئۇچۇر تورىغا چېتىشلىق 500 دىن ئارتۇق ھېسابنى توختىتىۋەتكەن.

* لىتۋا بېيجىڭ ئولىمپىك مۇسابىقىسىنى دىپلوماتىك بايقۇت قىلغانلىقىنى جاكارلىدى

ھىندىستاندىكى «سىياسەت كۈندىلىك گېزىتى» تورىنىڭ 3 - دېكابىردىكى خەۋىرىدە كۆرسىتىلىشىچە، بۇ يىل 5 - ئايدا خىتاينىڭ ئۇيغۇرلارغا قاراتقان ۋەھشىي جىنايىتى قىلمىشلىرىنى «ئىرقىي قىرغىنچىلىق» ۋە «ئىنسانىيەتكە قارشى جىنايەت» دەپ ئېيتىپ قىلغانلىقىنى جاكارلىغان لىتۋا جۇمھۇرىيىتىنىڭ پىرېزىدېنتى گىتاناس ناۋسېدا ئۆزىنىڭ ۋە باشقا مىنىستىرلارنىڭ بېيجىڭ قىشلىق ئولىمپىك مۇسابىقىسىغا قاتناشمايدىغانلىقىنى ئېلان قىلغان. ئارقىدىنلا لىتۋانىڭ تاشقى ئىشلار مىنىستىرلىقى، شۇنداقلا باشقا مىنىستىرلىقلارمۇ بايانات ئېلان قىلىپ بېيجىڭ قىشلىق ئولىمپىك مۇسابىقىسىنى دىپلوماتىك بايقۇت قىلىدىغانلىقىنى جاكارلىغان.

لىتۋا بۇ يىل 9 - ئايدا تەيۋەننىڭ لىتۋادا «تەيۋەن» دېگەن نام بىلەن ۋاكالىتخانا قۇرۇشىغا ئىجازەت بەرگەن ھەمدە 11 - ئايدا تەيۋەنگە ۋەكىللەر ئۆمىكى ئەۋەتىپ، بىر يۈرۈش كېلىشىملەر تۈزگەندى ۋە شۇ سەۋەبلىك، خىتاي بىلەن بولغان دىپلوماتىك مۇناسىۋىتى ناچارلىشىپ، ئىككى تەرەپ ئەلچىلىرىنى ئۆز دۆلىتىگە چاقىرىپ كەلگەندى. يېقىندا خىتاي يەنە لىتۋادىكى ئەلچىخانىسىنىڭ ئورنىنى «ۋاكالىتخانا» دەرىجىسىگە تۆۋەنلەتكەنلىكىنى ئېلان قىلغان ھەمدە لىتۋانى «ئېغىر بەدەل تۆلەيدۇ» دەپ ئاگاھلاندۇرغان. ھالبۇكى، لىتۋا بۇ پوپوزىلار بىلەن پوزىتسىيەسىنى يۇمشىتىشنىڭ ئورنىغا، ئولىمپىكىنى بايقۇت قىلىش قارارىنى جاكارلاپ، تېخىمۇ قاتتىق پوزىتسىيەسىنى بىلدۈرگەن.

* خىتاي ئولمپىكىنى دىپلوماتىك بايقۇت قىلىدىغان دۆلەتلەر بارغانسېرى كۆپەيمەكتە

«Dailypress» تورىنىڭ 8 - دېكابىردىكى خەۋىرىگە كۆرە، 7 - دېكابىر كىتابىدا باش ۋەزىرى جاستىن ترۇدۇ كىشىلىك ھوقۇق جەھەتتىكى ئەندىشىلىرى سەۋەبلىك بېيجىڭدىكى قىشلىق ئولمپىكىنى دىپلوماتىك بايقۇت قىلىدىغانلىقىنى جاكارلىغاندىن كېيىن، مەزكۇر ئولمپىكىنى بايقۇت قىلىدىغان دۆلەتلەرنىڭ سانى بەشكە يەتكەن بولۇپ، بۇلار ئامېرىكا، ئەنگىلىيە، ئاۋسترالىيە، لىتۋانىيە ۋە كانادا ئىكەن.

جاستىن ترۇدۇ مەزكۇر ئولمپىكىنى بايقۇت قىلىدىغانلىقى توغرىسىدىكى سۆزىدە يەنە «بىز خىتاي ھۆكۈمىتىنىڭ تەكرارلىنىۋاتقان كىشىلىك ھوقۇق دەپسەندىچىلىكلىرىدىن پەۋقۇلئاددە ئەندىشىلەنمەكتىمىز. ئۇلار (يەنى خىتاي) بىزنىڭ ھەرقانداق دىپلوماتىك ۋەكىل ئەۋەتمەيدىغانلىقىمىزدىن ھەيران قالماستىكى كېرەك» دېگەن.

* ئامېرىكا خىتاي شىركەتلىرى ۋە ئەمەلدارلىرىغا ئۇيغۇرلارغا قىلغان زۇلۇملىرى سەۋەبلىك جازا ئېلان قىلدى

«بىلۇمبېرگ» تورىنىڭ 10 - دېكابىردىكى، «رويتېرس ئاگېنتلىقى» تورىنىڭ 11 - دېكابىردىكى خەۋىرىگە كۆرە، ئامېرىكا خىتاي، بېرما ۋە چاۋشىيەندىكى كىشىلىك ھوقۇق دەپسەندىچىلىكىگە چېتىشلىق بىر قانچىلىغان شىركەت ۋە شەخسلەرگە جازا ئېلان قىلغان بولۇپ، بۇنىڭ ئىچىدە ئۇيغۇرلار ئۇچراۋاتقان زۇلۇمغا چېتىشلىق بولغان «شاڭتاي تېخنىكىسى» شىركىتى، شۇنداقلا خىتاي ھۆكۈمىتى شەرقىي تۈركىستان شۆبىسىنىڭ سابىق رەئىسى شۆھرەت زاكىر ۋە نۆۋەتتىكى رەئىسى ئەركىن تۇنيياز قاتارلىق بار ئىكەن.

خەۋەردە كۆرسىتىلىشىچە، «شاڭتاي تېخنىكىسى» شىركىتى كىشىلەرنىڭ، بولۇپمۇ ئۇيغۇرلارنىڭ مىللىي تەركىبىنى ئېنىقلىيالايدىغان كۆزىتىش كامېراسى ياساپ چىققان بولۇپ، بۇ شىركەت ھەتتا مەزكۇر كامېرالارنىڭ ئۇيغۇرلار كامېرادىن ساقلىنىش ئۈچۈن ساقال قويۇۋالغان، كۆزەينەك ياكى ماسكا تاقىۋالغان تەقدىردىمۇ، يەنىلا ئۇلارنى تونۇۋالالايدىغانلىقى ھەققىدە داۋراڭ سالغان.

ئىگىلىنىشىچە، شۆھرەت زاكىر ۋە ئەركىن تۇنييازغا جازا ئېلان قىلىنغاندىن كېيىن ئۇلارنىڭ ئامېرىكا تەۋەسىدىكى ھەرقانداق مۈلكى توڭلىتىلىدىكەن. شۇنداقلا ئۇلارغا قاتتىق ۋىزا چەكلىمىسى قويۇلىدىكەن.

بۇنىڭدىن سىرت، ئامېرىكانىڭ مەزكۇر ھەرىكىتىگە ئەنگىلىيە ۋە كانادامۇ ئاۋاز قوشقان بولۇپ، ئامېرىكانىڭ مۇئاۋىن مالىيە مىنىستىرى ۋالىي ئادىيېمو بۇ ھەقتە «بىزنىڭ بۇ ھەرىكىتىمىزگە ئەنگىلىيە ۋە كانادامۇ ئاۋاز قوشتى. بىز بۇ ئارقىلىق «دۇنيا مىقياسىدىكى دېموكراتىك دۆلەتلەر دۆلەت كۈچىنى

سۇيىستېمال قىلىش ئارقىلىق كىشىلەرگە زۇلۇم ۋە ھەقسىزلىك قىلىۋاتقانلارغا قارشى ھەرىكەتكە ئۆتدۇ ، دېگەن ئۇچۇرنى بەردۇق» دېگەن .

* مۇستەقىل «ئۇيغۇر سوت كوللېگىيەسى»: «ختاي ئۇيغۇرلارغا قارشى ئىرقىي قىرغىنچىلىق جىنايىتى سادىر قىلماقتا» دەپ ھۆكۈم چىقاردى

«BBC» تورىنىڭ 10 - دېكابىردىكى خەۋىرىگە كۆرە ، ئەنگلىيەدە قۇرۇلغان «ئۇيغۇر سوت كوللېگىيەسى» 9 - دېكابىر كۈنى «ختاي ئۇيغۇرلارغا قارشى ئىرقىي قىرغىنچىلىق جىنايىتى سادىر قىلماقتا» دەپ ھۆكۈم چىقارغان ۋە بۇ قارارىغا خىتاينىڭ ئۇيغۇرلارغا قاراتقان نوپۇس چەكلەش ۋە ئاياللارنى تۇغماس قىلىۋېتىش قىلمىشلىرىنى ئاساسلىق سەۋەب سۈپىتىدە كۆرسەتكەن .

مەزكۇر سوتقا مەسئۇل بولغان تەجرىبىلىك ئادۋوكات جېفرېي نايىس خىتاينىڭ «ئۇيغۇر ۋە باشقا ئاز سانلىق مىللەتلەرنىڭ نوپۇسىنى ئۇزاق مۇددەتلىك ئازايتىش ئۈچۈن قەستەن ، سىستېمىلىق ۋە بىرلىككە كەلتۈرۈلگەن سىياسەتلەرنى يولغا قويغان»لىقىنى ئېيتقان . ئۇ يەنە مەزكۇر سوتقا قاتناشقان مۇتەخەسسسلەرنىڭ خىتاي رەئىسى شى جىنپىڭنى ئۆز ئىچىگە ئالغان يۇقىرى دەرىجىلىك خىتاي ئەمەلدارلىرىنى شەرقىي تۈركىستاندىكى مۇسۇلمانلارغا قارىتىلغان جىنايەتلەرنىڭ «ئاساسلىق جاۋابكارلىرى» دەپ قارايدىغانلىقىنى بىلدۈرگەن .

ھالبۇكى «Aninews» تورىنىڭ 10 - دېكابىردىكى خەۋىرىگە كۆرە ، خىتاي يەنىلا ئىلگىرىكى تۇتۇمىنى داۋاملاشتۇرۇپ ، مەزكۇر سوتنى ۋە چىقارغان ھۆكۈمنى خۇنۇكلەشتۈرۈشكە ئۇرۇنغان . خىتاي ئاخبارات باياناتچىسى مەزكۇر سوتنى «ئاز ساندىكى خىتايغا قارشى ئۇنسۇرلار تەرىپىدىن جامائەتچىلىكىنى ئالداش ۋە قايىمۇقتۇرۇش ئۈچۈن قوللىنىلغان سىياسىي قورال» دېيىش بىلەن بىر ۋاقىتتا ، سوتنىڭ ئاخىرقى ھۆكۈمنى «ھېچقانداق قانۇنىي ئاساسى يوق؛ بىر ئوچۇم <چۈپەرەندىلەرنىڭ> سىياسىي ھەزىلەشلىكىدىن باشقا نەرسە ئەمەس» دېگەن .

* ياپونىيە خىتاي ئولىمپىكىنى دىپلوماتىك بايقۇت قىلىشى مۇمكىن

«ئەلجەزىرە» تورىنىڭ 11 - دېكابىردىكى خەۋىرىگە كۆرە ، ياپونىيەدىكى «يوميۇرى» گېزىتى ئالاقىدار مەسلىدىن خەۋەردار بىر قانچە كىشىنىڭ سۆزىنى نەقىل كەلتۈرۈپ «ياپونىيەنىڭ يۇقىرى دەرىجىلىك ھۆكۈمەت ئەمەلدارلىرى 2 - ئايدا بېيجىڭدا ئۆتكۈزۈلدىغان قىشلىق ئولىمپىك مۇسابىقىسىگە بارماسلىقى ، يەنى ئامېرىكاغا ئوخشاش يول تۇتۇپ ، مەزكۇر مۇسابىقىنى دىپلوماتىك بايقۇت قىلىشى مۇمكىن» دېگەن .

مەزكۇر گېزىتكە كۆرە، ياپونىيە ھۆكۈمىتى مۇشۇ ئاينىڭ ئاخىرى بۇ ھەقتە رەسمىي قارار چىقىرىشى مۇمكىن ئىكەن. نۆۋەتتە ياپونىيەدىن توكيو ئولمپىك مۇسابىقىسىنى تەشكىللەش كومىتېتىنىڭ سابىق رەئىسى سېيكو ھاشىموتونىڭلا بېيجىڭدىكى قىشلىق ئولمپىكقا ۋەكىل سۈپىتىدە بېرىشى مۆلچەرلەنمەكتە. ھالبۇكى، 10 - دېكابىر ياپونىيەنىڭ باش ئاخبارات باياناتچىسى ياپونىيەنىڭ خىتاي ئولمپىكىگە ئەمەلدارلارنى ئەۋەتىشى - ئەۋەتمەسلىك خۇسۇسىدا ھېلىمۇم ھېچقانداق قارار چىقارمىغانلىقىنى ئېيتقاندى.

* ئەنگىلىيە دىپلوماتىيە مىنىستىرى يەتتە دۆلەت دىپلوماتىيە مىنىستىرلىرىنىڭ ئۇچرىشىشى «غەربنىڭ خىتايغا ۋە رۇسىيەگە قارشى بىرلىكسىپىنىڭ نامايەندىسى» دېدى

«قوغدىغۇچى گېزىتى» تورىنىڭ 11 - دېكابىردىكى خەۋىرىگە كۆرە، ئۇكرائىنىيەنىڭ (رۇسىيە تەرىپىدىن) تاجاۋۇزغا ئۇچراش مۇمكىنچىلىكى، جەنۇبىي خىتاي دېڭىزىدىكى جىددىيلىك، سۇغا چىلىشىش ئالدىدا تۇرغان «ئىران يادرو كېلىشىمى» قاتارلىق مەسىلىلەرنى مۇھاكىمە قىلىش ئۈچۈن ئۆتكۈزۈلۈش ئالدىدا تۇرغان يەتتە دۆلەت مىنىستىرلىرى يىغىنىدىن ئىلگىرى، ئەنگىلىيە دىپلوماتىيە مىنىستىرى لىز ترۇس مەزكۇر ئۇچرىشىشنىڭ «رۇسىيەنىڭ ئۇكرائىيەگە قاراتقان تۇتۇمىنى ئۆز ئىچىگە ئالغان قەبىھ قىلمىشلارغا قارشى بىرلىكسەپنى نامايەن قىلىشنىڭ پۇرسىتى» دېگەن.

لىز ترۇس يەنە ئۆزىنىڭ ئۇيغۇرلارنىڭ قىسمىنى توغرىسىدىكى ئەندىشىسىنى خىتاينىڭ ئەنگىلىيەدىكى باش ئەلچىسىگە ئېيتقانلىقىنى بىلدۈرگەن.

* تۈركىيەدىكى ئاساسلىق ئۆكتىچى پارتىيەلەردىن بىرى بولغان «ئىيى پارتىيە» ئۇيغۇرلار دۇچ كېلىۋاتقان كىشىلىك ھوقۇق دەپسەندىچىلىكلىرى توغرىسىدا مەخسۇس دوكلات ئېلان قىلدى

ئۆز خەۋىرىمىز، تۈركىيەدىكى غوللۇق ئۆكتىچى پارتىيەلەردىن بىرى بولغان «ئىيى پارتىيە» 14 - دېكابىر كۈنى «كىشىلىك ھوقۇق ۋە شەرقىي تۈركىستان: خىتاينىڭ ئۇيغۇر ئاپتونوم رايونى دوكلاتى» ناملىق دوكلاتنىڭ ئېلان قىلىنغانلىقى مۇناسىۋىتى بىلەن، مەزكۇر پارتىيەنىڭ رەئىسى مەرال ئاقشەنەر باشچىلىقىدا مەخسۇس تونۇشتۇرۇش پائالىيىتى ئۇيۇشتۇرغان بولۇپ، مەزكۇر پائالىيەتكە يەنە تۈركىيەدىكى باشقا ئۆكتىچى پارتىيەلەرنىڭ ئاساسلىق رەھبەرلىرىمۇ قاتناشقان.

ئىيى پارتىيەنىڭ ئورگان تور بېتىدە كۆرسىتىلىشىچە، مەزكۇر دوكلات ئۇيغۇرچە، تۈركچە، ئېنگىلىزچە، خىتايچە تۆت تىلدا تەييارلانغان.

مەزكۇر دوكلاتنىڭ 137 بەتلەك ئۇيغۇرچە نۇسخىسىدا خىتاينىڭ شەرقىي تۈركىستاندىكى ئومۇمىي قىلمىش - ئەتمىشلىرى، جۈملىدىن ئۇيغۇرلارنى ئاسىمىلياتسىيە قىلىش ئۇرۇنۇشى، ئۇيغۇرلار دۇچ كېلىۋاتقان

ئېتىقاد، مائارىپ، پىكىر ئەركىنلىكى مەسىلىلىرى، جازا لاگېرلىرى، مەجبۇرىي ئەمگەك، ئاياللارنىڭ مەجبۇرىي تۇغماس قىلىۋېتىلىشى قاتارلىق تېمىلار لاگېر شاھىتلىرىنىڭ گۇۋاھلىقلىرى ۋە باشقا دەلىللەر ئاساسىدا ئەتراپلىق بايان قىلىنغان.

بۇ پائالىيەتتە يەنە، مەزكۇر دوكلاتنى تەييارلىغۇچى ھۈسەين راشىد «لاگېر شاھىتلىرىنىڭ گۇۋاھلىقلىرىغا ۋە ب د ت نىڭ 1948 - يىلى ئىمزالانغان <ئىرقىي قىرغىنچىلىقنىڭ ئالدىنى ئېلىش ئەھدىنامىسى>غا ئاساسلانغاندا، خىتاينىڭ نۆۋەتتە شەرقىي تۈركىستاندا قىلىۋاتقانلىرى دەل ئىرقىي قىرغىنچىلىقتۇر» دېگەن.

* خۇاۋبېي شىركىتىنىڭ ئۇيغۇرلارنى نازارەت قىلىش پىروچېكتىگە باغلىنىشلىق ئىكەنلىكى بايقالدى

«قوغدىغۇچى گېزىتى» تورىنىڭ 15 - دېكابىردىكى خەۋىرىگە كۆرە، «ۋاشىنگتون پوچتىسى» گېزىتى تەرىپىدىن تەكشۈرۈلگەن بىر يۈرۈش سېتىش تەشۋىقاتى ھۆججەتلىرىدە خۇاۋبېي شىركىتىنىڭ ئۇيغۇرلارنى ئاساسلىق ئويىپىكت قىلغان نازارەت قىلىش پىروچېكتىنى ۋۇجۇدقا چىقىرىشتا رول ئوينىغانلىقى بايقالغان.

مەزكۇر پىروچېكت ئاۋاز خاتىرىسى تەھلىلى، تۇتۇپ تۇرۇش مەركەزلىرىنى نازارەت قىلىش، سىياسىي ئەربابلارنىڭ ئورنىنى ئىز قوغلاش، شەرقىي تۈركىستاندىكى «ئامانلىق ساقلاش» نامىدىكى نازارەت قىلىش قاتارلىق تۈرلەرنى ئۆز ئىچىگە ئالدىكەن.

* ماراكەش سوتى ئىدرىس ھەسەننى خىتايغا قايتۇرۇش قارارى چىقارغاندىن كېيىن، دۇنيانىڭ ھەرقايسى جايلىرىدىكى ئۇيغۇرلار ئىدرىس ھەسەننى قۇتقۇزۇۋېلىش ئۈچۈن جىددىي ھەرىكەتكە ئۆتتى

ئۆز خەۋىرىمىز، بۇ يىل 7 - ئاينىڭ 19 - كۈنى خىتاي ھۆكۈمىتىنىڭ تەلىپى بىلەن ماراكەش دۆلەت خەۋپسىزلىكى خادىملىرى تەرىپىدىن ماراكەشنىڭ كاسابىلانكا ئايرودرومىدا قولغا ئېلىنغان ۋە شۇنىڭدىن بۇيان ماراكەشتە تۇتۇپ تۇرۇلۇۋاتقان كومپيۇتېر ئىنژېنېرى ۋە ئۇيغۇر كىشىلىك ھوقۇق پائالىيەتچىسى ئىدرىس ھەسەننىڭ سوتى ماراكەش ئەدلىيە تارماقلىرى تەرىپىدىن بەش قېتىم كېچىكتۈرۈلگەندىن كېيىن، ماراكەش سوتى مۇشۇ ئاينىڭ 15 - كۈنى ئىدرىس ھەسەننى خىتايغا قايتۇرۇش توغرىسىدا قارار چىقارغان.

ئىدرىس ھەسەننىڭ ئادۋوكاتى مىلاد كاندىلىنىڭ بىلدۈرۈشىچە، ماراكەش سوتىنىڭ مەزكۇر قارارىغا قارىتا نارازىلىق ئەرزى سۇنغىلى بولمايدىكەن.

شۇ ۋەجىدىن، مەزكۇر قارار چىقىرىلغان كۈننىڭ ئەتىسى، يەنى 12 - ئاينىڭ 16 - كۈنىدىن باشلاپ، تۈركىيە، ئامېرىكا، نورۋېگىيە، گوللاندىيە ۋە كانادا قاتارلىق دۆلەتلەردىكى ئۇيغۇر جامائىتى شۇ دۆلەتلەردە تۇرۇشلۇق ماراكەش ئەلچىخانىلىرىنىڭ ئالدىدا كەڭ كۆلەملىك نارازىلىق نامايىشى ئۇيۇشتۇرۇپ،

ماراكەش ھۆكۈمىتىنىڭ قارارىغا ئېتىراز بىلدۈردى ۋە ئۇلارنى بۇ خاتا قارارنى دەرھال ئۆزگەرتىشكە چاقىردى.

ئىگەللىشىمىزچە ، بۇنىڭدىن سىرت ، تۈركىيە ، نورۋېگىيە ۋە ئامېرىكادىكى ئۇيغۇر تەشكىلاتلىرى مەزكۇر قارارنى ئەمەلدىن قالدۇرغۇزۇپ ، ئىدرىس ھەسەننى قۇتۇلدۇرۇش ئۈچۈن ئۆزلىرى تۇرۇشلۇق دۆلەتلەردىكى ئالاقىدار ھۆكۈمەت ئاپپاراتلىرى بىلەن بىۋاسىتە ئالاقىلاشقان .

* ئامېرىكا خىتايىنىڭ ئوتتۇزىدىن ئارتۇق تەتقىقات ئورۇنلىرى ۋە شىركەتلىرىگە كىشىلىك ھوقۇق دەپسەندىچىلىكى ۋە «مېڭە كونترول قىلىدىغان قوراللار»نى ياسىغانلىقى سەۋەبلىك سودا چەكلىمىسى قويدى

«cnbc» تورىنىڭ 16 - دېكابىردىكى خەۋىرىگە كۆرە ، بايىدىن ھۆكۈمىتى خىتايىنىڭ ئوتتۇزىدىن ئارتۇق تەتقىقات ئورگىنى ۋە شىركەتلىرىنىڭ كىشىلىك ھوقۇقنى دەپسەندە قىلغانلىقى ۋە ئامېرىكانىڭ دۆلەت بىخەتەرلىكىگە زىيان يەتكۈزۈدىغان مېڭە كونترول قىلىش قورالى قاتارلىق تېخنىكىلارنى تەرەققىي قىلدۇرغانلىقى توغرىسىدىكى مۆلچەر سەۋەبلىك ، ئۇلارغا سودا چەكلىمىسى قويغانلىقىنى جاكارلىغان .

«فېدېراتسىيە ئاخباراتى»دىكى بىر پارچە ئۇقتۇرۇشقا كۆرە ، ئامېرىكا سودا مىنىستىرلىقى خىتاي ھەربىي تىببىي پەنلەر ئاكادېمىيەسى ۋە ئۇنىڭ قارمىقىدىكى 11 تەتقىقات ئورگىنىنى بىئوتېخنىكا ئارقىلىق «خىتاي ھەربىي دائىرىلىرىنىڭ ئاتالمىش مېڭىنى كونترول قىلىدىغان قوراللارنى ئۆز ئىچىگە ئالغان بىئولوگىيەلىك قوراللارنى ئىشلىتىشىگە ھەمدەمدە بولغان» دەپ ئەيىبلەنگەن .

* ئامازون تورى بېيجىڭدىن كەلگەن بۇيرۇققا بىنائەن ، شى جىنپىڭنىڭ كىتابى توغرىسىدا ئىنكاس يېزىشنى چەكلىگەن

ئامېرىكا مەنبەلىك «خەۋەر ھەپتىلىكى» تورىنىڭ 17 - دېكابىردىكى خەۋىرىگە كۆرە ، دۇنيادىكى ئەڭ چوڭ تور بازارلىرىدىن بىرى بولغان ئامازون تورى بۇنىڭدىن ئىككى يىل ئىلگىرى ئۆزىنىڭ خىتايچە سەھىپىسىدە ، خىتاي رەئىسى شى جىنپىڭنىڭ نۇتۇقلىرى ۋە ئەسەرلىرىنىڭ تاللانمىسى بولغان «شى جىنپىڭنىڭ ئەلنى ئىدارە قىلىش ئىستراتېگىيەسى» دېگەن كىتابنى تور بېتىنىڭ ئەڭ كۆزگە چېلىقىدىغان يېرىدە تەشۋىق قىلغان ۋە خىتاي دائىرىلىرىنىڭ كۆرسەتمىسىگە بىنائەن مەزكۇر كىتاب توغرىسىدا ھەرقانداق ئىنكاس يېزىشنى ۋە كىتابقا نومۇر قويۇشنى چەكلىۋەتكەن .

ئەھۋالدىن خەۋەردار كىشىلەرنىڭ بىلدۈرۈشىچە ، خىتاي ھۆكۈمىتى ئوقۇرمەنلەرنىڭ سەلبىي ئىنكاسلىرىغا ۋە بەش يۇلتۇزدىن تۆۋەن باھاسىغا تاقەت قىلالمايدىغان بولغاچقا ، كىتابقا نومۇر قويۇشنى ۋە ئىنكاس يېزىشنى چەكلىۋېتىشنى تەلەپ قىلغان .

رويتپرس ئاگېنتلىقى تەرىپىدىن دەلىللەنگەن، 2018 - يىلى ئامازوننىڭ يۇقىرى دەرىجىلىك باشقۇرغۇچىلىرى ئۈچۈن تەييارلانغان ئىچكى قىسقىچە تونۇشتۇرۇش ھۆججىتىدە مەزكۇر شىركەت خىتايدا سودا قىلىش جەريانىدا دۇچ كېلىدىغان بىر قاتار «يادرولۇق مەسىلىلەر» تىلغا ئېلىنغان بولۇپ، بۇنىڭ ئىچىدە «ئىدىئولوگىيەنى تىزگىنلەش ۋە تەشۋىقات كومپارتىيەنىڭ ئۇتۇق قازىنىشى ۋە ئۇتۇقلىرىنى ساقلاپ قېلىشىدىكى يادرولۇق قورالدىر» دېيىلىش بىلەن بىر ۋاقىتتا، يەنە: «بىز (ئامازون شىركىتى) بۇنىڭ توغرا - خاتالىقىغا ھۆكۈم قىلمايمىز» دېگەن.

* «ئۇيغۇر مەجبۇرىي ئەمگىكىنىڭ ئالدىنى ئېلىش قانۇن لايىھەسى» بايىپىنىڭ ئىمزالىشىغا سۈنۈلدى
«CNN» تورىنىڭ 17 - دېكابىردىكى خەۋىرىگە كۆرە، بىرلىككە كەلگەن ئاخىرقى نۇسخىسى 14 - دېكابىر كۈنى كەچتە ئامېرىكا ئاۋام پالاتاسىدا تولۇق ئاۋاز بىلەن ماقۇللۇقتىن ئۆتكەن «ئۇيغۇر مەجبۇرىي ئەمگىكىنىڭ ئالدىنى ئېلىش قانۇن لايىھەسى» ئامېرىكا كېڭەش پالاتاسىدىمۇ تولۇق ئاۋاز بىلەن ماقۇللانغاندىن كېيىن، ئاقسارايغا، بايىپىنىڭ ئىمزالىشىغا يوللانغان.

ئاقسارايىنىڭ باياناتچىسى جېن ساكىمۇ 14 - دېكابىر تۇنجى قېتىم مەزكۇر قانۇن لايىھەسى ئاۋام پالاتاسى ۋە كېڭەش پالاتاسىدا ماقۇللانغان ھامان، پىرىزدېنت بايىپىنىڭ ئۇنى ئىمزالايدىغانلىقىنى بىلدۈرگەندى.

مەزكۇر قانۇن لايىھەسى رەسمىي قانۇنغا ئايلانغاندىن كېيىن، شەرقىي تۈركىستاندا ئىشلەپچىقىرىلغان ھەرقانداق مەھسۇلاتنىڭ ئامېرىكا بازىرىغا كىرەلىشى ئۈچۈن، چوقۇم ئاشۇ مەھسۇلاتنىڭ مەجبۇرىي ئەمگەك بىلەن چىتىشلىقى يوقلۇقى ئىسپاتلىنىشى شەرت ئىكەن.

* خىتاينىڭ تەيۋەننىڭ ھەربىي ساھەسىگە قاراتقان جاسۇسلىقلىرى ئاشكارىلاندى

«ياپونىيە ۋاقىت گېزىتى» تورىنىڭ 20 - دېكابىردىكى ماقالىسىدە كۆرسىتىلىشىچە، يېقىندا خىتاينىڭ تەيۋەن ھەربىي ساھەسىدە جاسۇسلىق تورى بەرپا قىلىش ئۇرۇنۇشى توغرىسىدىكى دېلو ھۆججەتلىرى ئاشكارىلانغان ۋە رويتپرس ئاگېنتلىقى تەرىپىدىن دەلىللەنگەن بولۇپ، مەزكۇر ھۆججەتلەردە كۆرسىتىلىشىچە، خىتاي يىگىرمە يىلنىڭ ئالدىدا شىي شىجاڭ ئىسىملىك بىرەيلەننى «خوڭكوڭلۇق سودىگەر» سىياقىدا تەيۋەنگە كىرگۈزۈپ، تەيۋەن ھەربىي ساھەسىدە جاسۇسلىق تورى بەرپا قىلىشقا ئۇرۇنغان ۋە بۇ جەھەتتە خېلى كۆپ نەتىجىلەرنى قولغا كەلتۈرگەن. مەسىلەن، شىي شىجاڭ ئىسىملىك بۇ خىتاي 2006 - يىلى تەيۋەن دېڭىز ئارمىيەسىنىڭ سابىق ئوفىتسېرى چاڭ پېيىنڭنى پۇل ئارقىلىق ئىندەككە كەلتۈرۈپ، ئۇنى خىتاي ئۈچۈن جاسۇسلىق قىلىشقا كۆندۈرگەن. باشقا ئالاقىدار مىساللاردىنمۇ مەلۇم بولۇشىچە، خىتاي

تەيۋەننىڭ ھەربىي ئوفىتسېرلىرىنى ئىندەككە كەلتۈرۈشتە، ئاساسلىقى ئۇلارنىڭ ئاياللىرىغا سوۋغا - سالام، پۇل - پۇچەك بېرىش تاكتىكىسىنى قوللانغان.

مەزكۇر دېلوغا ئالاقىدار ھۆججەتلەردە كۆرسىتىلىشىچە، خىتاي تەيۋەننىڭ ھەربىي ۋە مەمۇرىي رەھبەرلىك قاتلىمىنى چىرىتىش، (خىتاي بىلەن) ئۇرۇش قىلىش جاسارىتىنى سۇندۇرۇش، يۇقىرى تېخنىكىلىق قوراللارغا ۋە تەيۋەننىڭ مۇداپىئە پىلانغا ئالاقىدار مەخپىيەتلىكلەرنى قولغا چۈشۈرۈشكە ئۇرۇنغان.

گەرچە تەيۋەن دۆلەت مۇداپىئە مىنىستىرلىقى جاسۇسلۇققا قارشى مۇجادىلە ئارقىلىق خىتاينىڭ تەيۋەننىڭ ھەربىي ساھەسىگە سىڭىپ كىرىشىنى توسۇپ قالغانلىقىنى ئېيتقان بولسىمۇ، ئەمما بۇ جەرياندا كونكرېت قانچىلىك مەخپىيەتلىكلەرنىڭ خىتاينىڭ قولغا چۈشۈپ كەتكەنلىكى ھېلىمە نامەلۇم ئىكەن.

* ماراكەشتىكى نوپۇزلۇق تەشكىلات ماراكەش ھۆكۈمىتىنى ئىدرىس ھەسەننى خىتايغا قايتۇرماسلىققا

چاقىردى

«ماراكەش دۇنيا خەۋەرلىرى تورى» نىڭ 21 - دېكابىردىكى خەۋىرىگە كۆرە، 12 - ئاينىڭ 20 - كۈنى ماراكەشتىكى سابىق ھاكىمىيەت يۈرگۈزگۈچى ئىسلامىي پارتىيە — PJD گە قاراشلىق ئاساسىي قاتلام ياشلار ھەرىكىتى بولغان «ئىتتىپاقلىق ۋە ئىسلاھات ھەرىكىتى» نىڭ كىشىلىك ھوقۇق كومىتېتى ماراكەشنىڭ ئىچى - سىرتىدىكى خەلقئارالىق كىشىلىك ھوقۇقنى قوغداش تەشكىلاتلىرى قوزغىغان ئاممىۋى نامايىشتا، ماراكەش ئالىي سوت مەھكىمىسىنىڭ ئىدرىس ھەسەننى ئۆتكۈزۈپ بېرىش قارارىغا قارىتا بايانات ئېلان قىلىپ: «ئەگەر ئۇيغۇر مۇسۇلمان خىتايغا ئۆتكۈزۈپ بېرىلسە، ئۇ يا قىيىن - قىستاققا ئۇچراپ، ئۇزۇن مۇددەتلىك قاماق جازاسىغا ھۆكۈم قىلىنىدۇ، يا ئۆلۈم جازاسىغا دۇچ كېلىدۇ» دېگەن ۋە ماراكەش ھۆكۈمىتىنى ئۆزلىرى ئىمزا قويغان خەلقئارالىق كىشىلىك ھوقۇق قانۇنى، تۆتىنچى قېتىملىق جەنۇە ئەھدىنامىسىنى، شۇنداقلا (ئىدرىس ھەسەننىڭ) ئۈچ پەرزەنتىنى نەزەردە تۇتقان ھالدا، ئىدرىس ھەسەننى خىتايغا قايتۇرماسلىققا ئۈندىگەن.

* خىتاي شەرقىي تۈركىستان مەسلىسى سەۋەبلىك ئامېرىكا ئەمەلدارلىرىغا جازا ئېلان قىلدى

«فوكس خەۋەرلىرى» تورىنىڭ 22 - دېكابىردىكى خەۋىرىگە كۆرە، خىتاي ھۆكۈمىتى 21 - دېكابىر ئامېرىكانىڭ دىنىي ئەركىنلىك ئىشلىرىغا مەسئۇل تۆت نەپەر ئەمەلدارغا جازا ئېلان قىلغان بولۇپ، بۇ خىتاي ھۆكۈمىتىنىڭ ئامېرىكانىڭ بۇنىڭدىن ئىككى ھەپتە ئاۋۋال خىتاينىڭ ئۇيغۇرلارنى باستۇرۇشىغا قارىتا ئېلان قىلغان جازا تەدبىرىگە قارشى ئۆچ ئېلىش خاراكتېرلىك جازا تەدبىرى ئىكەن.

خىتاي تاشقىي ئىشلار مىنىستىرلىقىنىڭ باياناتچىسى جاۋ لىجىيەننىڭ بىلدۈرۈشىچە، ئامېرىكا دىنىي ئەركىنلىك كومىتېتىنىڭ رەئىسى نەدىن مائازا، مۇئاۋىن رەئىسى نۇرى تۈركەل ۋە كومىسسارلىرىدىن ئانۇرما

بارگاۋا، جېمىس كار قاتارلىقلارنىڭ خىتاي چوڭ قۇرۇقلۇقىغا، خوڭكوڭغا ۋە ئاۋمېنغا كىرىشى چەكلىنىپ، ئۇلارنىڭ خىتايدىكى مال - مۈلكى توڭلىتىلىدىكەن، بۇنىڭدىن سىرت ئۇلارنىڭ خىتاي پۇقرالىرى ۋە شىركەتلىرى بىلەن سودا قىلىشى چەكلىنىدىكەن.

* ئىنتېل شىركىتى مەجبۇرىي ئەمگەك توغرىسىدىكى تۇتۇمى سەۋەبلىك خىتايدىن كەچۈرۈم سورىدى «رويېتېرس ئاگېنتلىقى» تورىنىڭ 23 - دېكابىردىكى خەۋىرىگە كۆرە، ئامېرىكانىڭ ئۆزەك ئىشلەپچىقارغۇچى شىركىتى يېقىندا ئۆزىنىڭ تەمىنلىگۈچىلىرىگە ئەۋەتكەن خېتىدە شەرقىي تۈركىستاندىن مەھسۇلات ياكى ئەمگەك كۈچى سېتىۋالماستىكى تەلەپ قىلغانلىقى سەۋەبلىك، خىتايدا قاتتىق نارازىلىققا دۇچ كەلگەن ۋە شۇ ۋەجىدىن خىتايدىن كەچۈرۈم سورىغان.

ئىگىلىنىشىچە، ئىنتېل ئۆزىنىڭ تەمىنلىگۈچىلەرگە يوللىغان يىللىق مەكتۇپىدا «بىر قانچىلىغان دۆلەتلەردە يولغا قويۇلغان چەكلىمىلەر سەۋەبلىك، تەمىنات زەنجىرىدە شەرقىي تۈركىستاندىكى ھەرقانداق ئەمگەك كۈچىدىن پايدىلانماستىكى ۋە مەھسۇلاتلارنى سېتىۋالماستىكى كاپالەتلىك قىلىش» نى تەلەپ قىلغان.

ھالبۇكى، خىتايدا ئون مىڭ خىزمەتچىسى بار ئىنتېل شىركىتى 23 - دېكابىر كۈنى، ئۆزىنىڭ ئۈندىدار ۋە مىكرو بىلوگ ھېسابلىرىدا خىتايچە بايانات ئېلان قىلىپ، تۆۋەندىكىدەك كەچۈرۈم سورىغان: «بىز ھۆرمەتلىك خىتاي خېرىدارلىرىمىز، شېرىكلىرىمىز ۋە جامائەتچىلىككە كەلتۈرگەن ئاۋارچىلىقلار ئۈچۈن كەچۈرۈم سورايىمىز. ئىنتېل (خىتاينىڭ) ئىشەنچلىك تېخنىكا ھەمراھىغا ئايلىنىش ۋە خىتاي بىلەن ئورتاق تەرەققىياتنى تېزلىتىش ئۈچۈن تىرىشىدۇ. بىز مەزكۇر مەسىلىنىڭ (يەنى شەرقىي تۈركىستان ۋە مەجبۇرىي ئەمگەك مەسىلىسىنىڭ) خىتايدىكى سەزگۈرلۈككە ھۆرمەت قىلىمىز».

ئەمما، خىتاي تور ئەھلى، ئىنتېل شىركىتىنىڭ كەچۈرۈمنى قوبۇل قىلماقتا يوق، «ئىنتېل» سەمىيە كەچۈرۈم سورىدىمۇ؟» دېگەن ھەشتەك شۇ كۈنى چۈشتىن كېيىن، سىنا مىكرو بىلوگىنىڭ قىزىق نۇقتىلىرى قاتارىدىن ئورۇن ئالغان.

* ياپونىيە بېيجىڭ قىشلىق ئولىمپىك مۇسابىقىسىگە ھۆكۈمەت ئەمەلدارلىرىنى ئەۋەتىش پىلانى يوقلۇقىنى ئېلان قىلدى

«france24» تورىنىڭ 24 - دېكابىردىكى خەۋىرىگە كۆرە، ياپونىيە ھۆكۈمىتىنىڭ باش باياناتچىسى خىروكازۇ ماتسۇنو ياپونىيەنىڭ بېيجىڭ ئولىمپىك مۇسابىقىسىغا سىياسىي ۋەكىللەرنى ئەۋەتىش «پىلانى يوق» لۇقىنى ئېلان قىلغان ۋە «ياپونىيە خەلقئارا جەمئىيەتكە ئورتاق بولغان ئەركىنلىك، كىشىلىك ھوقۇق،

قانۇن ئارقىلىق ئىدارە قىلىش قاتارلىقلارنىڭ خىتايدىمۇ ئېتىبارغا ئېلىنىشىنى مۇھىم دەپ قارايدۇ» دېگەن بولسىمۇ، ئامېرىكا ۋە باشقا دۆلەتلەرنىڭ قىلغىنىدەك، بۇنى «بايقۇت» دەپ ئاتىمىغان.

ياپونىيە مەزكۇر قارارنى ئېلان قىلار - قىلماستىن، خىتاي تەرەپمۇ شۇ كۈنلا بايانات ئېلان قىلىپ، ياپونىيەنى «تەنھەرىكەتنى سىياسىيلاشتۇرما سىلىق» قا ئۈندىگەن بولسىمۇ، ئەمما خىتاي تاشقى ئىشلار مىنىستىرلىقىنىڭ باياناتچىسى جاۋ لىجىيەن ياپونىيەگە قارىتا، مەزكۇر ئولىمپىكىنى دىپلوماتىك بايقۇت قىلىدىغانلىقىنى ئوچۇق جاكارلىغان ئامېرىكا قاتارلىق دۆلەتلەرگە ئىشلەتكەن «ئۇلار بۇ قىلمىشى ئۈچۈن بەدەل تۆلەيدۇ» دېگەندەك تەھدىتلىك ئىبارلەرنى ئىشلەتمەستىن، «بىز ياپونىيە ھۆكۈمىتىنىڭ ئالاقىدار سۆزلىرىدىن ۋاقىپلاندىق. بىز ياپونىيە تەرەپنىڭ خىتاي - ياپونىيە ئارىسىدىكى بىر - بىرىنىڭ ئولىمپىك مۇسابىقىسىنى قوللاش ۋە ئولىمپىكىنى سىياسىيلاشتۇرما سىلىق ۋەدىسىگە ئەمەل قىلىشىنى ئۈمىد قىلىمىز ۋە ئۇلارنى شۇنداق قىلىشقا ئۈندەيمىز» دېگەن.

ھېكمەت يار ئىبراھىم تەييارلىدى



ھەمراجان ئامراق

ئۇيغۇرلارنىڭ مەۋجۇتلۇقى ئۈچۈن كۈرەش قىلىۋاتقان مۆتىۋەرلىرىمىزدىن بىرى،
رۇسىيەنىڭ سانكىت پېتېربۇرگدا ياشاۋاتقان ھۆرمەتلىك ھەمراجان ئامراق ئاكا

ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى

The Magazine of the Uyghur Culture and Survival



ئەقىل ئىنساننىڭ توغرا ئىش قىلىش ئىقتىدارىدۇر.